

श्रीमदन्नम्भट्टविरचितः

# तर्कसंग्रहः

परमकारुणिक-विश्वविख्यात-सर्वतन्त्रस्वतन्त्र-नैयायिकधुरन्धर-

श्रीमद्-"वामाचरणभट्टाऽऽचार्य्य"-

तर्कतीर्थ-न्यायाऽऽचार्य्य-संज्ञोद्धितया ।

श्रीमद्दार्शनिकपञ्चानन-पद्दर्शनाचार्य्य-नव्यन्यायाचार्य्य-

साङ्ख्ययोग-वेदान्त-मीमांसातीर्थ-पण्डित-

"श्रीकृष्णवल्लभाऽऽचार्य्य"-

स्वामिनारायण-विरचितया ।

दीपिका-किरणावल्या समेतः ।

स च

पं० छन्नूलाल-ज्ञानचन्द-पाठक-

[ कचौढीगलो, बनारस सिटी ] महाबुभावेः

प्रकाशितः

संस्करणम् ]

सन् १९४०

[ गुरुपूर्णिमा

१०.







\* श्रीगणेशाय नमः \*

# ❀ तर्कसंग्रहः ❀

❀ दीपिका-किरणावली-व्याख्योपेतः ❀



निधाय हृदि विश्वेशं विधाय गुरुवन्दनम् ।

वालानां सुखबोधाय क्रियते तर्कसंग्रहः ॥ १ ॥

\* दीपिका \*

विश्वेश्वरं साम्बमूर्तिं प्रणिपत्य गिरां गुरुम् ।

टीकां शिशुहितां कुर्वे तर्कसंग्रहदीपिकाम् ॥ १ ॥

\* किरणावली \*

तर्कश्रुतिभिरावेद्यमक्षरात् परतः परम् ।

‘स्वामिनारायणं’ नत्वा सच्चिदानन्दविग्रहम् ॥ १ ॥

“श्रीकृष्णवल्लभाऽऽचार्यः” स्वामिनारायणाऽऽश्रितः ।

तनुते ‘दीपिका’ तत्त्व-बोधिनां ‘किरणावलीम्’ ॥ २ ॥

येषां शिष्या विबुधपरिषद्वादि-मत्तेभ-सिंहा—

दृश्यन्ते, तान् परमकरुणान् तर्कवित्सार्वभौमान् ॥

शास्त्रार्थेष्वप्रतिहतधियः सर्वतन्त्रस्वतन्त्रान् ।

श्रीमद्वामाचरणविबुधान् देशिकान् नौम्यजलम् ॥ ३ ॥

तर्कसंग्रह-सिद्धान्तलक्षणाऽर्थ-सुबोधिनी ।

विवृतिनिर्मिता यैस्ते जयन्ति गुरवोऽनिशम् ॥ ४ ॥

❁ दीपिका ❁

चिकीर्षितस्य निर्विघ्नपरिसमाप्त्यर्थं शिष्टाचारानुमितश्रुतिबोधितकर्तव्यताक-  
मिष्टदेवतानमस्कारलक्षणं मङ्गलं शिष्यशिक्षार्थं निबन्धश्चिकीर्षितं ग्रन्थादौ प्रती-

❁ किरणावली ❁

प्रारप्सितस्य ग्रन्थस्य निर्विघ्नपरिसमाप्त्यर्थं कृतं विश्वेश्वरनमस्कारात्मकं  
मङ्गलं शिष्यशिक्षा निबन्धश्चिकीर्षितं प्रतिजानीते—विश्वेश्वरमित्यादिना ।  
गिरां गुरुं साऽम्बमूर्तिं विश्वेश्वरं प्रणिपत्य शिशुहितां तर्कसंग्रहदीपिकां टीकां  
कुर्वे—इत्यन्वयः ॥ तर्कसंग्रहस्य दीपिकायाश्च रचयिता श्रीमदन्नभट्ट एवेति  
बोध्यम् ॥ गिरां=निखिलविविधविद्यानाम् । गुरुम्=उपदेष्टारम् । साऽम्बमूर्तिं=अम्बया  
सहिता=साऽम्बा साऽम्बा मूर्तिर्यस्य सः, तम्=साऽम्बम्=अम्बा=जगत्पालनकर्त्री  
माता लक्ष्मीः । मूर्तिः=दिव्यसाकारविग्रहः । तथा च—लक्ष्मीसहितमित्यर्थः ।  
विश्वेश्वरमिति । ईष्टे—असौ=ईश्वरः, विश्वस्य—ईश्वरो विश्वेश्वरः, तम्=  
जगतां सृष्टि स्थिति-लय कर्तारं नारायणमित्यर्थः । प्रणिपत्य=नमस्कृत्य ।  
शिशुहितां=शिशुभ्यो हिता, ताम्=न्यायशास्त्रे प्रवेशाऽभिलाषिणां बालानां  
सारल्येन बोधजनकतया हितकारिणीमित्यर्थः । अत्र 'शिशु'पदेन—काव्य—  
व्याकरण—कोशाद्यध्ययनसम्पादितसम्यग्ज्ञानः तर्कसंग्रहाऽध्ययनाऽधिकारी ग्रहण-  
धारणपटुर्बालो विवक्षितः, नत्वन्यादृशः । तर्कसंग्रहस्य दीपिका ताम्, तर्कसंग्रह-  
पदार्थानां प्रकाशिकाम् । 'दीपिका' नाम्नीटीकाम् अहं=अन्नभट्टः । कुर्वे—इति शेषः ।

समाचरितस्य 'निधाय हृदी'त्यादिमङ्गलस्य तन्निबन्धनस्य च फलं  
दर्शयति—चिकीर्षितेत्यादिना प्रतिजानीते' इत्यन्तेन । चिकीर्षितस्येति ।  
कर्तुमिष्टश्चिकीर्षितस्तस्य, कृतिसाध्यत्वेन इच्छाविषयीभूतस्येत्यर्थः । ग्रन्थस्य=  
तत्तद्वाक्यसमूहात्मकतर्कसंग्रहस्य । निर्विघ्नेति । न विद्यते विघ्नो यत्रेति  
निर्विघ्नं यथा स्यात्तथा परिसमाप्तिः अर्थः=प्रयोजनं यस्य तत्—निर्विघ्नपरिसमा-  
प्त्यर्थम् । अनेनेदमपि दर्शितम्—'मङ्गलं कारणम्, विघ्नध्वंसो-व्यापारः, परिस-  
माप्तिः-कार्यम्' । तथा च 'समाप्तितावच्छिन्नं प्रति मङ्गलतावच्छिन्नं कारणमिति कार्य-  
कारणभावः । एवम्-समाप्तिं प्रति विघ्नध्वंसः कारणम् । विघ्नध्वंसं प्रति मङ्गलं कारणम् ।



❁ दीपिका ❁

जानाति—निधायेति । ननु मङ्गलस्य समाप्तिसाधनत्वं नास्ति, मङ्गले कृतेऽपि

❁ किरणावली ❁

मङ्गलजन्यो विघ्नध्वंसस्तज्जन्या च समाप्तिरिति । व्यापारो द्वारम् । द्वारत्वं च 'तज्जन्यत्वे सति तज्जन्यजनकत्वम्' । यथा 'तत्' पदेन मङ्गलं प्राह्यं, मङ्गलजन्यो विघ्नध्वंसः, पुनर्द्वितीय 'तत्' पदेन मङ्गलं प्राह्यं, मङ्गलजन्या या समाप्तिस्तस्या जनकोऽपि स एव विघ्नध्वंस इति द्वारत्वमुपपन्नम् । समाप्तिर्नाम-चरमवर्णध्वंसः, स च आत्मनि 'स्वप्रतियोगिचरमवर्णानुकूलकृतिमत्त्व' सम्बन्धेन वर्तते । मङ्गलमत्र—नमस्कारः, स च स्वाऽपकर्षबोधानुकूलव्यापारः, स्वाऽवधिकोत्कर्षवत्तया ज्ञापनं वा, स च स्वानुकूलकृतिमत्त्वसम्बन्धेन आत्मनि वर्तते । तथा च। 'स्वप्रतियोगिचरमवर्णानुकूलकृतिमत्त्वसम्बन्धेन आत्मवृत्तिसमाप्तिं प्रति स्वानुकूलकृतिमत्त्वसम्बन्धेन नमस्कारात्मकं मङ्गलं कारण'मिति । एवम्—'स्वप्रतियोगिचरमवर्णानुकूलकृतिमत्त्वसम्बन्धेन आत्मवृत्तिसमाप्तिं प्रति विशेषण-तासम्बन्धेन आत्मवृत्तिर्विघ्नध्वंसः कारणमिति ।

शिष्टेति । शिष्टाचारेण अनुमितया श्रुत्या बोधिता कर्तव्यता यस्य तदिति विग्रहः । इदानीं पठ्यमानप्रचलितवेदे समाप्तिकामो मङ्गलमाचरे'दिति श्रुतेर-दर्शनात् शिष्टाचारेणाऽनुमिता भवति, 'मङ्गलम्—स्वबोधितकर्तव्यताकत्वसम्बन्धेन श्रुतिमत्,—शिष्टाचारविषयत्वादिति । शिष्टा अत्र मङ्गलस्य समाप्ति-रूपफलसाधनतांऽशे भ्रान्तिरहिताः, वेदोक्ताऽबाधितप्रामाणिकार्याऽभ्युपगन्तृत्वे सति वेदविहिताऽऽकरणप्रत्यवायफलकर्मकारिणो वा, तेषामाचारः=कृतिस्तद्विषय-त्वात् । श्रुत्या—'समाप्तिकामो मङ्गलमाचरे'दित्यनया बोधिता कर्तव्यता यस्य तत् । इष्टदेवताया नमस्काररूपं कर्तुमिष्टं मङ्गलम् 'शिष्ट्या अप्येवं ग्रन्थादौ मङ्गलं कुर्यु'रिति शिक्षार्थं ग्रन्थप्रारम्भे—प्रतिजानीते इति । 'अव्यवहितोत्तरकालकर्तव्यत्वप्रकारकशिष्यसमवेतबोधानुकूलव्यापारवान् मूलकार इत्यर्थः ।

मङ्गलं समाष्टिकारणमेव न भवतीति नास्तिकः शङ्कते-नन्वित्यादिना ।

अत्रेदमनुसन्धेयम्—'कारणसत्त्वे कार्यसत्त्वं मन्त्रमसद्व्यपारः । कारणाभावे

\* दीपिका \*

अविगीतेति । शिष्टपदं स्पष्टार्थम् । 'न कुर्याज्जिष्फलं कर्म' [ न कुर्वीत वृथा चेष्टाम् ] इति मनुः, ] इति जलताडनादेरपि निषिद्धत्वादिति । 'तर्क्यन्ते' = प्रतिपाद्यन्ते इति तर्काः = द्रव्यादिसप्तपदार्थास्तोषां संग्रहः = संक्षेपेण स्वरूपकथनं क्रियत इत्यर्थः । कस्मै प्रयोजनायेत्यत आह—सुखबोधायेति । सुखेन = अनायासेन बोधः = पदार्थज्ञानं तस्मा इत्यर्थः । ननु बहुषु तर्कग्रन्थेषु सत्सु किमर्थमपूर्वग्रन्थः

\* किरणावली \*

भोजनादौ व्यभिचारेति । हेतुनिष्ठसाध्याऽभाववद्बुद्धित्वं—व्यभिचारः । अलौकिकपदाऽनुपादाने वेदबोधितकर्तव्यताकत्वाऽभाववति भोजनादौ अविगीतशिष्टाचारविषयत्वस्य सत्त्वात् तादृशव्यभिचारदोषदुष्टो हेतुर्भवेत्, अतो 'ऽलौकिके'ति तथा च भोजनं लौकिकशिष्टाचारविषयं नत्वलौकिकशिष्टाचारविषयमिति तत्र न व्यभिचारः । रात्रिश्राद्धादाविति । रात्रिश्राद्धे वेद ( श्रुति ) बोधितकर्तव्यता कत्वरूपसाध्यस्याऽभाववति अलौकिकशिष्टाचारविषयत्वरूपहेतोः सत्त्वाद् व्यभिचारस्तद्धारणाय—अविगीतेति । रात्रिश्राद्धन्तु अनिष्टोत्पाद्यकत्वेन विगीतं—निन्दितमिति तत्र अलौकिकाऽविगीतशिष्टाचारविषयत्वविरहान्न व्यभिचारः ।

नन्वलौकिकाऽविगीताऽऽचारविषयत्वमेव हेतुरस्तु, अशिष्टाचारविषये तादृशहेतोरसत्त्वेन व्यभिचारविरहात् 'शिष्ट'पदं फलमुपात्तमिति शंकां परिहरति—शिष्टपदं स्पष्टार्थमिति । ननु शिष्टपदाऽनुपादाने जलताडनेऽशिष्टाचारविषये व्यभिचारः स्यादित्याशङ्कानिरासाय जलताडने हेतोरसत्त्वं स्फुटयति—न कुर्यादित्यादिना । तथा च तत्र न व्यभिचार इति भावः । 'तर्क'पदस्य 'आरोपो'प्यर्थो भवति, स चाऽत्र न ग्राह्यः, किन्तु द्रव्यादिसप्तपदार्थ एव तस्याऽर्थ इति व्युत्पत्त्या प्रदर्शयति—तर्क्यन्ते इति । संग्रहशब्दस्याऽर्थमाह—संक्षेपेणेति । स्वरूपज्ञानाऽनुकूलशब्दप्रयोग इत्यर्थः । एतावताऽनुबन्धचतुष्टयमत्र दर्शितम्, अनुबन्धत्वमत्र—'ग्रन्थाऽध्ययनप्रवृत्तिप्रयोजकज्ञानविषयत्वमिति । द्रव्यादिपदार्थाः—अभिधेयाः । पदार्थतत्त्वाऽवधारणं—प्रयोजनम् । द्रव्यादिपदार्थग्रन्थयोः प्रतिपाद्यप्रतिपादकभावः—सम्बन्धः । पदार्थतत्त्वाऽवधारणकामः—



द्रव्यगुणकर्मसामान्यविशेषसमवायाऽभावाः सप्त पदार्थाः ॥

❁ दीपिका ❁

क्रियत इत्यत आह—बालानामिति । तेषामतिविस्तृतत्वाद्बालानां ततः सुखेन बोधो न भवतीत्यर्थमित्यर्थः । ग्रहणधारणपदुर्बालः न तु स्तनन्धयः किं कृत्वा कियत इत्य आह - निधायेति । 'विश्वेश' = जगन्नियन्तारं शिवं हृदि 'निधाय' = नितरां स्थापयित्वा, तद्वधानपपरो भूत्वेत्यर्थः । 'गुरुणां' = विद्यागुरुणां 'वन्दनं' = नमस्कारं विधाय = कृत्वेत्यर्थः ।

पदार्थान्विभजते—द्रव्येति । 'पदस्यार्थः पदार्थ' इति व्युत्पत्त्याऽभिधेयत्वं

❁ किरणावली ❁

अधिकारीति । षष्ठीतत्पुरुषभ्रमवारणायाऽऽह—सुखेनेति । तेषामिति । प्राक्कालीनन्यायवैशेषिकसूत्र—तद्वाध्यादीनामित्यर्थः । ग्रहणेति । शास्त्रविषयस्य ग्रहणधारणपदुत्वं बालत्वमिति लक्षणम् ।

मूले द्रव्येति । द्रव्यं च गुणश्च कर्म च सामान्यं च विशेषश्च समवायश्चाऽभावश्चेति विग्रहः । सप्तपदार्था इति । द्रव्यत्वादिरूपा ये पदार्थविभाजकाः सप्तधर्माः, तदन्यतमवन्तः पदार्था इत्यर्थः । नन्वेवं सप्तत्वस्य संख्यात्मकस्य द्रव्यत्वादिवृत्तित्वं न संभवति, गुणादौ गुणाऽनङ्गीकारादिति चेन्न । सप्तत्वस्याऽपेक्षाबुद्धिविशेषविषयत्वरूपत्वात्, तस्य संख्यात्मकत्वाऽनभ्युपगमात् । अपेक्षाबुद्धिश्च—'तत्तद्व्यक्तिमात्रनिष्ठेदन्त्वावच्छिन्नविशेष्यतानिरूपितैकत्वप्रकारताशालिनी बुद्धिः' अनेकानि एकत्वानि प्रकारा यत्र तादृशी बुद्धिरिति यावत्, यथा सप्तपदार्थेषु सप्तधर्मेषु वा—'अयमेकः' 'अयमेकः' 'अयमेक' इत्यादिरूपा सप्तावगाहिनी बुद्धिः' तादृशबुद्धिविषयतैव सप्तत्वमिति । विभजते—इति । स्वसमभिव्याहृतपदार्थतावच्छेदकव्याप्यमिथोविरुद्धयावद्धर्मप्रकारकज्ञानाऽनुकूलो व्यापारो विभजतेरर्थः । स्वं=विभजतिः, तत्समभिव्याहृतं 'पदार्थ' पदम्, तदर्थतावच्छेदकव्याप्यमिथोविरुद्धा यावद्धर्मा द्रव्यत्वादिरूपास्तत्प्रकारकज्ञानं 'द्रव्यं गुणः कर्म' इत्याकारकं, तदनुकूलव्यापारो हि 'द्रव्यगुणकर्म' इत्यादिशब्दप्रयोगरूप इति समन्वयो बोध्यः । विशेषधर्मप्रकारकजिज्ञासां प्रति सामान्यधर्मज्ञानस्य हेतुत्वेन

\* दीपिका \*

पदार्थसामान्यलक्षणमिति लभ्यते । नन्वत्र विभागादेव सप्तत्वे लब्धे सप्तग्रहणं किमर्थमिति चेत् । न, अधिकसंख्याव्यवच्छेदार्थवत्वात् ।

नन्वतिरिक्तः पदार्थः प्रमितो न वा ! नाऽऽद्यः, प्रमितस्य निषेधायोगात् । नाऽन्त्यः, प्रतियोगिप्रमितिं विना निषेधाऽनुपपत्तेरिति चेत् ! न, 'पदार्थत्वं द्रव्या-

\* किरणावली \*

सामान्यलक्षणकथनाऽनन्तरमेव विशेषविभागो युक्त इत्यभिप्रेत्य 'पदार्थ' शब्दस्य व्युत्पत्तिद्वारा सामान्यलक्षणमाविष्करोति—पदस्यार्थ इति । अर्थः—अभिधेयः ॥ अभिधेयत्वमिति । तच्च शब्दशक्यत्वम् । अभिधा=ईश्वरेच्छा शक्तिः, तन्निरूपितपदनिष्ठविशेष्यतायाः परम्परया निरूपिता या विषयित्वसम्बन्धावच्छिन्ना प्रकारता तदाश्रयत्वं पदार्थत्वमित्यर्थः । 'अस्मात्पदादयमर्थो बोद्धव्य' इत्याकारिका वा । तथा च—'पदजन्यबोधविषयतात्वावच्छिन्नप्रकारतानिरूपितेश्वरेच्छीयविशेष्यतावत्त्वं'—पदार्थत्वमित्यपि—केचित् । अभिधा न ईश्वरेच्छा किन्तु वृत्त्यन्तरमित्यन्ये ॥ विभागादेवेति । पदार्थत्वाऽवान्तरधर्मपुरस्कारेण धर्मप्रतिपादनादेवेत्यर्थः ॥ अधिकसंख्याव्यवच्छेदार्थत्वादिति । अधिकसंख्यायाः=अष्टत्वादिरूपायाः । व्यवच्छेदार्थत्वात्—निषेधसिद्धिफलकत्वात् । शङ्कते—नन्विति । अतिरिक्तः पदार्थः=सप्ताऽतिरिक्तोऽष्टमः पदार्थः ॥ प्रमितो न वेति । विषयतया प्रमितिमान्, प्रमित्यभाववान् वेत्यर्थः । नाऽऽद्यः=विधिकोटिस्वीकारो न युक्तः । तस्य प्रमितिविषयस्य वास्तविकसतो निषेधो न संभवतीत्याशयः ॥ नाऽन्त्यः=निषेधकोटिस्वीकारो न युक्तः । प्रतियोगिप्रमितिमन्तरेण प्रतिषेधो न संभवति, वस्तुसत एव प्रतिषेधनियमात् । तथा चोभयथाऽपि व्यवच्छेदशब्दस्य निषेधरूपोऽर्थो न संभवतीति भावः ॥ उत्तरयति—नेति । तथा च सप्तग्रहणं नाऽधिकसंख्यानिषेधार्थं किन्तु 'पदार्थत्वं द्रव्यादिसप्तान्यतमत्वव्याप्य'मिति व्यवच्छेदार्थत्वात्=व्याप्तिरूपनिर्णयलाभार्थत्वादित्याशयः । व्याप्तिश्चात्र पदार्थत्वव्यापकद्रव्यादिसप्तान्यतमत्वसामानाधिकरण्यरूपा बोध्या ॥ द्रव्यादिषु सप्तषु वर्तमानो यो द्रव्यादिसप्तान्यतमत्वरूपो धर्मस्तद्व्याप्य पदार्थत्वमिति हृदयम् । सप्तान्यतमत्व-



तत्र द्रव्याणि पृथिव्यप्तेजोवाय्वाकाशकालदिगात्ममनांसि नवैव ।

\* दीपिका \*

दिसप्तान्यतमत्वव्याप्यमिति व्यवच्छेदार्थत्वात् । ननु सप्तान्यतमत्वं सप्तभिन्न-  
भिन्नत्वम् । एवं च सप्तभिन्नस्याऽप्रसिद्धत्वात्सप्तान्यतमत्वं कथमिति चेत् ! न,  
द्रव्यादिसप्तान्यतमत्वं द्रव्यादिभेदसप्तकाभाववत्त्वमिति तदर्थत्वात् । एवमग्रेऽपि  
द्रष्टव्यम् ।

द्रव्यं विभजते—तत्रेति । 'तत्र'—द्रव्यादिमध्ये 'द्रव्याणि 'नवैवे'त्यन्वयः ।  
कानि तानीत्यत आह—पृथिवीत्यादि । ननु तमसो दशमद्रव्यस्य विद्यमान-

\* किरणावली \*

मप्यसंभवीत्याशङ्कते—नन्विति ॥ सप्तभिन्नभिन्नत्वमिति । द्रव्यादयो ये सप्त-  
पदार्थास्तेषां भेदकूटः=द्रव्यस्य भेदो गुणस्य भेदः कर्मणो भेदः सामान्यस्य  
भेदो विशेषस्य भेदः समवायस्य भेदोऽभावस्य भेदश्चेति—सप्तानां भेदानां समु-  
दायः, तद्विशिष्टं यत्, तद्विभज्यत्वमिति वक्तव्यमित्यर्थः, तच्च सप्तभिन्नस्याऽष्टमस्य  
तादृशसमुदायविशिष्टस्य पदार्थस्याऽप्रसिद्धत्वाच्च संभवतीति भावः ॥ उत्तरयति-  
नेति । द्रव्यादिभेदसप्तकाऽभाववत्त्वमिति । द्रव्यादीनां ये सप्तभेदा स्तेषां  
प्रत्येकाऽभाववत्त्वमित्यर्थः । द्रव्यादिभेदानां प्रत्येकप्रसिद्धानां सप्तानां कुत्राऽप्य-  
सत्त्वेन तदभाववत्त्वं सर्वत्र प्रसिद्धमित्याशयः । तद्यथा—द्रव्यं नेति गुणे, गुणो  
नेति कर्मणि, कर्म नेति सामान्ये' इत्यादिरीत्या सप्त एव भेदाः परस्परं द्रव्यादौ  
प्रसिद्धाः, तावद्भेदकूटस्तु न' कुत्राऽपि प्रसिद्ध इति तदभाववत्त्वस्य द्रव्यादौ  
प्रसिद्धिर्बोध्येति ॥ एवमग्रेपि=द्रव्यत्वं-पृथिव्यादिनवान्यतमत्वव्याप्यम्' 'गुणत्वं-  
रूपादिचतुर्विंशत्यन्यतमत्वव्याप्य'मित्यादावपि तथैव संगमनीयम् ।

मूले-पृथिव्यविति । पृथिवी च आपश्च तेजश्च वायुश्चाऽऽकाशं च कालश्च  
दिक्चाऽऽत्मा च मनश्चेति द्वन्द्वः ॥ द्रव्यमिति । जात्येकवचनम् ॥ विभजते-  
इत्यस्य पूर्वोक्तएवार्थः । तथा च—'सर्वाऽनुगतैकद्रव्यत्वावच्छिन्नपृथिव्यादिधर्म-  
कपृथिवीत्वाद्यवान्तरधर्मप्रकारकप्रतिपादनानुकूलवर्तमानकालीनकृतिमानेकत्वाभ्रयो-  
मूलकार इति बोधः । द्रव्याणि नवैवेति । अत्राऽपि पूर्ववत् नवत्वस्य पृथिवी-

\* दोषिका \*

त्वात्कथं नवैव द्रव्याणि ? तथा हि—‘तमः खलु चलं नीलं परापरविभागवत् । प्रसिद्धद्रव्यवैधर्म्यान्नवभ्यो भेतुमर्हति ॥’ नीलं तमश्चलतीत्यबाधितप्रतीतिबला न्नीलरूपाधारतया क्रियाधारतया च द्रव्यत्वं तावत्सिद्धम् । तत्र तमसो ना-

\* किरणावली \*

त्वादावन्वयो बोध्यः, तेन—‘द्रव्यत्वं—पृथिवीत्वादिनवोपाध्यन्यतमव्याप्य मिति लभ्यते । एवकारः—अयोगव्यवच्छेदार्थकः ॥

तमो द्रव्यमिति मीमांसकः शङ्कते—नन्विति । तमसः=अन्धकारस्य ॥ तथाहीति । लीलावतीस्थं श्लोकं प्रदर्शयति—तमः खल्विति । ‘खलु’शब्दः= निश्चयार्थकः । तमः—चलं=चलनक्रियावत् । नीलं=नीलरूपवत् । पराऽपरविभाग-वत्=परत्वाऽपरत्वविभागादिगुणवत् । प्रसिद्धानि यानि पृथिव्यादीनि नवद्र-व्याणि, तेषां वैधर्म्यात्—तद्वृत्तिगन्धादिशून्यत्ववत्त्वात् । पृथिव्यादिभ्यो नवभ्यो भेतुं=भिन्नं दशमं द्रव्यं भवितुमर्हतीति समुदिताऽर्थः । यथा घटस्य क्रियावत्त्वेन रूपवत्त्वेन अनन्तरोत्पन्नघटाऽपेक्षया परत्ववत्त्वेन प्रागुत्पन्नघटाऽपेक्षयाऽपरत्व-वत्त्वेन प्रसिद्धजलादिद्रव्यगतविशेषधर्मस्नेहादिशून्यत्वेन च जलाद्यष्टभिन्नद्रव्यत्वं, तथा तमसोऽपि नवद्रव्यभिन्नत्वं बोध्यम् ॥ अबाधितप्रतीतिबलादिति । प्रात्य-क्षिकप्रतीतिबलादित्यर्थः । बाधितप्रतीतेर्न विषयसाधकत्वं ‘शुष्कौ—रजतप्रतीति-वदित्यतोऽबाधितप्रतीतिरुक्ता । तथा च ‘नीलं तमश्चलती’तिप्रत्ययः—विशेष्य-विशेषणयोराधाराऽधेयभावविषयकः,—अबाधितप्रत्ययत्वात्, ‘घटवद्भूतलं’मिति प्रत्यक्षप्रत्ययवत्’इत्यनेन क्रियाद्यधिकरणत्वं सिद्धयति । ततः—तमसि द्रव्यत्वसाध-काऽनुमानं दर्शयति नीलरूपाऽऽधारतयेति । ‘तमः—द्रव्यम्,—समवायेन नीलरूपवत्त्वात्,—नीलघटवदिति ॥ क्रियाऽऽधारतयेति । ‘तमः—द्रव्यम्,—समवायेन क्रियावत्त्वात्, अस्मदादिशरीरवदिति ॥ तस्य पृथिव्यामनन्तर्भावं दर्शयति—तत्रेति । आकाशादिपञ्चके=आकाशकालदिगात्मनःसु । ‘तमः—आका-शादिप्रत्येकपञ्चाऽनन्तर्भूतम्,—समवायेन रूपवत्त्वात्, यथा घट इति । आका-शादिपञ्चकस्य रूपाऽनधिकारणत्वादिति भावः । अत एव—रूपाऽनधिकारणवत्त्वादेव ।



\* दीपिका \*

ऽऽकाशादिपञ्चके ऽन्तर्भावो रूपवत्त्वात् । अत एव न वायौ, स्पर्शाभावात्, सदागतिमत्त्वाभावाच्च । नापि तेजसि, भास्वररूपाभावादुष्णस्पर्शाभावाच्च । नापि जले, शीतस्पर्शाभावान्नीलरूपाश्रयत्वाच्च । नापि पृथिव्यां, गन्धवत्त्वाभावात्स्पर्शरहितत्वाच्च । तस्मात्तमोदशमद्रव्यमिति चेन्न, तमसस्तेजोऽभावरूपत्वात् । तथा

\* किरणावली \*

तथा च—‘तमः—वाय्वनन्तर्भूतम्,—समवायेन रूपवत्त्वात्, घटवदिति । कार्याऽभावहेतुकानुमानं दर्शयति—स्पर्शाऽभावादिति । तथा च—‘तमः—वाय्वनन्तर्भूतम्,—स्पर्शाऽभावात्, आकाशवदिति । निरवच्छिन्नस्वरूपसम्बन्धेन स्पर्शाऽभावो हेतुर्बोध्यः । अयं विषमव्याप्तो हेतुः, विषमव्याप्तत्वं—स्वव्यापकसाध्याऽव्यापकत्वम्, स्वं=हेतुः । समव्याप्तहेतुमाह—सदागतिमत्त्वाऽभावाच्चेति । समव्याप्तत्वं=स्वव्यापकसाध्यव्यापकत्वम्, तथा च—‘तमः—वाय्वनन्तर्भूतम्,—सदागतिमत्त्वाऽभावात्, घटवदित्यनुमानात्, वाय्वनन्तर्भूतत्वसिद्धिरिति भावः । नापि तेजसीति । ‘तमः तेजोऽनन्तर्भूतम्,—भास्वररूपाऽभावात्, घटवदिति । हेत्वन्तरमाह—उष्णस्पर्शेति । ‘तमः—तेजोऽनन्तर्भूतम्, उष्णस्पर्शाऽभावात्, घटवदिति । नाऽपि जले इति । ‘तमः—जलोऽनन्तर्भूतम्, शीतस्पर्शाऽभावात्, घटवत् । समवायेन हेतुमाह—नीलरूपेति । ‘तमः—जलानन्तर्भूतम्,—नीलरूपवत्त्वात्, नीलघटवदिति । जलस्याऽभास्वरशुक्लरूपमिति सिद्धान्तादिति भावः । नाऽपि पृथिव्यामिति । तमः—पृथिव्यनन्तर्भूतम्, गन्धाधिकरणत्वाऽभावात्, सुवर्णवत् । पृथिव्यप्तेजोवायुष्वनन्तर्भावसाधकमेकहेतुं दर्शयति—स्पर्शरहितत्वादिति । ‘तमः पृथिव्यप्तेजोवाय्वनन्तर्भूतम्, स्पर्शशून्यत्वात्, गगनवदिति । यद्यपि ‘रूपत्वस्पर्शशून्यत्वरूपहेतुद्वयेनैव गतार्थता भवति तथापि शिष्यदुद्भिद्वैशद्यार्थं विभिन्नहेतुप्रदर्शनम् बोध्यम् । उपसंहरति—तस्मादिति । नवद्रव्येष्वनन्तर्भावादित्यर्थः ।

नैयायिकः समाधत्ते—नेति । तमसस्तेजोऽभावस्वरूपत्वात्=तेजोऽभावान्तर्भावात् । तथाहीति । तम इति । न रूपि द्रव्यम्=न रूपवद्द्रव्यम् ।

\* दीपिका \*

हि—तमो हि—न रूपिद्रव्यं,—आलोकाऽसहकृतचक्षुर्ग्राह्यत्वात् । आलोकाभाव-  
वत् । रूपिद्रव्यचाक्षुषप्रमायामालोकस्य कारणत्वात् । तस्मात्प्रौढप्रकाशकृतेजः  
सामान्याभावस्तमः । तत्र 'नीलं तमश्चलती'तिप्रत्ययो भ्रमः । अतो नव द्रव्या-  
णीति सिद्धम् ॥

द्रव्यत्वजातिमत्त्वं गुणवत्त्वं वा द्रव्यसामान्यलक्षणम् । लक्ष्यैकदेशावृत्तित्वम-

\* किरणावली \*

आलोकेति । आलोकः—प्रकाशः, तन्निरपेक्षं यच्चक्षुरतद्ग्राह्यत्वादित्यर्थः । तादृश-  
चक्षुर्जन्यलौकिकप्रत्यक्षविषयत्वादिति तु फलितं, आलोकाऽभावो दृष्टान्तः, आलो-  
काऽभावो यथा प्रकाशशून्यदेशे । प्रकाशं विनैव चक्षुषा गृह्यते अत एव स न  
रूपवद्द्रव्यात्मकः, तथा तमोऽपि प्रकाशरहितदेशे प्रकाशं विनैव चक्षुषा गृह्यतेऽतः  
तमोऽपि न रूपवद्द्रव्यम् । रूपवद्द्रव्यप्रत्यक्षे त्वालोकसहकृतचक्षुषः कारणत्वनि-  
यमात्, नचाऽत्र तथेति भावः । 'चक्षुर्ग्राह्यत्वा'दित्यस्यैव हेतुत्वे घटादौ  
साध्याऽभाववति तादृशहेतोः सत्त्वेन व्यभिचारः स्यात् तद्वारणाय—आलोकाऽस-  
हकृतेति । रूपिद्रव्येत्यादि । रूपवद्द्रव्यस्य घटादेश्चाक्षुषप्रत्यक्षप्रमाया आलो-  
कस्य=आलोकसंयोगस्य समवायसम्बन्धेन कारणत्वादित्यर्थः । प्रौढेति । प्रौढ-  
प्रकाशकं यत् तेजस्तस्य सामान्याऽभावः एव तम इत्यर्थः । ननु तमसस्तादृश-  
तेजोऽभावात्मकत्वे तत्र रूपवत्ताप्रतीतिः कर्मवत्ताप्रतीतिश्च कथं जायते ? अभावे  
रूपकर्मणोरभावादित्यत आह—तत्र नीलमिति । तमसि रूपवत्त्वप्रतीतिः कर्मव-  
त्त्वप्रतीतिश्च भ्रान्तिरेव, गगनमण्डले नीलिमं भ्रान्तिवत्, दीपाऽपसरणक्रियाया  
एव तत्र भानादिति भावः । द्रव्यत्वेति । समवायसम्बन्धेन द्रव्यत्वजातिमत्त्वं  
द्रव्यस्य लक्षणम् । द्रव्यत्वजातिसिद्धिस्तु—अनुमानेन अत्राऽयं नियमः—'सम-  
वायेन कार्यं प्रति तादात्म्यसम्बन्धेन द्रव्यं कारणम्' तथा च—'कार्यसमवायि-  
कारणता—किञ्चिदुर्भावच्छिन्ना, कारणतात्वात्, घटगतकार्यतानिरूपितकपालनि-  
ष्ठकारणतावत् । अथवा—'संयोगसमवायिकारणता—किञ्चिदुर्भावच्छिन्ना, कारणता-  
त्वात् । अथवा—'विभागसमवायिकारणता—किञ्चिदुर्भावच्छिन्ना, कारणतात्वात् ।



\* दोषिका \*

व्याप्तिः, यथा गोः—कपिलत्वम् । अलक्ष्यवृत्तित्वमतिव्याप्तिः, यथा गोः—शृङ्गित्वम् ।

\* किरणावली \*

अत्र सर्वत्र साध्यान्तर्गतः किञ्चिद्धर्मो जातित्वेन द्रव्यत्वमेव सिद्ध्यति । आकाश-  
समवेताऽसमवेतत्वे सत्याकाशसमवेतजातिर्द्रव्यत्वम् । सत्तावारणाय 'सत्य'न्तम्,  
अभावादिवारणाय विशेष्यदलं । पृथिवीत्वादिवारणाय—'आकाशे'ति । परमाष्वा-  
काशसंयोगवारणाय—'जाति' पदम् । गुणवत्त्वव्यापकसत्ताभिन्नजातिर्वा द्रव्यत्वम् ।  
पृथिवीत्वादिवारणाय—'व्यापकत्व' निवेशः । ननु द्रव्यत्वजातिमत्त्वस्य लक्षणत्वे  
लक्षणलक्ष्यतावच्छेदकयोरभिन्नत्वे सति 'परार्थानुमितिं प्रति शाब्दबोधद्वारा  
पञ्चावयववाक्यस्य यत् प्रयोजकत्वं' तन्नोपपद्येत, यतः—'द्रव्यं—स्वेतरभिन्नं—द्रव्य-  
त्वादि' त्याकारकद्रव्यपक्षकेतरभेदानुमापकद्रव्यत्वस्य लक्षणत्वे उपनयात् पक्षध-  
र्मतामात्रबोधवादिमते 'द्रव्यत्ववद्द्रव्य' मित्याकारकशाब्दबोधस्याऽव्युत्पन्नतया  
पञ्चावयववाक्याधीनशाब्दबोध एव न स्यात्, तथा च उपनयाऽनुत्थानप्रसङ्गेन  
अनुमितिबिलोपः स्यात्—इत्यतो लक्षणान्तरमाह—गुणवत्त्वमिति । समवायेन  
गुणवत्त्वं द्रव्यत्वम् । 'समवायेने' त्यनुपादाने गुणवत्त्वस्य कालिकसम्बन्धेन  
गुणादावतिव्याप्तिरतस्तद्वारणाय—समवायेनेति । ननु तथापि 'उत्पन्नं' सत्  
द्रव्यं क्षणं निर्गुणं तिष्ठतो' तिनियमादुत्पत्तिकालीने घटादौ समवायेन गुणाऽस-  
त्त्वादव्याप्तिरिति चेन्न । समवायेन गुणवद्भूतिसत्तासाक्षाद्व्याप्यजातिमत्त्वस्य  
विवक्षणाच्च दोषः । समवायसम्बन्धावच्छिन्नकार्यतानिरूपित—तादात्म्यसम्बन्धा-  
वच्छिन्नकारणतावच्छेदकजातिमत्त्वं वा द्रव्यसामान्यलक्षणम् । गुणत्वकर्मत्वभि-  
न्नत्वे सति सत्तासाक्षाद्व्याप्या या जातिस्तद्वत्त्वं वा तत् । दूषणत्रयरहितमस्यैव  
लक्षणत्वेन लक्षणज्ञानं विशेषणीभूतदूषणत्रयरहितत्वज्ञानं विना न संभवति,  
दूषणत्रयरहितत्वज्ञानं च दूषणत्रयात्मकप्रतियोगिज्ञानं विना न संभवतीत्यतो  
दूषणत्रयज्ञानार्थं दूषणत्रयं प्रदर्शयति—लक्ष्यैकेति । लक्ष्यीभूता यावन्तो गावः,  
तदेकदेशः=शुक्लगौः, तत्र 'कपिलरूपवत्त्वात्मकं'लक्षणं नास्तीत्यव्याप्तिप्रस्तत्वाच्च  
गोः 'कपिलरूपवत्त्वं' लक्षणमिति भावः । अव्याप्तिः=लक्ष्यतावच्छेदकसमाना-

\* दौषिका \*

लक्ष्यमात्राऽवर्तनमसम्भवः, यथा गोरेक्षफत्वम् । एतद्दूषणत्रयरहितो धर्मो-  
लक्षणम्, यथा गोः--सास्नादिमत्वम्, स एवाऽसाधारणधर्म इत्युच्यते । लक्ष्य-

\* किरणावली \*

धिकरणात्यन्ताभावप्रतियोगित्वम्, यथा लक्ष्यतावच्छेदकगोत्वसमानाधिकारणो-  
यः 'कपिलरूपवत्त्वं नास्ती'त्यभावस्तत्प्रतियोगित्वं कपिलरूपत्वे वर्तमानमिति  
'कपिलरूपवत्त्वं'मव्याप्तम् । अलक्ष्येति । 'यावन्नलक्ष्यवृत्तित्वे सति' इति पूरणीयम् ।  
'अलक्ष्ये' = लक्ष्यभिन्ने महिषादावपि वृत्तित्वात् शृङ्गित्वं न गोलक्षणमित्याशयः ।  
अतिव्याप्तिः = लक्ष्यतावच्छेदकसमानाधिकरण्ये सति लक्ष्यतावच्छेदकावच्छिन्नप्र-  
तियोगिताकभेदसमानाधिकरण्यम्, यथा लक्ष्यतावच्छेदकगोत्वसमानाधिकरणत्वे  
सति लक्ष्यतावच्छेदकगोत्वावच्छिन्नप्रतियोगिताको 'गौर्न' इत्याकारकभेदो महि-  
षादिवृत्तिस्तत्सामानाधिकरण्यं शृङ्गित्वे वर्तमानमिति 'शृङ्गित्वम्'तिव्याप्तम् ।  
लक्ष्यमात्रेति । लक्ष्यतावच्छेदकावच्छिन्ने यावति लक्ष्येऽवर्तमानत्वेन गोरेक्ष-  
फवत्त्वं न लक्षणमिति भावः । असंभवो नाम = लक्ष्यतावच्छेदकव्यापकीभूताभाव-  
प्रतियोगित्वम्, यथा लक्ष्यतावच्छेदकगोत्वव्यापकीभूतो य 'एकशफवत्त्वाभाव'  
स्तत्प्रतियोगित्वमेकशफवत्त्वे—इत्येकशफवत्त्वं असंभवदोषग्रस्तम् । एतद्दूष-  
णेति । अव्याप्तिरहितत्वे सति अतियाप्तिरहितत्वे सति असंभवरहितधर्मत्वं  
लक्षणत्वमित्यर्थः । भवति च गोः सास्नादिमत्त्वं लक्षणं, तादृशदूषणत्रयरहित-  
त्वादिति भावः । सास्नादीत्यादिना—असाधारणधर्मान्तरपरिग्रहः । एते दोषा  
असाधारणत्वस्य विघटकाः । अतिव्याप्तेः लक्ष्यतावच्छेदकव्याप्यत्वस्य, इतरयोश्च-  
लक्ष्यतावच्छेदक—व्यापकत्वस्य विघटकत्वात् । एतेषां दूषकतावीजं तु 'गौः-  
इतरमिन्ना, -शृङ्गित्वा'दितीतरभेदाऽनुमापकेऽतिव्याप्तसाधने 'साध्याभाववद्वृत्तित्वा-  
ऽऽत्मकव्यभिचारः, अव्याप्तिमति असंभववति च तादृशे साधने भागाऽसिद्धि-  
स्वरूपाऽसिद्धी । स एवेति । दूषणत्रयरहित एवेत्यर्थः । लक्षणस्य लक्षणं-  
'दूषणत्रयरहितधर्मत्वम्', तदेवाऽसाधारणधर्मत्वमित्यसाधारणत्वंनिर्वक्ति—लक्ष्य-  
तावच्छेदकेति । समनियतत्वं—स्व ( लक्षण ) समानाधिकरणभेदप्रतियोगिता-



❁ दीपिका ❁

तावच्छेदकसमनियतत्वमसाधारणत्वम् । व्यावर्तकस्यैव लक्षणत्वे व्यावृत्तावभिधे-

❁ किरणावली ❁

वच्छेदको यो धर्मः ( लक्ष्यतावच्छेदकरूपः ) तत्समानाधिकरणभेदप्रतियोगिता-  
ऽनवच्छेदकत्वम्, यथा—सास्नावत्त्वसमानाधिकरण-घटादिभेदप्रतियोगितानव-  
च्छेदकगोत्वसमानाधिकरणकपिलगोभेदप्रतियोगिताऽनवच्छेदकत्वं सास्नावत्त्वे  
वर्तते, इति तस्याऽसाधारणधर्मत्वमुपपन्नम् । कपिलरूपवत्त्वस्य तु तादृशल-  
क्ष्यतावच्छेदकगोत्वसमानाधिकरणभेदप्रतियोगितावच्छेदकत्वात् न गोत्वसम-  
नियतत्वम्, एवं गोत्वस्य-महिषे यो शृङ्गित्वसमानाधिकरणगोभेदस्तत्प्र-  
तियोगितावच्छेदकत्वाद् अथ्वे च यः एकशफत्वसमानाधिकरणगोभेदस्तत्प्रतियो-  
गितावच्छेदकत्वाद्, न गोत्वसमनियतत्वं शृङ्गित्वे एकाशफत्वे चेति तयोर्न  
लक्षणत्वमिति । केचित्तु--समनियतत्वं--'अन्यूनाऽनतिरिक्तवृत्तित्वम्' व्यापकत्वे  
सति व्याप्यत्वमिति यावत् लक्ष्यतावच्छेदकव्यापकत्वं च-लक्षणे लक्ष्यतावच्छेद-  
कगोत्ववद्गोनिष्ठाऽस्त्यन्ताऽभावप्रतियोगितावच्छेदकोदासीनघटत्वादिधर्मभिन्नत्वम्,  
तच्चाऽस्ति गोरसाधारणे सास्नादिमत्त्वे । लक्ष्यतावच्छेदकव्याप्यत्वं च-लक्षणस्य  
लक्ष्येतराऽवृत्तित्वम्, तथा च-गोर्लक्षणे गोत्वव्यापके सास्नादिमत्त्वे गवेतरमहि-  
षाद्यवृत्तित्वस्याऽपि सत्त्वात् असाधारणत्वसमन्वयः । धर्मपदं-लक्षणताघटक-  
सम्बन्धेन व्यापकत्वादित्यात्पर्यग्राहकमिति भावः ।

ननु-लक्ष्यतावच्छेदकसमनियतत्वस्य लक्षणलक्षणत्वे 'लक्षणस्य व्यावृत्तिरेव  
प्रयोजन'मिति मते व्यावर्तकस्यैव 'लक्ष्यतावच्छेदकसमनियतत्वं'रूपलक्षण लक्षण-  
लक्ष्यतया व्यावृत्त्यादौ अतिव्याप्तिरतस्तां निराकरोति—व्यावर्तकस्यैवेति ।  
इतरभेदानुमितिजनकतावच्छेदकविषयाश्रयस्यैवेत्यर्थः । लक्षणत्वे=गवादिलक्षणत्वे,  
उक्तलक्षणलक्षणस्य लक्ष्यत्वे इत्यर्थः । व्यावृत्तौ=गवादीतरभेदे गोत्वरूपलक्ष्यता-  
वच्छेदकसमनियतत्वस्य, प्रमेयत्वादौ पदार्थत्वसमनियतत्वस्य च सत्त्वेनाऽति-  
व्याप्तिवारणाय व्यावृत्तिभिन्नत्वं प्रमेयत्वादिभिन्नत्वं च लक्षणलक्षणे धर्मविशेषणं  
देयमिति शब्दार्थः । भावस्तु लक्ष्यतावच्छेदकसमनियतत्वं लक्षणलक्षणं, तच्च

\* दोषिका \*

यत्वादी चातिव्याप्तिवारणाय तद्विन्नत्वं धर्मविशेषणं देयम् । व्यवहारस्यापि लक्षणप्रयोजनत्वे तु न देयम् । व्यावृत्तेरपि व्यवहारसाधनत्वात् । ननु गुणवत्त्वं न द्रव्यसामान्यलक्षणम् , आद्यक्षणे उत्पन्नविनष्टद्रव्ये चाव्याप्तेरिति चेन्न,

\* किरणावली \*

यथा लक्ष्यतावच्छेदकगोत्वसमनियते साक्षादिमत्त्वे वर्तते, तथा गवादीतरभेदेऽपि वर्तते, गवादीतरभेद एव व्यावृत्तिरत्र, यतः 'लक्षणस्य व्यावृत्तिरेव प्रयोजन'-मिति मते व्यावर्तकं—लक्षणमिति पर्याय एव, व्यावर्तकं-व्यावृत्तिज्ञानप्रयोजकं, इतरभेदानुमितिप्रयोजकमिति यावत्, तथा च इतरभेदानुमितिजनकं लक्ष्यम्, इतरभेदस्तु व्यावृत्तिपदार्थो न लक्ष्यः, तत्राऽतिव्याप्तिरिति तद्वारणाय-व्यावृत्ति-भिन्नो यो लक्ष्यतावच्छेदकसमनियतो धर्मः स एव लक्षणलक्षणम्, तेन-इतर-भेदात्मकव्यावृत्तौ नातिव्याप्तिः । एवं लक्ष्यतावच्छेदक 'पदार्थत्व'समनियतत्वं पदार्थस्याऽलक्षणभूते लक्षणलक्षणस्याऽलक्ष्ये प्रमेयत्वेऽप्यस्तीति तत्राऽतिव्याप्ति-स्तद्वारणाय-प्रमेत्वादिभिन्नत्वमपि धर्मे देयमिति । इदमपि बोध्यम्-लक्ष्यताव-च्छेदकगोत्वादिसमनियतत्वं गोत्वेऽपि वर्तते गोत्वं तु न गोलक्षणम्, तत्राऽति-व्याप्तिवारणाय लक्ष्यतावच्छेदकभिन्नत्वमपि धर्मे निवेशनीयम् । तथाच 'लक्ष्य-तावच्छेदकभिन्नत्वे सति व्यावृत्तिभिन्नत्वे सति प्रमेयत्वादिभिन्नत्वे च सति लक्ष्य-तावच्छेदकसमनियतत्वे सति धर्मत्व'मिति लक्षणलक्षणं पर्यवसन्नम् ॥ व्यवहा-रस्येति । अयं भावः-यदि व्यवहारोऽपि लक्षणस्य प्रयोजनं, अर्थात् 'व्यवहार-साधनं, लक्षणं तदा यद् यद् व्यवहारसाधनं व्यावर्तकं वा तत् तत् सर्वमेव लक्षण-लक्षणस्य लक्ष्यम्, एवं च यथा गवादिव्यवहारसाधनं व्यावर्तकं साक्षादिमत्त्वं, तथा गवादीतरभेदेऽपि व्यवहारसाधनं, गोत्वमपि प्रमेयत्वमपि च व्यवहार-साधनं, तथा च-लक्षणं,-व्यावृत्तिः,-लक्ष्यतावच्छेदकम्,-प्रमेयत्वादिकं च-लक्ष-णलक्षणस्य लक्ष्यमेवेति, तत्राऽतिव्याप्तिं कल्पयित्वा तद्वारणाय तद्विन्नत्वनिवेशा-दिप्रयत्नो विफल इति ।

ननु गुणवत्वमिति । समवायेनेति शेषः । आद्यक्षणे-उत्पत्तिक्षणवच्छिन्ने



रूप-रस-गन्ध-स्पर्श-संख्या-परिमाण-पृथक्त्व-संयोग-विभाग-  
परत्वाऽपरत्व-गुरुत्व-द्रवत्व-स्नेह-शब्द-बुद्धि-सुख-दुःखेच्छा-द्वेष- प्र-

\* दीपिका \*

गुणसमानाधिकरणसत्ताभिन्नजातिमत्त्वस्य विवक्षितत्वात् । नन्वेवमप्येकं रूपं  
रसात्पृथगिति व्यवहारद्रूपादावतिव्याप्तिरिति चेन्न, एकार्थसमवायादेव तादृश-  
व्यवहारोपपत्तौ गुणे गुणानङ्गीकारात् ॥

\* किरणावली \*

द्रव्ये, गुणाऽभावात्=गुणे लक्ष्यतावच्छेदकद्रव्यत्वासमनियत्वाभावात् अव्याप्तिः ।  
ननु गुणवत्त्वोपलक्षितत्वमेव द्रव्यलक्षणं साधोय इत्यत आह—उत्पन्नविनष्टद्रव्ये-  
इति । यत्राऽवयवे प्रथमं द्रव्यारम्भकसंयोगजनिका क्रिया, ततो द्वितीयक्षणेऽवयव-  
संयोगः, ततस्तृतीयक्षणे द्रव्योत्पत्तिः अवयवान्तरेऽवयवसंयोगनाशजनिका क्रिया  
च, ततश्चतुर्थक्षणेऽवयवसंयोगनाशो द्रव्यनाशश्च, ( प्रतियोगितासंसर्गेण तृतीय-  
क्षणे प्रतियोगिभूते संयोगे तन्नाशस्य कारणस्य सत्त्वात् चतुर्थक्षणे घटनाशो  
भवतीति ) तादृशे स्थितिरहिते उत्पन्नविनष्टे द्रव्ये गुणवत्त्वं असम्भवीति भावः ।  
उत्तरयति—नेति ॥ गुणसमानेति । समवायसम्बन्धेन गुणस्याऽधिकरणं यत्  
गगनादिकं तत्र वर्तमाना सत्ताभिन्ना च या द्रव्यत्वादिरूपा जातिस्तद्वत्त्वमित्यर्थः ।  
सत्ताभिन्नगुणत्वमादाय गुणेऽतिव्याप्तिवारणाय—गुणसमानाऽधिकरणेति । सत्ता-  
मादाय गुणादावतिव्याप्तिवारणाय—सत्ताभिन्नेति । द्रव्यगुणाऽन्यतरत्वमादाय  
गुणेऽतिव्याप्तिवारणाय—जातीति ॥ नन्वेवमपीति । उक्तविवक्षयाऽव्याप्तिवारणे-  
ऽपीत्यर्थः ॥ ‘एकं रूपं रसात् पृथगिति’ प्रतीत्या तत्र—एकत्वपृथक्त्वादिगुण-  
समानाधिकरणसत्ताभिन्नगुणत्वजातिमत्त्वस्य रूपे सत्त्वादतिव्याप्तिरिति भावः ॥  
परिहरति—एकार्थसमवायादेवेति । एकस्मिन्नर्थे=अधिकरणे समवायेन द्वयोः=  
एकत्व-रूपयोः सत्त्वेन तादृशः—‘एकं रूपमिति’ व्यवहारो भवतीति न समवाय-  
घटितगुणसमानाधिकरण्यघटितलक्षणस्य तत्राऽतिव्याप्तिः स्वाऽधिकरणाऽनुयो-  
गिकसमवायवत्त्वात्मकैकार्थसमवायसम्बन्धेनैव एकत्वादिमत्त्वस्य रूपादावभ्युपग-  
मादिति भावः ।

यत्न-धर्मा-ऽधर्म-संस्काराश्चतुर्विंशतिगुणाः ॥

❁ दीपिका ❁

गुणं विभजते रूपेति । द्रव्यकर्मभिन्नत्वे सति सामान्यवान् गुणः, गुणत्वजातिमान्वा । लघुत्वमृदुत्वकठिनत्वादीनां विद्यमानत्वात् कथं चतुर्विंश-

\* किरणावली \*

मूले रूपरसेत्यादिः । रूपं च रसश्च गन्धश्च स्पर्शश्च संख्या च परिमाणं च पृथक्त्वं च संयोगश्च विभागश्च परत्वं चाऽपरत्वं च गुरुत्वं च द्रवत्वं च स्नेहश्च शब्दश्च बुद्धिश्च सुखं च दुःखं चेच्छा च द्वेषश्च प्रयत्नश्च धर्मश्चाऽधर्मश्च संस्कारश्चेति चतुर्विंशतिगुणाः । 'गुणत्वं-रूपादिचतुर्विंशत्यन्यतमत्वव्याप्यमिति । चतुर्विंशत्संख्या अपेक्षाबुद्धिविशेषविषयत्वरूपा, गुणे गुणाऽनङ्गीकारात् ॥ गुणं विभजते-इति । गुणमिति जात्येकवचनम् । एकत्वविशिष्टगुणत्वाऽवान्तररूपत्वादिजात्यवच्छिन्न-धर्मिप्रतिपादनाऽनुकूलकृतिमान् ग्रन्थकार इति बोधः । द्रव्यकर्मैति । गुण-इति लक्ष्यम् । द्रव्यकर्मभिन्ने समवायेन वर्तमाना या जातिस्तद्वत्त्वं गुणत्वमिति लक्षणम्, अत्र समवायेन तादृशवृत्तितालाभाय-जातिपदम्, अन्यथा कालिकसम्बन्धेन तादृशगुणत्ववति ध्वंसादावतिव्याप्तिः स्यादिति ध्येयम् । सत्ताजातिमादाय द्रव्ये कर्मणि चाऽतिव्याप्तिवारणाय-द्रव्यकर्मभिन्ने इति ॥ उक्तलक्षणस्य भेदघटिततया गौरवाल्लघुलक्षणमाह-गुणत्वेति । समवायेन गुणत्वजातिमस्त्वमित्यर्थः ॥ न चैवं लक्षणलक्ष्यतावच्छेदकयोरैक्यापत्तिरिति वाच्यम् । स्वार्थाऽनुमाने तदैक्यस्याऽकिञ्चित्करत्वात् । यद्यपि परार्थाऽनुमानस्थले लक्षणलक्ष्यतावच्छेदकयोरैक्यं सति' शाब्दबोधद्वारा पञ्चावयववाक्यस्य यत् परार्थाऽनुमितिप्रयोजकत्वं' तन्नोपपद्येत, यतः 'गुणः-स्वेतरभिन्नः-गुणत्वादि'त्याकारक-गुणपक्षकेतरभेदानुमापकगुणत्वस्य लक्षणत्वे उपनयात् पक्षधर्मतामात्रबोधवादिमते 'गुणत्ववान् गुण'—इत्याकारकशाब्दबोधस्याऽव्युत्पन्नतया पञ्चावयववाक्याधीनशाब्दबोध एव न स्यात्, तथा च उपनयाऽनुत्थानप्रसंगापत्तिः स्यात् । तथापि उपनयात् पक्षधर्मतामात्रमानवादिमते नैतलक्षणम्, अपि तु उपनयात् 'साध्यव्याप्यहेतोः पक्षे' बोधवादिमते एवैतलक्षणं, 'तद्वत्त्वान्तरकदम्बवान्' इत्या-



उत्क्षेपणा-ऽपक्षेपणा-ऽऽकुञ्चन-प्रसारण-गमनानि पञ्च कर्माणि ॥

❁ दीपिका \*

तिगुणा इति चेत् ! न, लघुत्वस्य गुरुत्वाभावरूपत्वात् मृदुत्वकठिनत्वयोरव-  
यवसंयोगविशेषरूपत्वात् ॥

कर्म विभजते—उत्क्षेपणेति । संयोगभिन्नत्वे सति संयोगासमवायिकारणं

\* किरणावली \*

कारकबोधस्य सर्वाऽनुभवसिद्धतया 'इतरभेदव्यापकगुणत्ववान् गुण', इति बोध-  
स्य सर्वसंमतत्वसंभवात्, इति ध्येयम् । कर्मान्यत्वे सति द्रव्यत्वव्यापकतावच्छेद-  
कसत्ताभिन्नजातिमत्त्वं वा गुणसामान्यलक्षणं बोध्यम् । गुणत्वजातिसिद्धिरनुभा-  
नेन—यथा 'द्रव्यकर्मभिन्ने सामान्यवति या कारणता सा,—किञ्चिद्दर्मावच्छिन्ना,—  
कारणतात्वात्' रूपत्वादेः सत्ताया वा न्यूनाऽतिरिक्तदेशवृत्तित्वाच्चाऽवच्छेदकत्वम्,  
अतश्चनुर्विशत्यनुगतं किञ्चिदवच्छेदकं वाच्यं, तदेव गुणत्वमिति । असमवेताऽ-  
समवेत—नित्यसमवेतसत्तासाक्षाद्द्रव्याप्यजातिः—गुणत्वम् । असमवेताः—परमाण-  
वस्तत्राऽसमवेतत्वकथनेन द्रव्यत्वसत्तयोर्वारणम्, 'नित्यसमवेतत्व' कथनेन कर्म-  
त्वस्य वारणम्, सत्तासाक्षाद्द्रव्याप्यत्वकथनेन रूपत्वरसत्वादिवारणमिति । लघु-  
त्वादीनामधिकगुणत्वं शङ्कते—लघुत्वेति । समाधत्ते—लघुत्वस्येति । लघुत्वादीनां  
कल्लोषेष्वेवाऽन्तर्भावो न्याय्य इति भावः ।

मूले—उत्क्षेपणेति । उत्क्षेपणं चाऽपक्षेपणं चाऽऽकुञ्चनं च प्रसारणं च  
गमनं चेति पञ्चकर्माणि । पञ्चपदं—'कर्मत्वं—उत्क्षेपणादिपञ्चाऽन्यतमत्वव्याप्य-  
मिति—व्याप्तिलाभाय । पञ्चत्वसंख्या—अत्र अपेक्षाबुद्धिविषयत्वरूपा ॥ कर्म  
विभजते—इति । जात्यभिप्रायेणैकवचनम् । एकत्वविशिष्टकर्मत्वाऽवान्तरोत्क्षेप-  
णत्वादिजात्यवच्छिन्नधर्मिप्रतिपादनानुकूलकृतिमान् ग्रन्थकार इति बोधः । संयो-  
गभिन्नत्वे—इति । 'कर्म' इति लक्ष्यम् । शेषं लक्षणम् । विभिन्ने परमाणुद्वयेऽदृष्ट-  
वशात् क्रिया जायते, तथा व्युत्पत्तयः द्रव्यस्य कारणीभूतः परमाणुद्वयसंयोगो  
भवति, तस्याऽसमवायिकारणं सा क्रियैवेति भावः ॥ शरीरवृक्षाद्यवयवद्वयसंयो-  
गस्याऽसमवायिकारणं करवृक्षसंयोगस्तत्राऽतिव्याप्तिवारणाय—संयोगभिन्नत्वे सतीति ।

## परमपरं चेति द्विविधं सामान्यम् ॥

❀ दीपिका ❀

कर्म, कर्मत्वजातिमद् वा । ननु भ्रमणादेरप्यतिरिक्तस्य कर्मणः सत्त्वात् पञ्चेत्यनु-  
पपन्नमिति चेत् ! न, भ्रमणादीनामपि गमनेऽन्तर्भावात् न पञ्चत्वविरोधः ।

❀ किरणावली ❀

रूपादावतिव्याप्तिवारणाय-संयोगेति । घटादावतिव्याप्तिवारणाय-संयोगाऽसमवा-  
यिकारणमिति । 'असमवायि'पदमपि समवायिकारणघटादावतिव्याप्तिवारणाय  
बोध्यम् । अस्य लक्षणस्य भेदघटितत्वेन गौरवाद्बहुलक्षणमाह—कर्मत्वजाति-  
मद्वेति । समवायेन कर्मत्वजातिमश्वमिति बोध्यम्, अन्यथा कालिकेन घटादा-  
वपि कर्मत्वजातेः सत्त्वादतिव्याप्तिः स्यात् । अत्र लक्षणलक्ष्यतावच्छेदकयोरैक्या-  
पत्तिः पूर्ववद्धारणीयेति ध्येयम् । द्रव्यत्वगुणत्वभिन्नत्वे सति सत्तासाक्षाद्व्याप्य-  
जातिमत्त्वमपि कर्मणो लक्षणं ज्ञातव्यम् । कर्मत्वजातिस्तु 'चलती'तिप्रत्यक्षप्रतीति-  
सिद्धा ॥ नित्याऽवृत्तिसत्तासाक्षाद्व्याप्यजातिर्वा कर्मत्वम् । 'नित्याऽवृत्तित्व'पदेन  
द्रव्यत्व-गुणत्व-सत्तानां वारणम् । 'सत्तासाक्षाद्व्याप्यत्व'कथनेन-उत्क्षेपणत्वादीनां  
वारणम् । 'जाति'कथनेन-जन्यगुण-कर्मन्यतरत्ववारणम् ॥ भ्रमणं रेचनं स्य-  
न्दनमूर्ध्वज्वलनं तिर्यग्गमनं चाऽतिरिक्तं कर्म वर्तते, तत् कथं पञ्चैवेति शङ्कते—  
ननु भ्रमणादेरिति ॥ भ्रमणं=प्रसिद्धमश्वदेश्चक्राकारघावनम् । रेचनं=पक्षिणो  
गगनात् पृथिव्यामवतरणम् । स्यन्दनं=जलस्य गतिः । ऊर्ध्वज्वलनं=ब्रह्मेर्गतिः ।  
तिर्यग्गमनं=पवनादेर्गतिरिति, तेषां कर्मणां गमनेऽन्तर्भाव इति समाधत्ते—भ्रम-  
णादीनामिति । गतित्वं=उत्क्षेपणादिभिन्नत्वे सत्युत्तरसंयोगानुकूलक्रियात्वमिति ॥

मूले-परमपरमिति । सामान्यं=जातिः । द्विविधं=द्विप्रकारकम्, द्वे सामान्ये=  
इति यावत् । तेन—'सामान्यत्वं-परसामान्यत्वाऽपरसामान्यत्वाऽन्यतरव्याप्य'-  
मिति व्याप्तिलाभः । द्वित्वं-अपेक्षाबुद्धिविषयत्वरूपम् । तदियं प्रक्रिया—प्रथ-  
मक्षणे—'अयमेकः' 'अयमेकः' इत्यपेक्षाबुद्धिः ततो द्वितीयक्षणे 'इमौ द्वा'विति-  
प्रतीतिविषयद्वित्वोत्पत्तिः, ततस्तृतीयक्षणे द्वित्वस्य निर्विकल्पकं ज्ञानं, चतुर्थक्षणे  
द्वित्वस्य सविकल्पकं प्रत्यक्षं, अपेक्षाबुद्धिनाशश्च, पञ्चमक्षणे द्वित्वनाश इति ।



\* दोषिका \*

सामान्यं विभजते--परमिति । परमधिकदेशवृत्ति । अपरं न्यूनदेशवृत्ति ।  
सामान्यचतुष्टये जातिर्नास्ति ॥

\* किरणावली \*

अपेक्षाबुद्धिः द्वित्वस्य सविकल्पकप्रत्यक्षापसम्बन्धतये क्षणत्रयं तिष्ठति । अन्यानि  
तु क्षणद्वयमेवेति ।

सामान्यं विभजते—इति । एकोपाध्यभिप्रायेणैकवचनम् । उपाधिद्वि-  
विधः—सखण्डः, अखण्डश्च, सखण्डोपाधिस्तद्व्यञ्जित्वाहिदपोऽनित्यघटादिगतः  
कल्पितधर्मविशेषः । अखण्डोपाधिस्तु—समवेतभिन्ननित्यधर्मात्मको गगनत्वादिः ।  
उपाधित्वं—समवेतभिन्नधर्मत्वमिति । एकत्वविशिष्टसामान्यत्वाऽवान्तर-परसामा-  
न्यत्वाद्युपाध्यवच्छिन्नधर्मिप्रतिपादनाऽनुकूलकृतिमान् ग्रन्थकार इति बोधः ।  
सामान्यस्य लक्षणं तु—नित्यत्वे सति अनेकसमवेतत्वम् । अनेकसमवेतत्वमात्रस्य  
लक्षणत्वे उभयद्रव्यसमवेते संयोगेऽतिव्याप्तिः, तद्वारणाय-नित्यत्वे सतीति ।  
नित्यत्वे सति समवेतत्वस्य गगनगतमहत्त्वपरिमाणे सत्त्वात् अतिव्याप्तिरतस्तद्वा-  
रणाय—अनेकेति । समवेतत्वं नाम समवायेन वृत्तित्वम् बोध्यम्, 'समवायेने'-  
त्यस्यानुपादाने तु नित्यत्वे सति वृत्तित्वमात्रं घटात्यन्तभावेऽतिव्याप्तं, घटात्य-  
न्ताभावस्य' स्वरूपसम्बन्धेन अनेकेषु पटमठादिषु वर्तमानत्वात्, समवायेन  
वृत्तित्वकथने तु नाऽतिव्याप्तिरिति तु तत्त्वं । न च तथापि गगनकालयोर्नित्य-  
संयोगेऽतिव्याप्तिरिति वाच्यम् । नित्यसंयोगाऽनङ्गीकारात् । सामान्याऽनवि-  
करणत्वे सति विशेषभिन्नत्वे सति समवेतत्वमपि जातिलक्षणम् 'सामान्यानधिक-  
रणत्व'पदेन द्रव्यगुणकर्मणां वारणम् । 'विशेषभिन्नत्व'पदेन विशेषाणां वारणम् ।  
'समवेतत्व'पदेन समवायाऽभावयोर्वारणम् । सामान्यवृत्तिर्यः सामान्यत्वधर्मः स  
न जातिः, अनवस्थाग्रस्तत्वात्, उक्तं हि द्रव्यकिरणावल्यमुदयनाचार्यैः 'व्यक्ते-  
रभेदस्तुल्यत्वं सङ्करोऽयाऽनवस्थितिः । रूपहानिरसम्बन्धो जातिबाधकसंग्रह'  
इति । व्यक्तेरभेदः—स्वाश्रयव्यक्तेरैक्यम्, तच्च आकाशत्वादेर्जातित्वे बाधकम् ।  
व्यक्तेस्तुल्यत्वम्—तुल्यव्यक्तिवृत्तित्वं, अन्यूनाऽनतिरिक्तव्यक्तिकत्वमिति यावत्,

❁ किरणावली ❁

तच्च घटत्वकलशत्वयोर्भिन्नजातित्वे बाधकम् । सङ्करः—परस्पराऽत्यन्ताभावयोः समानाधिकरणयोर्धर्मयोरेकत्र समावेशः, स च भूतत्वादेर्जातित्वे बाधकः, यथा पृथिव्यप्तेजोवाय्वाकाशानि पञ्चभूतानि, पृथिव्यप्तेजोवायुमनांसि पञ्च मूर्तानि, तत्र भूतत्वं—बहिरिन्द्रियग्राह्यविशेषगुणवत्त्वम्, बहिरिन्द्रियाणि घ्राणरसननेत्रत्वक्श्रोत्राणि पञ्च, तैर्ग्राह्याः क्रमशो विशेषगुणाः—गन्धरसरूपस्पर्शशब्दाः पञ्च, तद्वत्त्वं—क्रमशः पृथिव्यप्तेजोवाय्वाकाशेषु, अतस्तानि भूतानि । मूर्तत्वम्—अपक्वष्टपरिमाणवत्त्वं, क्रियावत्त्वं वा, अपक्वष्टपरिमाणं पृथिव्यप्तेजोवायूनां परिमाणेषु मनसि चेति तानि मूर्तानि । तथा च भूतत्वं विहाय मनसि वर्तमानस्य मूर्तत्वस्य मूर्तत्वं विहाय गगने वर्तमानस्य भूतत्वस्य च—पृथिव्यादिचतुष्टये सत्त्वात् सङ्कर इति । ननु साङ्कर्यस्य जातिबाधकत्वे किं मानमिति चेत् । 'स्वसामानाधिकरण्य—स्वाभावसामानाधिकरण्योभयसम्बन्धेन यज्जातिविशिष्टजातित्वं यत्र तत्र तज्जातिव्यापकत्वमिति' नियमभङ्ग एव । यथा घटे घटत्वसमानाधिकरणं पृथिवीत्वं, पटे घटत्वाभावसमानाधिकरणं च पृथिवीत्वं, तादृशोभयसम्बन्धेन घटत्वविशिष्टा पृथिवीत्वजातिः, तत् पृथिवीत्वं घटत्वव्यापकमिति । सङ्करधर्मयोर्जातित्वे व्याप्यव्यापकभावः न स्यादिति भावः । अनवस्था—अप्रामाणिककल्पनासमाप्त्यभावः, यथा सकलजातिषु एकं जातित्वं, तज्जातित्व—तदाश्रयजातिषु च पुतवैजात्यं, एवमग्रेऽपीत्यनवस्था बोध्या । अतो जातित्वं न जातिरिति भावः । रूपहानिः—रूपस्य—'स्वतोव्यावर्तकत्व'रूपलक्षणस्य हानिः, सा विशेषत्वस्य जातित्वे बाधिका । विशेषेषु यदि विशेषत्वं जातिस्तदा तेनैव विशेषाणामन्येभ्यो व्यावृत्तिसम्भवे 'स्वतो व्यावर्तकत्व'सिद्धान्तहानिः स्यादिति भावः । अथवा—रूपस्य—'सामान्यरहितत्वे सति सामान्यभिन्नत्वे सति समवेतत्व'मिति यद्विशेषाणां लक्षणं तस्य हानिः स्यात्, विशेषाणां सामान्यत्वस्याङ्गीकारे 'सामान्यरहितत्व'घटिततादृशलक्षणं न स्यादिति भावः । असम्बन्धः—अनुयोगिता—प्रतियोगिताऽन्यतरसम्बन्धेन समवायाऽभाव इत्यर्थः । स च समवायत्वाऽभावत्वयोर्जातित्वे बाधक इति ।



नित्यद्रव्यवृत्तयो विशेषास्त्वनन्ता एव ॥

\* दीपिका \*

विशेषं विभजते—नित्येति । पृथिव्यादिचतुष्टयस्य परमाणवः—आकाशा-  
दिपञ्चकं च नित्यद्रव्याणि ।

\* किरणावली \*

परमिति-यदपेक्षया यस्य सामान्यस्याधिकदेशवृत्तित्वं तत् सामान्यं परमित्यर्थः ।  
अपरमिति । यदपेक्षया यस्य सामान्यस्याल्पदेशवृत्तित्वं तत् सामान्यमपर-  
मित्यर्थः । सत्ताया द्रव्यत्वाऽपेक्षयाऽधिकदेशवृत्तित्वेन परसामान्यत्वं, पृथिवीत्वा-  
दीनां द्रव्यत्वाऽपेक्षया न्यूनदेशवृत्तित्वेनाऽपरसामान्यत्वम्, द्रव्यत्वादीनां सत्ता-  
तोऽपरत्वं पृथिवीत्वादीनां घटत्वादितः परत्वमिति बोध्यम् । परमपरमिति विभागो  
वैशेषिकनये बोध्यः । सत्ताजातिः 'द्रव्यं सत्' 'गुणः सत्' 'कर्म सत्' इत्यनुगत-  
प्रतीत्या सिद्धयति । अथवा—प्रागभाववृत्तिप्रतियोगिताभिन्नप्रतियोगितासम्बन्धेन  
ध्वंसं प्रति तादात्म्येन सत्त्वावच्छिन्नस्य कारणत्वमिति नियमात् तादृशकारणता-  
वच्छेदकतया सत्ताया जातित्वसिद्धिः । प्रागभावे व्यभिचारवारणाय भिन्नान्तं  
प्रतियोगिताविशेषणम् । तथा च 'तादृशप्रतियोगित्वसम्बन्धावच्छिन्नध्वंसत्वाव-  
च्छिन्नध्वंसनिष्ठकार्यतानिरूपित—तादात्म्यसम्बन्धावच्छिन्ना या सन्निष्ठा कार-  
णता सा—किञ्चिद्धर्मावच्छिन्ना, कारणतात्वात्' इत्यनुमानेन ध्वंसकारणतावच्छे-  
दकतया सत्ताया जातित्वं—सिद्धयतीति भावः । सामान्यादिचतुष्टये—सामान्यवि-  
शेषसमवायाऽभावेषु, जातिर्नास्ति । तथा च सामान्यादिवृत्तिसामान्यत्वादीना-  
मखण्डोपाधित्वमिति भावः ।

मूले नित्यद्रव्ये'ति । नित्येषु द्रव्येषु पृथिवीजलतेजःपवनानां परमाणुषु  
आकाशकालदिगात्मनःसु च वर्तमाना इत्यर्थः । नित्यत्वं—ध्वंसाऽप्रतियोगि-  
त्वमात्रं प्रागभावाप्रतियोगित्वमात्रं वा बोध्यम् । अनन्ताः असङ्ख्या इत्यर्थः ।  
दीपिकायां विशेषं विभजते इति—एकवचनं विशेषत्वोपाध्यभिप्रायेण । तथा च  
एकत्वविशिष्टविशेषत्वाऽवान्तरतत्तद्व्यक्तित्वावच्छिन्नधर्मप्रतिपादनलुकूलकृतिमान्  
ग्रन्थकार इति बोधः । विशेषाणां सिद्धिप्रकारः—घटादीनां द्वयणुकपर्यन्तानां





अभावश्चतुर्विधः—प्रागभावः प्रवृत्तसाभावोऽत्यन्ताभावोऽन्यो-  
न्याभावश्चेति ॥

\* दीपिका \*

अभावं विभजते—अभाव इति ।

\* किरणावली \*

तियोगित्वे सति प्रागभावाऽप्रतियोगित्वम् ।

मूले—समवायस्त्वेक एवेति । नित्यत्वे सति सम्बन्धत्वं लक्षणम् ।  
नित्यत्वाऽनुपादाने संयोगादावतिव्याप्तिः । सम्बन्धत्वाऽनुपादाने परमाष्वादावति-  
व्याप्तिः । अवयवाऽवयविनोः, जातिव्यक्त्योः, गुणगुणिनोः, क्रियाक्रियावतोः,  
नित्यद्रव्यविशेषयोश्च यः सम्बन्धः स समवायः । समवायसिद्धिस्त्वनुमानेन—  
'गुणवान् घटः'—इति विशिष्टबुद्धिः—विशेषणविशेष्य—सम्बन्धविषया, विशिष्टबुद्धि-  
त्वात्, 'दण्डवान् पुरुष' इति विशिष्टबुद्धिर्वा । यथा 'दण्डवान् पुरुष' इति विशिष्ट-  
बुद्धिः, तत्र विशेषणं—दण्डः, विशेष्यः पुरुषः, तयोः सम्बन्धस्तु—संयोगः,  
तद्विषयिणी भवति, तथा 'गुणवान् घट' इत्यत्र विशेषणं—गुणो विशेष्यो  
घटः, तयोः सम्बन्धस्तु न संयोगः, अपि तु समवाय एवेति तद्विषयकत्वं  
तादृशविशिष्टबुद्धौ अक्षतम् । न च स्वरूपः तादृशबुद्धिविषयः, अनन्तस्वरूपाणां  
सम्बन्धत्वकल्पने गौरवात्, अतो लाघवादेकसमवायसिद्धिरिति । 'गुणवान् घट'  
इत्यत्र गुणघटयोः समवायसम्बन्धः, समवायघटयोस्तु स्वरूपसम्बन्धः, स  
चाऽनुयोगितारूपः, अनुयोगिता चाऽनुयोगिघटरूपैवेति ध्येयम् । एवं समवाय-  
गुणयोः स्वरूपः सम्बन्धः, स च प्रतियोगितारूपः, अनुयोगितारूपो वेत्यन्य-  
देतत्, प्रतियोगितापि प्रतियोग्यात्मिकैव । स्वरूपसमवाययोः सम्बन्धोऽप्यनुयो-  
गिताप्रतियोगितारूपः, ते चाऽनुयोगिप्रतियोगिस्वरूपे—इति बोध्यम् । नव्यमते  
समवायनानात्वं, तत्खण्डनायाऽऽह—दीपिकायां—समवायस्य भेदो नास्तीति ।  
समवायनानात्ववादिनां नव्यानां मते 'समवायेन पटत्वाद्यवच्छिन्नं प्रति तादा-  
त्म्येन तन्नुत्वादिना हेतुत्वात् कार्यतावच्छेदकसम्बन्धविधया समवायसिद्धिः—  
अनुमानं तथा—'तादात्म्यसम्बन्धावच्छिन्नकपालादिनिष्ठकारणतानिरूपिता घटादि-

तत्र गन्धवती पृथिवी । सा द्विविधा-नित्याऽनित्या च ।

\* दीपिका \*

तत्रोद्देशक्रमानुसारेण प्रथमं पृथिव्याः लक्षणमाह—गन्धवतीति । नाम्ना

\* किरणावली \*

निष्ठा कार्यता-कश्चित्सम्बन्धावच्छिन्ना,—कार्यतात्वादिति' बोध्यम् ।

मूले—अभावश्चतुर्विध इति । अभावे चतुष्टयम् अपेक्षाबुद्धिजन्यम् । अभावत्वं प्रागभावादिचतुष्टयाऽन्यतमत्वव्याप्यमिति व्याप्तिलाभोऽपि बोध्यः । प्रतियोग्यनधिकरणे देशादावभावः कश्चित् प्रत्यक्षसिद्धः । अभावत्वम्—अखण्डोपाधिः, अनुयोगिताविशेषो वा । लक्षणन्तु—प्रतियोगिज्ञानाऽधीनज्ञानविषयत्वं । समवाय-एकार्थसमवायाऽन्यतरसम्बन्धेन सत्तावत्त्वं भावत्वं तद्रहितत्वम्—अभावत्वमिति वा । अभावः स्वरूपसम्बन्धेन अधिकरणे वर्तते प्रतियोगिता-सम्बन्धेन स्वप्रतियोगिनि वर्तते, अभावस्वरूपयोः स्वरूपाऽधिकरणयोश्च सम्बन्धो यथायथमनुयोगिताप्रतियोगिताविशेषः, ते चाऽनुयोगिप्रतियोगिरूपे—इति, संयोगसमवाययोः सम्बन्धेऽप्येवमेव कल्पनीयम् । प्रागभाव इति । विनाशित्वे सत्यभावत्वं—प्रागभावत्वम् । उत्पत्तिमत्त्वे सति अभावत्वं—ध्वंसाभावत्वम् । त्रैकालिकसंसर्गावच्छिन्नप्रतियोगिताकाऽभावत्वं—अत्यन्ताभावत्वम् । तादात्म्य-सम्बन्धावच्छिन्नप्रतियोगिताकाऽभावत्वं—अन्योन्याभावत्वमित्यादिकं तत्तल्लक्षणं बोध्यम् । दीपिकायां—अभावं विभजते—इति । अभावत्वरूपाऽखण्डोपाध्यभिप्रायेणैकवचनम् । अभावत्वाऽवान्तरधर्मावच्छिन्नधर्मिप्रतिपादानुकूलकृतिमान् ग्रन्थकार इति बोधः । अत्यन्ताभावाऽन्योन्याभावौ नित्यौ । प्रागभावप्रध्वंसाभावौ त्वनित्यौ ।

मूले—तत्र गन्धवतीति । तत्र—नवद्रव्येषु मध्ये इत्यर्थः । लक्ष्या—पृथिवी । लक्ष्यतावच्छेदकं—पृथिवीत्वं, तच्च गन्धसमवायिकारणतावच्छेदकतया सिद्धयति । कारणत्वं यद्वर्मावच्छिन्नं स धर्मः कारणताऽवच्छेदकः, यथा गन्धकारणत्वं पृथिवीत्वावच्छिन्नं सः—पृथिवीत्वधर्मः कारणतावच्छेदकः, यो धर्मो यस्याऽवच्छेदकः स तद्वर्मावच्छिन्नः, यथा पृथिवीत्वधर्मो गन्धसमवायिकारणतया अवच्छे-



नित्या-परमाणुरूपा, अनित्या-कार्यरूपा । पुनस्त्रिविधा-शरी-

\* दीपिका \*

पदार्थसङ्कीर्तनमुद्देशः । उद्देशक्रमे च सर्वत्रेच्छैव नियामिका । ननु सुरभ्यसुरभ्य-  
वयवारब्धे द्रव्ये परस्परविरोधेन गन्धानुत्पादादव्याप्तिः । न च तत्र गन्धप्रतीत्य-  
नुपपत्तिरिति वाच्यम् । अवयवगन्धस्यैव तत्र भानसम्भवेन चित्रगन्धानङ्गीकारा-

\* किरणावली \*

दकः सा=गन्धसमवायिकारणता पृथिवीत्वावच्छिन्ना । अनुमानम्-‘गन्धसमवा-  
यिकारणता-किञ्चिद्धर्मावच्छिन्ना,-कारणतात्वात्, या या कारणता सा सा किञ्चि-  
द्धर्मावच्छिन्ना, निरवच्छिन्न-कारणताया असम्भवात्, अत्र यः किञ्चिद्धर्मः स  
एव पृथिवीत्वरूपः नान्नेति । तृतीयार्थोऽभेदः, स च सङ्कीर्तनपदार्थे-‘प्रतिपा-  
दकशब्दा’त्मकेऽन्वेति, पदार्थः=वस्तु, तथा च ‘नामाभिन्नवस्तुप्रतिपादकव्यापारः’  
उद्देश इति पर्यवसितम् । पृथिव्या लक्षणं-गन्धवत्त्वम् । कालिकसम्बन्धेन  
गन्धवत्त्वस्य कालेऽतिव्याप्तिस्तद्धारणाय-समवायेन गन्धवत्त्वं बोध्यम् । तथा-  
ऽप्यव्याप्तिमाशङ्कते-नन्विति । तथा च एकः सुरभिः, अपरस्त्वसुरभिः,  
तादृशौ यौ=अवयवौ ताभ्यामारब्धे द्रव्ये-घटादौ अवयविनि न सुगन्ध उत्पद्यते  
न वा दुर्गन्ध उत्पद्यते यतः,=सुरभिद्रव्योत्पत्तौ असुरभ्यवयवस्य, असुरभिद्रव्यो-  
त्पत्तौ सुरभ्यवयवस्य, च प्रतिबन्धकत्वेन सुगन्धस्य दुर्गन्धस्य वाऽनुत्पादात्,  
गन्धवत्त्वविरहेण तादृशे घटेऽव्याप्तिरिति भावः । शङ्कते-नचेति । अयं भावः-  
तत्र घटे चित्रगन्धो वर्तत एव, अन्यथा तत्र प्रत्यक्षात्मिका या गन्धप्रतीतिर्भवति  
साऽनुपपन्ना स्यादिति । उत्तरयति-अवयवगन्धस्यैवेति । तत्र-घटे या  
गन्धप्रतीतिर्भवति सा तु स्वाश्रयसमवेतत्वसम्बन्धेन अवयवगन्धस्यैव न तु  
अवयविनो घटस्य गन्धस्य, यतश्चित्रगन्धो नैयायिकमते गगनकुसुमायमान  
एवेति । तथा च तत्र घटेऽव्याप्तिरेव । निरुक्तस्थलेऽवयवगन्धप्रतीतेः सविवाद-

१ अत्र-‘पुनस्त्रिविधा नाम-नित्याऽनित्योभयसाधारणो पृथिवी प्रकारान्तरेण त्रिविधेति  
अन्नमृदानां मतम् । अन्येषां तु अनित्या पृथिवी एव त्रिविधा, इति मतम् । एवमग्रे  
जलादावपि बोध्यमिति ॥

रेन्द्रियविषयभेदात् । शरीरमस्मदादीनाम् । इन्द्रियं गन्धग्राहकं घ्राणं नासाग्रवर्ति । विषयो मृत्पाषाणादिः ॥

\* दीपिका \*

त् । किञ्च—उत्पन्नविनष्टघटादावव्याप्तिरिति चेन्न, गन्धसमानाधिकरणद्रव्यत्वापरजातिमत्त्वस्य विवक्षितत्वात् । ननु जलादावपि गन्धप्रतीतेरतिव्याप्तिरिति चेन्न, अन्वयव्यतिरेकाभ्यां पृथिवीगन्धस्यैव तत्र भानाङ्गीकारात् । ननु तथापि कालस्य

\* किरणावली \*

तयाऽऽह—किञ्चेति । अदृष्टवशात् यत्र प्रथमक्षणे घटसमवायिकारणसंयोगाऽनुकूला क्रिया । द्वितीयक्षणे द्रव्यकारणीभूतः संयोगः । तृतीयक्षणेऽदृष्टान्तरवशात् अवयवान्तरे तादृशसंयोगविघटकक्रिया, घटोत्पत्तिश्च । चतुर्थक्षणे तादृशक्रियया संयोगनाशो घटनाशश्च, प्रतियोगितासम्बन्धेन संयोगनाशात्मककारणस्य तृतीयक्षणे संयोगरूपे प्रतियोगिनि सत्त्वात्, तादृशेऽस्थितिके घटे गुणाः सर्वथा न सन्त्येवेति तत्राऽव्याप्तिरिति भावः । तां वारयितुं जातिघटकलक्षणमनुसरति—गन्धेति—गन्धाधिकरणे वर्तमाना या द्रव्यत्वापेक्षया—अल्पदेशे वर्तमाना जातिस्तद्वत्त्वमित्यर्थः । तथा च द्रव्यत्वसाक्षाद्व्याप्या या जातिः पृथिवीत्वरूपा तद्वत्त्वम् सर्वत्र पृथिव्यां समन्वितं भवतीति भावः । जलत्वमादाय जलादावतिव्याप्तिवारणाय—गन्धसमानाधिकरणेति । द्रव्यत्वमादाय जलादावतिव्याप्तिवारणाय—द्रव्यत्वाऽपरेति । पृथिवीजलान्यतरत्वमादाय जलादावतिव्याप्तिवारणाय—जातिपदम् ॥ जलेऽपि गन्धप्रतीतिसत्त्वात् तत्राऽतिव्याप्तिमाशङ्कते नन्विति ॥ उत्तरयति—नेति । गन्धसमवायिकारणतायाः पृथिव्यामेव निश्चयात् ‘पृथिवीसत्त्वे गन्धप्रतीतिसत्ता’ इत्यन्वयेन ‘पृथिवीभिन्ने च गन्धप्रतीत्यभाव’ इति व्यतिरेकेण च पृथिवीगन्धस्यैव स्वसमवायिसंयुक्तरूपपरम्परासम्बन्धेन तत्र—जले भानाऽङ्गीकारात् तत्र नाऽतिव्याप्तिरिति भावः ॥ यथाश्रुतेऽतिव्याप्तिमाशङ्कते—ननु तथापीति । ‘जन्यानां जनकः कालो जगतामाश्रयो मतः’ इत्यभियुक्तोक्तेः कालिकविशेषणतया सर्वस्याधारभूतः काल इति गन्धस्यापि तत्र सत्त्वात् तत्राऽतिव्याप्तिः ॥ अनुगतरूपेण लक्षणताघटकसम्बन्धं निवेदय कालादावतिव्याप्तिवार-



\* दीपिका \*

सर्वाधारतया सर्वेषां तत्रातिव्याप्तिरिति चेन्न, सर्वाधारताप्रयोजकसम्बन्धभिन्नसम्बन्धेन लक्षणस्याभिमतत्वात् । पृथिवीं विभजते—सा द्विविधेति । नित्यत्वं च्वंसाप्रतियोगित्वं । च्वंसप्रतियोगित्वमनित्यत्वम् ।

प्रकारान्तरेण विभजते—पुनरिति । आत्मनो भोगायतनं—शरीरम् । यदवच्छिन्नात्मनि भोगो जायते तद्भोगायतनम् । सुखदुःखान्यतरसाक्षात्कारो—भोगः ।

\* किरणावली \*

यति—सर्वाधारतयेति । काले सर्वाधारताप्रयोजकः सम्बन्धः कालिकविशेषण-  
ताख्यः, तद्विज्ञः सम्बन्धो यथायथं समवायसंयोगस्वरूपादिः, अत्र च समवायस्य  
प्राप्ततया तेन सम्बन्धेन गन्धसामानाधिकरण्यघटकगन्धाधिकरणत्वस्य विवक्षि-  
ततया न तत्रातिव्याप्तिरिति भावः । पृथिवीं विभजते इति । पृथिवीत्वाऽवान्तर-  
धर्मावच्छिन्नधर्मिप्रतिपादनानुकूलव्यापारवान् ग्रन्थकार इति बोधः ॥ नित्य-  
त्वमिति । च्वंसाऽप्रतियोगित्वं च्वंसेऽतिव्याप्तं तद्वारणाय—च्वंसभिन्नत्वे सति  
च्वंसाऽप्रतियोगित्वं वक्तव्यम् । घटादावतिव्याप्तिवारणाय—विशेष्यदलम् ॥ अथवा  
पृथिवीत्वविशिष्टनित्यत्वं च्वंसाप्रतियोगित्वमात्रं वक्तव्यम् । अनित्यत्वमिति ।  
च्वंसप्रतियोगित्वप्रागभावप्रतियोगित्वाऽन्यतरवत्त्वमित्यर्थः । तेन न च्वंसे वा  
प्रागभावेऽव्याप्तिः । वस्तुतः पृथिवीत्वविशिष्टाऽनित्यत्वं च्वंसप्रतियोगित्वमात्रं  
प्रागभावप्रतियोगित्वमात्रं वा वक्तव्यमिति ध्येयम् । प्रकारान्तरेणेति । 'पृथिवी'-  
मित्यनुषज्यते ॥ पुनस्त्रिविधेति मूलम् । अत्र नित्यपृथिव्याः शरीरेन्द्रियभिन्न-  
त्वरूप—'विषय' लक्षणाऽऽक्रान्ततया विषयान्तर्गतत्वेन पृथिव्याल्लैविध्यम्, अत  
एव 'पुनः'—पदोक्तिः, टीकायां 'प्रकारान्तरेणे'तिपदोक्तिश्च सङ्गच्छते । केचित्तु-  
परमाणूनां साक्षादुपभोगसाधनताविरहादनित्यपृथिव्या एव त्रैविध्यं वर्णयन्ति ।  
तन्न युक्तम् । तथा सति द्व्यणुकस्यापि साक्षात् भोगसाधनत्वविरहात्तस्यातिरिक्त-  
पृथिवीत्वापत्तेः । दीपिकायां शरीरलक्षणमाह—आत्मन इति । भोगस्याऽऽय-  
तनं=अवच्छेदकम् । तथा च यादृशं लक्षणं सम्पन्नं तादृशमाह—यदवच्छिन्नेति ॥  
भोगपदार्थमाह—सुखदुःखेति । तथा चात्मनः सुखदुःखान्यतरसाक्षात्काराऽवच्छे-

\* दीपिका \*

शब्देतरोद्भूतविशेषगुणानाश्रयत्वे सति ज्ञानकारणमनःसंयोगाश्रयत्वम् इन्द्रिय

\* किरणावली \*

दकं शरीरमिति पर्यवसन्नं लक्षणम् । अत्र 'अन्त्यावयवित्वे सती'ति विशेषणं देयं, तेन करपादादीनां मतान्तरेण सुखाद्यवच्छेदकत्वेऽपि तत्र नाऽतिव्याप्तिः । अन्त्यावयवित्वं-द्रव्यान्तराऽनारम्भकद्रव्यत्वम् ॥ शरीरत्वं-न जातिः, पृथिवीत्वादिना साङ्कर्यात् । पृथिवीत्वं विहाय शरीरत्वं जलीये तैजसे वा शरीरे वर्तते, शरीरत्वं विहाय पृथिवीत्वं घटादौ वर्तते, द्वयोः समावेशः पार्थिवशरीरे-इति । किन्तु अन्त्यावयवित्वे सति चेष्टाश्रयत्वं, चेष्टा च-हिताऽहितप्राप्तिपरिहाराऽनुकूलक्रिया, तदाश्रयत्वात् स्थावरजङ्गमादिषु शरीरत्वव्यवहारः । पार्थिवं शरीरं द्विविधं योनिजम् अयोनिजं च । योनिजं द्विविधं-जरायुजम् अण्डजं च, जरायुजं-मानुषादीनाम्, अण्डजं-सर्पादीनाम् । अयोनिजमपि द्विविधम्-स्वेदजम्, उद्भिज्जं च, स्वेदजाः-कृमिदंशाद्याः, उद्भिज्जाः-तरुगुल्माद्याः, नारकीणां शरीरमप्ययोनिजमिति ॥ 'इन्द्रियत्वमपि-न जातिः, पृथिवीत्वादिना साङ्कर्यात् । पृथिवीत्वाभाववति रसनेन्द्रिये इन्द्रियत्वं इन्द्रियत्वाभाववति घटे पृथिवीत्वं, द्वयोः समावेशो घ्राणे इति साङ्कर्यम् । तर्हि किं नामेन्द्रियत्वमित्याकाङ्क्षायामाह-शब्देतरेति । शब्दादितरे उद्भूता ये विशेषगुणास्तेषाम् । अनाश्रयत्वे सति ज्ञानस्य कारणं यद् इन्द्रियमनसोः आत्ममनसोश्च संयोगस्तदाश्रयत्वम् । आत्मनि चर्मणि चाऽतिव्याप्तिवारणाय-सत्यन्तम् । श्रोत्रेऽव्याप्तिवारणाय-शब्देतरेति । चक्षुरादौ विशेषगुणस्याऽनुद्भूतरूपादेः सत्त्वेनाऽव्याप्तिवारणाय-उद्भूतेति । अन्नं भट्टाभिप्रायस्तु-उद्भूतत्वं-प्रत्यक्षत्वप्रयोजिका रूपादिसंयोगादिगता जातिः तादृशजातिमत्संयोगमादायाऽसंभववारणाय-विशेषेति । केचित्तु-उद्भूतत्वं न जातिः शुक्लत्वादिना साङ्कर्यात् । शुक्लत्वाभाववति घटस्य कृष्णे रूपे उद्भूतत्वं, उद्भूतत्वाभाववति अनुद्भूतशुक्ले शुक्लत्वं, द्वयोः समावेशः उद्भूतशुक्ले इति । किन्तु शुक्लत्वादि-व्याप्यं नाना अनुद्भूतत्वं, तत्तदभावकूटवत्वम्-उद्भूतत्वम्, तच्च संयोगेऽप्यस्ति, तथा च शब्देतरोद्भूतगुणं संयोगमादायाऽसंभववारणाय-विशेषेति ।



❁ दीपिका ❁

त्वम् । शरीरेन्द्रियभिन्नो विषयः । एवं च गन्धवच्छरीरम्, पार्थिवशरीरम्, गन्धवदिन्द्रियं पार्थिवेन्द्रियम्, गन्धवान् विषयः पार्थिवविषयः, इति तत्तल्लक्षणं बोध्यम् । पार्थिवं शरीरं दर्शयति-शरीरमिति । पार्थिवेन्द्रियं दर्शयति-इन्द्रिय-

❁ किरणावली ❁

“रूपं गन्धो रसः स्पर्शः स्नेहः सांसिद्धिको द्रवः । युद्धादिभावनान्ताश्च शब्दो वैशेषिका गुणाः” । विशेषगुणत्वमग्रे वक्ष्यते । कालादावतिव्याप्तिवारणाय-विशेष्यदलम् । तत्रैवाऽतिव्याप्तिवारणाय-ज्ञानकारणेति । प्राचीनमते-विषयावयवेन्द्रियावयवसंयोगस्य प्रत्यक्षजनकतया तदाश्रयस्येन्द्रियाऽवयवस्य वारणाय ‘मनः’ पदम् नवीनमते—कालादौ रूपाभावप्रत्यक्षं संयुक्तविशेषणतयैव भवतीति चक्षुः संयुक्तविशेषणतासन्निकर्षघटकचक्षुःसंयोगाश्रयतया—अभावप्रत्यक्षज्ञानकारण-संयोगाश्रयत्वेन कालेऽतिव्याप्तिवारणाय ‘मनः’ पदम् । विषय इति । जन्यत्वे सति शरीरेन्द्रियभिन्नत्वे च सति उपभोगसाधनत्वं विषयत्वमित्यर्थः । शरीरेन्द्रियवारणाय-भिन्नान्तम् । परमाणुवारणाय जन्यत्वे सतीति । उपभोगाऽसाधनीभूतानाम् अभावादीनाम् अलीकानां गगनकुसुमादीनां वा वारणाय—उपभोगसाधनत्वमिति । कालादीनां विषयत्वमिष्टमेव । इमानि शरीरेन्द्रियविषयलक्षणानि पार्थिवजलीयतैजसादिशरीरेन्द्रियविषयेषु सामान्यतो वर्तन्त एव । एवं चेति । शरीरस्य-इन्द्रियस्य-विषयस्य च सर्वसाधारणे लक्षणे कृते च सतीत्यर्थः । तथा च-गन्धवत्त्वविशेषित-पार्थिवशरीरेन्द्रियविषयाणां विशेषलक्षणानि, एवं ‘शीतस्पर्शवत्त्व’ विशेषितजलीयशरीरेन्द्रियविषयाणां विशेषलक्षणानि, उष्णस्पर्शवत्त्वेन विशेषिततैजसशरीरेन्द्रियविषयाणां विशेषलक्षणानि, अपाकजाऽनुष्णाऽशीतस्पर्शवत्त्वेन विशेषितवायवीयशरीरेन्द्रियविषयाणां विशेषलक्षणानि च सम्पद्यन्ते इति भावः । तदेव स्पष्टयति—गन्धवच्छरीरमिति । पृथिव्याः सामान्यलक्षणं चैकोभूय पार्थिवशरीरस्य विशेषलक्षणं सम्पद्यते, यथा ‘गन्धवत्त्वे सति अन्त्यावयवित्वे सति सुःखदुःखान्यतरसाक्षात्काराऽवच्छेदकत्वं पार्थिवशरीरत्वम्, एवमन्यदप्यूह्यम् । ननु गन्धवत्त्वस्य निवेशादेव घ्राणलक्षणस्य निर्वाहसम्भवे मूले

शीतस्पर्शवत्य आपः । ता द्विविधाः--नित्याः, अनित्याश्च ।  
नित्याः--परमाणुरूपाः । अनित्याः--कार्यरूपाः । पुनस्त्रिविधाः--  
शरीरेन्द्रियविषयभेदात् । शरीरं चरुणलोके । इन्द्रियं रसग्राहकं  
रसनं जिह्वाग्रवर्ति । विषयः सरित्समुद्रादिः ।

❁ दीपिका ❁

मिति । गन्धग्राहकमिति प्रयोजनकथनम् । घ्राणमिति संज्ञा । नासाग्रेत्याश्रयो-  
क्तिः । एवमुत्तरत्र ज्ञेयम् । पार्थिवविषयं दर्शयति-मृत्पापाणेति ।

अपां लक्षणमाह-शीतेति । उत्पन्नविनष्टे जलेऽव्याप्तिवारणाय-शीतस्पर्श-

❁ किरणावली ❁

‘गन्धग्राहकत्वा’भिधानमनुचितमित्याशङ्कां निवारयति—प्रयोजनकथनमिति ।  
मूलेक्तं ‘गन्धग्राहक’मिति न लक्षणाऽभिप्रायकं, किन्तु गन्धप्रत्यक्षं घ्राणस्य  
प्रयोजनमिति द्योतकमिति भावः । अत एव घ्राणमिति न लक्ष्यनिर्देशः, किन्तु  
संज्ञाप्रदर्शनमात्रमित्याह—घ्राणमिति संज्ञा । एवमुत्तरत्रेति । ‘इन्द्रियं स्पर्श-  
दिग्राहक’मित्यादावपि प्रयोजनादिकथनं बोध्यम् । घ्राणस्य पार्थित्वेऽनुमानं  
प्रमाणं यथा ‘घ्राणं-पार्थिवम्, द्रव्यत्वे सति परकीयरूपरसाद्यनभिव्यञ्जकत्वे सति  
गन्धस्यैव व्यञ्जकत्वात्, केसररसव्यञ्जकगोधृतवत् । अन्ये तु=‘इन्द्रियं गन्ध-  
ग्राहकं घ्राणं नासाग्रवर्ति’-इति । मूले-‘नासाग्रवर्ति’त्यनेन-स्थानं, ‘घ्राण’ मित्य-  
नेन-लक्ष्यं, ‘इन्द्रियं गन्धग्राहक’मित्यनेन-लक्षणं च दर्शितमिति, तदर्थश्च-  
स्वसंयुक्तसमवेतत्वसम्बन्धेन गन्धविषयकप्रत्यक्षजनकत्वे सतीन्द्रियत्वमिति, सम्ब-  
न्धान्तरेण घ्राणेन्द्रियस्य गन्धादावसत्त्वात् व्यभिचारवारणाय—स्वसंयुक्तेत्यादि ।  
चक्षुरादिवारणाय च-गन्धग्राहकत्वमित्युपात्तम्, एवं ‘इन्द्रियं रसग्राहकं रसनं’  
मित्यादावपि बोध्यमिति-सङ्गमयन्ति, तत्तु सुधीभिर्विभावनीयमिति । मूले-  
मृत्पापाणादिरिति । आदिना घृततैलदुग्धेक्षुरस-लवण-क्षार-शर्करा-मधु-  
शुक्र-श्लेष्माऽत्तर---दान—मद्याऽऽम्ररसादयोऽपि पार्थिवविशेषभागात् पार्थिववि-  
षया बोध्या इति ।

मूले-शीतस्पर्शवत्य आप इति । आपः-इति लक्ष्यम् । शीतस्पर्शवत्त्वं-



\* दीपिका \*

समानधिकरणद्रव्यत्वापरजातिमत्त्वे तात्पर्यम् । 'शीतं शिलातलम्' इत्यादौ जलसम्बन्धादेव शीतस्पर्शमानमिति नातिव्याप्तिः । अन्यत्सर्वं पूर्वरीत्या व्याख्येयम् ।

\* किरणावली \*

लक्षणम् । कालिकेन कालेऽतिव्याप्तिवारणाय शीतस्पर्शवत्त्वं समवायेन बोध्यम् । तेजसि वायौ चाऽतिव्याप्तिवारणाय—शीतेति ॥ उत्पन्नविनष्टेति । पूर्ववत् उत्पत्ति-द्वितीयक्षणे विनष्टं यत् जलं तत्रेत्यर्थः, तथा च तत्र शीतस्पर्शाऽभावेन भवत्य-व्याप्तिरिति भावः ॥ शीतस्पर्शेति । शीतस्पर्शेन सह समानं=एकं अधिकरणं यस्याः सा तादृशी,—शीतस्पर्शाऽधिकरणे वर्तमानेति यावत्, अथ च द्रव्यत्वस्या-ऽपरा=द्रव्यत्वाऽपेक्षयाऽल्पदेशे विद्यमाना या जलत्वरूपा जातिस्तद्वत्त्वमित्यर्थः ॥ तादृशी जातिः—उत्पन्नविनष्टे जलेऽप्यस्तीति न तत्राऽव्याप्तिरिति भावः । 'द्रव्य-त्वाऽपरे' त्यनुपादाने द्रव्यत्वं सत्तां चाऽऽदाय तेजःप्रभृतौ गुणे चाऽतिव्याप्तिः स्यात् । 'जाति' पदाऽनुपादाने जलपृथिव्यन्यतरत्वमादाय पृथिव्यामतिव्याप्तिः स्यात्, तद्वारणाय तत्तत्पदोपादानं बोध्यम् । पृथिवीत्वादिकमादाय पृथिव्यादाव-तिव्याप्तिवारणाय सामानाधिकरण्यान्तं जातिविशेषणम्, शीतत्वमपि स्पर्शविशे-षणं तत्रैवाऽतिव्याप्तिवारणायेति बोध्यम् । जलसम्बन्धादेवेति । स्वसमवायि-संयुक्तत्वसम्बन्धेन शीतस्पर्शः शीलातले प्रतीयते, न तु समवायेनेति शीतस्पर्श-वत्त्वं न तत्रातिव्याप्तिमिति भावः ॥ जलत्वजातिस्तु—स्नेहसमवायिकारणतावच्छे-दकतया सिद्ध्यति । 'इदं स्निग्ध'मित्यवाधितप्रतीतिविषयत्वेन स्नेहः चूर्णादि-पिण्डीभावहेतुरूपो जले एव वर्तते, घृतादिरूपपृथिव्यां जलांशसत्त्वेन स्वाश्रय-संयुक्तत्वसम्बन्धेन स्नेहः प्रतीयते ॥ नित्यजले नित्यः स्नेहः, अनित्ये जलेत्व-नित्यः । तथा च 'समवायसम्बन्धावच्छिन्नजन्यस्नेहत्वावच्छिन्नजन्यस्नेहनिष्ठकार्य-तानिरूपिततादात्म्यसम्बन्धावच्छिन्न जन्यजलनिष्ठकारणता-किञ्चिद्धर्मावच्छिन्ना,- कारणतात्वात्' इत्यनुमानेन जन्यजलत्वे जातित्वसिद्धौ ततः 'समवायसम्बन्धा-वच्छिन्नजन्यजलत्वावच्छिन्नजन्यजलनिष्ठकार्यतानिरूपिततादात्म्यसम्बन्धावच्छिन्न-

उष्णस्पर्शवत्तेजः । तच्च द्विविधम्—नित्यम्, अनित्यं च ।  
नित्यं—परमाणुरूपम् । अनित्यं—कार्यरूपम् । पुनस्त्रिविधं—शरीरे-  
न्द्रियविषयभेदात् । शरीरमादित्यलोके प्रसिद्धम् । इन्द्रियं रूपप्रा-  
हकं चक्षुः कृष्णताराप्रवर्ति । विषयश्चतुर्विधः—भौमदिव्यौदर्याकर-  
जभेदात् । भौमं—बहन्यादिकम् । अविन्धनं—दिव्यं विद्युदादि ।  
भुक्तस्य परिणामहेतुरौदर्यम् । आकरजं सुवर्णादि ।

\* दीपिका \*

तेजसो लक्षणमाह उष्णस्पर्शवदिति । 'उष्णं जलम्' इति प्रतीतेस्तेजः—

\* किरणावली \*

जलनिष्ठकारणता—किञ्चिद्भ्रमावच्छिन्ना, कारणतात्वात्' इत्यनेन नित्या-  
ऽनित्यसाधारणजलत्वजातिसिद्धिः कार्येति । ताः=आपः । दीपिकायां—  
पूर्वरीत्येति । नित्यत्वं ध्वंसाऽप्रतियोगित्वे सति प्रागभावाऽप्रतियोगित्वम् । अनि-  
त्यत्वं पूर्ववत्—ध्वंसप्रागभावाऽन्यतरप्रतियोगित्वम्, 'पुनस्त्रिविधे'त्यस्य—प्रका-  
रान्तरेणाऽऽपस्त्रिविधाः—इत्यर्थः, नित्यानाम् अपां शरीरेन्द्रियमिन्नत्वरूपलक्षणा-  
ऽऽक्रान्ततया विषयान्तर्गतत्वादिति ॥ जलीयं शरीरमयोनिजं वरुणलोके प्रसि-  
द्धम् ॥ मूले रसप्राहकमिति । एतत्—प्रयोजनकथनम् । जिह्वाप्रवर्तीति स्थान-  
कथनम् । 'रसन'मिति संज्ञाकथनम् ॥ रसनाया जलीयत्वेऽनुमानं प्रमाणम्—यथा  
'रसनं—जलीयं,—द्रव्यत्वे सति गन्धाद्यव्यञ्जकत्वे सति रसव्यञ्जकत्वात्, सक्तु-  
रसव्यञ्जकजलवत् ॥ केचित्तु 'रसविषयकप्रत्यक्षजनकत्वे सतीन्द्रियत्वं रसनाया  
लक्षणम् । रसनासंयुक्तसमवायसन्निकर्षवारणाय इन्द्रियत्वम् । घ्राणादिवारणाय—  
सत्यन्तम् ॥ वस्तुतः—शीतस्पर्शवच्छरीरं—जलीयशरीरम् । शीतस्पर्शवदिन्द्रि-  
यम्—जलीयेन्द्रियम् । शीतस्पर्शवद्विषयो जलीयविषय इति—ग्रन्थकाराशयः ॥  
मूले सरित्समुद्रादिरिति । आदिना तडाग हिम-करका-तुषाराऽऽपपटल स्वेदादयो  
ग्राह्याः । ननु करकाहिमादीनां काठिन्यात् पार्थिवत्वमेवेति चेन्न । तत्राऽदृष्टवि-  
शेषेण द्रवत्वप्रतिरोधः, पृथिवीसम्बन्धाच्च तत्र काठिन्यप्रत्ययः, पृथिवीमागस्तत्र  
स्वल्पो जलभागस्तु बहुल इति भावः ।



\* किरणावली \*

मूले—उष्णस्पर्शवत्तेज इति । तेजो-लक्ष्यम् । कालिकेन कालेऽतिव्या-  
प्तिवारणाय उष्णस्पर्शवत्त्वं समवायेन बोध्यम् । जलादावतिव्याप्तिवारणाय—  
उष्णेति । ‘उष्णं जल’ मिति प्रतीतिस्तु तेजः सम्बन्धानुविधायिनी, तेजः  
सम्बन्धः—संयोगो जले । उष्णस्पर्शस्तु स्वसमवायि—संयुक्तत्वसम्बन्धेन जले  
प्रतीयतेऽतो नातिव्याप्तिजले शङ्कनीया । अस्थितिके उत्पन्नविनष्टे तेजसि सुवर्णादौ  
च अव्याप्तिवारणाय उष्णस्पर्शवद्भृत्तिद्रव्यत्वापरजातिमत्त्वं लक्षलं कार्यम् । द्रव्य-  
त्वापरत्वस्य जातिविशेषणत्वानुपादाने द्रव्यत्व—सत्तादिकमादाय—पृथिव्यादावति-  
व्याप्तिः—बोद्धा । चन्द्रकिरणादौ—उष्णस्पर्शोऽस्ति किन्तु जलस्पर्शोऽभिभवात्  
तदग्रहः । रत्नकिरणादौ पार्थिवस्पर्शोऽभिभवाच्चक्षुरादौ चाऽनुद्भूतत्वादग्रह  
इति । तेजस्त्वजातिसिद्धिः—उष्णस्पर्शसमवायिकारणतावच्छेदकतया भवति ।  
नित्य उष्णस्पर्शः परमाणुषु । अनित्य उष्णस्पर्शो द्व्यणुकादौ । तथा च—  
‘समवायसम्बन्धावच्छिन्नाऽनित्योष्णस्पर्शत्वावच्छिन्नाऽनित्योष्णस्पर्शनिष्ठकार्यतानि-  
रूपिततादात्म्यसम्बन्धावच्छिन्नाऽनित्यतेजोनिष्ठकारणता—किञ्चिद्धर्मावच्छिन्ना,—  
कारणतात्वा’ तित्यनेनाऽनित्यतेजस्त्वजातेः सिद्धौ सत्यां ततः—‘समवायसम्बन्धाव-  
च्छिन्नाऽनित्यतेजस्त्वावच्छिन्नकार्यतानिरूपिततादात्म्यसम्बन्धावच्छिन्नतेजोनिष्ठका-  
रणता—किञ्चिद्धर्मावच्छिन्ना,—कारणतात्वा’दित्यनेन सामान्यतस्तेजस्त्वजाति-  
सिद्धिः कार्येति भावः ।

मूले—नित्यमिति । नित्यत्वमनित्यत्वं च पूर्ववत् । पुनस्त्रिविधमित्यपि—  
प्रकारान्तरेण त्रिविधमित्यर्थकम् । तैजसशरीरेन्द्रियविषयलक्षणानि—उष्णस्पर्श-  
वच्छरीरं—तैजसशरीरम्, उष्णस्पर्शवदिन्द्रियं—तैजसेन्द्रियम् । उष्णस्पर्शवद्विष-  
यस्तैजसविषय इति । शरीरमादित्यलोके—इति । देवानां शरीरमयोनिजमिति  
बोध्यम् । इन्द्रियं रूपग्राहकमिति—प्रयोजनकथनम्, चक्षुरिति संज्ञानिर्देशः,  
कृष्णताराप्रवर्तति—स्थानकथनम् । केचित्तु—‘इन्द्रियं रूपग्राहकमिति लक्षणम्,  
तदर्थः—रूपविषयकप्रत्यक्षजनकत्वे सतीन्द्रियत्वम्, घ्राणादिवारणाय—सत्यन्तम्,  
चक्षुः संयुक्तसमावायसन्निकर्षवारणाय—इन्द्रियत्वमिति—विवेचयन्ति । चक्षुषस्तै-

\* दीपिका \*

सम्बन्धानुविधायित्वात् नातिव्याप्तिः । विषयं विभजते-भौमेति । ननु सुवर्णं पार्थिवम्—पीतत्वाद्, गुरुत्वात्, हरिद्रावत्' इति चेत् ! न, अत्यन्तानलसंयोगे सति

\* किरणावली \*

जसत्वेऽनुमानं प्रमाणं—'चक्षुः—तैजसम्, द्रव्यत्वे सति परकीयस्पर्शाद्यव्यञ्जकत्वे सति परकीयरूपव्यञ्जकत्वात्, प्रदीपवत्, प्रभावद्वा । इति । मूले—भौमदिव्यौ दयाऽऽकरजभेदादिति । भौमं च—दिव्यं च—औदर्यं च—आकारजं चेति भेदादित्यर्थः । भूमौ भवं भौमं—वह्निधादिकम्, आदिना—खद्योतौषधिमण्यादीनां तेजः परिग्रहः । अविन्धनं—आप एव—इन्धनमुद्दीपनं यस्य तदित्यर्थः । विद्युदादौति—आदिना सूर्यचन्द्रतारकादीनां तेजः—परिग्रहः समुद्रस्थवडवानलपरिग्रहः अशनिपरिग्रहश्च । भुक्तस्येति । भुक्तस्य—ओदनादेः परिणामः—पाकः तस्य हेतुरौदर्यजाठराग्निरित्यर्थः । आकरजमिति । आकरं—खनिः तत्र जातमित्यर्थः । सुवर्णादीति । आदिना—सर्वलौहादिग्रहणम्, उक्तं चाऽमरकोशे 'सर्वं च तैजसं लौहमि'ति । स्मृतिरपि वर्तते 'सुवर्णं रजतं ताम्रं रीतिः कास्यं तथा त्रपु । सीरं कालायसं चैवमष्टौ लौहानि चक्षते' इति । रीतिः—पित्तलम् । त्रपु—रज्जम् । अत्र कालायसादौ पार्थिवभागोऽपि वर्ततेऽतो लोकाणां तत्र—पार्थिवत्वेन व्यवहारः शङ्कते दीपिकायां—नन्विति । पीतत्वादिति । समवायेन पीतरूपं पार्थिवत्वसाधको हेतुः । गुरुत्वादिति तैजसत्वाऽभावसाधको हेतुः । उत्तरयति—नेति । यत्रेयं प्रक्रियाऽनुसन्धेया—'कार्यम्—अनुमितिः । तदुपयोगि—व्याप्तिज्ञानम् । तद्विरोधिनी—व्यभिचारशङ्का । शङ्काविघटकः तर्कः । तर्कजनकः—कारणभावननिश्चयः । तन्निश्चयं प्रति प्रत्यक्षतोऽन्वयव्यतिरेकनिश्चयौ—प्रयोजकविति । यथा (दृष्टान्तः) 'पर्वतो वह्निमान्,—धूमादि'तिस्थले 'पर्वतो वह्निमानित्यनुमितिः । तत्र 'यत्र यत्र धूमस्तत्र तत्र वह्नि'रिति व्याप्तिज्ञानं कारणम्, तादृशव्याप्तिज्ञानस्य विधटिका यदि—'हेतुस्तु साध्यं मास्त्विति—( 'धूमो वह्निव्यभिचारी न वे' ) त्याकारिकाऽऽशङ्का भवेत् तदा तच्चाशायं "धूमो यदि वह्निव्यभिचारी स्यात् वह्निजन्यो न स्यादिति तर्कः कार्यव्यतिरेकः । तर्कं प्रथमं दले-



\* किरणावली \*

आपादकं द्वितीयं दलं—आपाद्यम्, आपाद्याभावेन आपादकाऽऽभावस्य सिद्धि-  
र्भवति तदेव तर्कस्य फलम्, वह्निजन्यत्वाऽभावाऽभावेन ( वह्निजन्यत्वेन ) वह्नि-  
व्यभिचारित्वाभावस्य ( वह्निव्याप्तिनिश्चयस्य ) सिद्धिर्भवति । अतो वह्निव्याप्ति-  
ज्ञाने तादृशाऽऽशङ्काविघटनद्वारा तर्कः उपयोगीति । तर्के च 'धूमं प्रति वह्निः  
कारण'मिति—वह्निजन्यत्वनिश्चयः कारणम् । निश्चये च 'वह्निसत्त्वे धूमसत्त्वं'  
वह्नयभावे धूमाभाव' इत्यन्वयव्यतिरेकसहचारयानं कारणम् । तथा चाऽन्वय-  
सहचारग्रहं विना कार्यकारणभावनिश्चयो न भवति, निश्चयं विना तर्को नोत्पद्येत,  
तर्कं विना शङ्का न नश्यति, शङ्कानाशं विना व्याप्तिज्ञानं न सुस्थिरम्, तथा  
सत्यनुमितिर्न स्यात्, अतोऽन्वयव्यतिरेकाभ्यां कार्यकारणभावनिश्चयः कर्तव्य  
इति हृदयम् । तथा प्रकृते 'सुवर्ण-अपार्थिवम्, असति प्रतिबन्धकेऽत्ययन्तानल-  
संयोगे सति अनुच्छिद्यमानजन्यद्रवत्ववत्त्वात्, यत्र साध्यं नास्ति तत्र हेतुर्ना-  
स्ति यथा पार्थिवं घृतम्, इत्यनुमानम् । 'सुवर्ण-अपार्थिवम्' इत्यनुमितिः ।  
तत्र 'यत्र अपार्थिवत्वं नास्ति तत्र असति प्रतिबन्धकेऽत्ययन्ताऽनलसंयोगे सत्य-  
नुच्छिद्यमानजन्यद्रवत्ववत्त्वं नास्ति इति व्यतिरेकव्याप्तिज्ञानं कारणम् । व्यतिरेक-  
व्याप्तिः—'साध्याऽभावव्यापकौभूताऽभावप्रतियोगित्व'रूपा । साध्याभावः—अपार्थि-  
वत्वाभावः पार्थिवत्वरूपः, तद्व्यापकौभूतोऽभावो हेत्वभावः—अनुच्छिद्यमानजन्य-  
द्रवत्ववत्त्वाऽभावः—उच्छिद्यमानजन्यद्रवत्वरूपः, तत्प्रतियोगित्वं अनुच्छिद्यमान-  
जन्यद्रवत्ववत्त्वे—इति । तत्र यदि तादृशनिश्चयविघटिका 'अपार्थिवत्वं माऽस्तु'=  
'अनुच्छिद्यमानजन्यद्रवत्वमस्तु=अनुच्छिद्यमानजन्यद्रवत्वं अपार्थिवत्वव्यभिचारि  
न वे'ति शङ्का भवेत् तदा तन्नाशाय 'असति प्रतिबन्धकेऽत्ययन्तानलसंयोगे सति  
अनुच्छिद्यमानजन्यद्रवत्वं यदि अपार्थिवत्वव्यभिचारि स्यात् तदाऽसति प्रतिबन्ध-  
केऽत्ययन्तानलसंयोगे सति नाशं स्यात्' इति तर्कः कर्तव्यः । तर्के—आपाद्या-  
भावेन आपादकाऽभावस्य सिद्धिः फलं, यथा 'असति प्रतिबन्धकेऽत्ययन्तानल-  
संयोगविशिष्टनाशत्वाऽभावेन ( आपाद्याभावेन ) अपार्थिवत्वव्यभिचारित्वाऽभा-  
वस्य आपादकाभावस्य सिद्धिर्भवति, अतोऽपार्थिवत्वव्याप्तिज्ञाने तादृशाऽऽशङ्का-

\* दापिका \*

घृतादौ द्रवत्वनाशदर्शनेन, जलमध्यस्थघृते द्रवत्वनाशदर्शनेन, असति प्रतिबन्धके पार्थिवद्रवत्वनाशाग्निसंयोगयोः कार्यकारणभावावधारणात् । सुवर्णस्य अलन्तानलसंयोगे सत्यनुच्छिद्यमानद्रवत्वधिकरणत्वेन पार्थिवत्वानुपपत्तेः । तस्मात्

\* किरणावली \*

विघटनद्वारा तर्कः उपयोगी । तर्के च 'पार्थिवद्रवत्वनाशं प्रति असति प्रतिबन्धकेऽत्यन्तानलसंयोगः कारण'मिति कार्यकारणभावनिश्रयः कारणम् । निश्चये च प्रत्यक्षतः—'अपार्थिवत्वसत्त्वे-असति प्रतिबन्धकेऽत्यन्ताऽनलसंयोगे सति अपार्थिवद्रवत्वाऽनाशः, ( पार्थिवद्रवत्वनाशः ), अपार्थिवत्वाभावसत्त्वे च प्रतिबन्धकाऽसमवहिते घृतादावत्यन्तानलसंयोगे सति अनुच्छिद्यमानजन्यद्रवत्वनाशसत्त्वं-ननु सति प्रतिबन्धके जलगतघृतादौ' इत्यन्वयव्यतिरेकसहचारज्ञानं कारणम् । तादृशसहचारज्ञानात् कार्यकारणभावनिश्रयात् तर्कः, तर्कात् शंकानाशः, शंकानाशात् व्याप्तिनिश्चयः, निश्चयाच्च 'सुवर्ण-अपार्थिव'मित्यनुमितिः सुदृढा भवति । अतः 'सुवर्ण'-अपार्थिवमिति साधयिष्यन् तादृशानुमाने व्यभिचार-शंकावारकतर्कमूलभूतस्य कार्यकारणभावनिश्रयस्य सम्पादकमन्वयव्यतिरेकसहचारं दर्शयति—'अत्यन्तानलसंयोगे सतीत्यादिना द्रवत्वनाशाऽदर्शनेनेत्यन्तेन ॥ अन्वयव्यतिरेकसहचाराकारौ तु पूर्वं दर्शितावेव । अनलसंयोगेऽत्यन्तत्वविशेषण-यत्किञ्चिदनलसंयोगसमानाधिकरणद्रवत्ववति घृतादौ व्यभिचारवाराणायेति । पार्थिवद्रवत्वनाशाऽग्निसंयोगयोः कार्यकारणभावाऽवधारणं तर्कं च दर्शयति—'असतीत्यादिना कार्यकारणभावावधारणादित्यन्तेन । तर्काकारस्तु परि दर्शित एव । अनुमानं दर्शयति—सुवर्णस्येत्यादिना-पार्थिवत्वानुपपत्तेरत्यन्तेन । आकारस्तु पूर्वं दर्शित एव । तथा च सुवर्णेऽपार्थिवत्वसिद्धौ पूर्वपक्षिणा कृतं पार्थिवत्वसाधकाऽनुमानं खण्डितमवेति बोध्यम् । सुवर्णे पार्थिवभागोपष्टम्भेन तत्र चाऽत्यन्ताऽनलसंयोगे सत्यपि पार्थिवद्रवत्वपीतरूपयोरनुच्छिद्यमानत्वेन तत्प्रतिबन्धकीभूतं तैजसं द्रवद्रव्यान्तरं साधितं भवतीति दर्शयति-तस्मादिति । तस्मात्-सुवर्णस्याऽपार्थिवत्वसाधनादित्यर्थः । पीतद्रव्यं पृथिव्या-



रूपरहितः स्पर्शवान् वायुः ॥ स द्विविधः-नित्योऽनित्यश्च ॥  
नित्यः-परमाणुरूपः ॥ अनित्यः-कार्यरूपः ॥ पुनस्त्रिविधः-शरीरे-  
न्द्रियविषयभेदात् । शरीरं वायुलोके । इन्द्रियं स्पर्शग्राहकंत्वक्  
सर्वशरीरवर्ति । विषयो वृक्षादिकम्पनहेतुः । शरीरान्तःसञ्चारी  
वायुः प्राणः स चैकोऽप्युपाधिभेदात्प्राणाऽपानादिसंज्ञां लभते ॥

\* दीपिका \*

पीतद्रव्यद्रवत्वनाशप्रतिबन्धकतया । द्रवद्रव्यान्तरसिद्धौ नैमित्तिकद्रवत्वाधिकरणतया  
जलत्वानुपपत्तेः रूपवत्तया वाय्वादिध्वनन्तर्भावात् तैजसत्वसिद्धिः । तस्योष्णस्पर्श-  
भास्वररूपयोरुपपन्नभेदार्थिवरूपस्पर्शाभ्यां प्रतिबन्धात् अनुपलब्धिः । तस्मात्  
सुवर्णं तैजसमिति सिद्धम् ।

वायुं निरूपयति—रूपरहितेति । आकाशादावतिव्याप्तिवारणाय—स्पर्शवा-

\* किरणावली \*

त्मकं तस्य द्रवत्वस्य नाशं प्रति प्रतिबन्धकतया । द्रवद्रव्यान्तरसिद्धाविति ।  
तथा चानुमानं—‘अत्यन्तानलसंयोगी पीतिमगुरुत्वाश्रयः—द्रवत्वनाशविजातीयरूप-  
प्रतिबन्धकद्रवद्रव्यान्तरसंयुक्तः—अत्यन्तानलसंयोगे सत्यप्यनुच्छिद्यमानद्रवत्वपीति-  
माऽधिकरणत्वे सति गुरुत्वात्, जलमध्यस्थपीतघृतादिवदिति ॥ ननु सुवर्णेऽपा-  
र्थिवत्वसाधनेऽपि जलीयं वायवीयादिकं वा सुवर्णं कथं न भवेदित्याशङ्कां निर-  
स्यति—नैमित्तिकेति ॥ जलत्वानुपपत्तेरिति । जले तु सांसिद्धिकमेव द्रवत्वं न  
तु नैमित्तिकमिति भावः । अनुमानम्—‘सुवर्णं—न जलीयम्,—नैमित्तिकद्रवत्व-  
वत्त्वात्, घृतवत् ॥ रूपवत्तयेति । सुवर्णं—न वाय्वाद्यात्मकम्,—रूपवत्त्वात्,  
घटवदिति । अत एव शेषतः—‘सुवर्णं—तैजसम्,—असति प्रतिबन्धकेऽत्यन्तानल-  
संयोगे सति अनुच्छिद्यमानजन्यद्रवत्वाधिकरणत्वादितरीत्या तैजसत्वसिद्धिरिति ॥  
ननु तैजसे सुवर्णं कथमुष्णस्पर्शस्य भास्वररूपस्य च नोपलब्धिरित्याकाङ्क्षया-  
माह—तस्योष्णेति । सुवर्णे उष्णस्पर्शस्य पार्थिवस्पर्शेनाभिभवात् शुक्लरूपस्य च  
पार्थिवरूपेणाऽभिभवादनुपलब्धिरिति भावः ॥

वायुं निरूपयतीति—लक्षणस्वरूपप्रामाण्यादिप्रकारकज्ञानाऽनुकूलव्यापारो

❀ दीपिका ❀

निति । पृथिव्यादावतिव्याप्तिवारणाय—रूपरहितेति । ननु प्राणस्य कुत्रान्तर्भाव इत्यत आह—शरीरेति । स चेति । एक एव प्राणः स्थानभेदात् प्राणाऽपानादि-

❀ किरणावली ❀

निरूपयतेरर्थः । तथा च वायुनिष्ठविषयतानिरूपकं यल्लक्षणस्वरूपप्रामाण्यादि-प्रकारकं ज्ञानं तदनुकूलव्यापारानुकूलकृतिमान् ग्रन्थकार इति बोधः ॥

मूले रूपरहितेति । समवायेन रूपानधिकरणत्वे सति स्पर्शवत्त्वं वायुलक्षणम् । स्पर्शोऽपाकजोऽनुष्णाशीतो बोध्यः । कालादिवारणाय—समवायेनेति । पृथिव्यादित्रिकवारणाय—रूपानधिकरणत्वे सतीति । गगनादेर्वारणाय—स्पर्शवत्त्वमिति । उत्पन्नविनष्टे द्रव्ये वायावव्याप्तिवारणाय रूपरहितत्वविशिष्टस्पर्शवद्भूति-द्रव्यत्वापरजातिमत्त्वं बोध्यम् । द्रव्यत्वादिक्रमादाय पृथिव्यादावतिव्याप्तिवारणाय-द्रव्यत्वापरेति । नित्योऽनित्यश्चेति पूर्ववत् । पुनरिदं विधमपि-प्रकारान्तरेण त्रिविधमित्यर्थकम् । वायुलोक—इति । वायवीयशरीरमयोनिजं भूतप्रेतपिशाचादीनाम् । लक्षणानि-रूपरहितत्वविशिष्टस्पर्शवच्छरीरं-वायवीयशरीरम्, रूपरहितत्वविशिष्ट-स्पर्शवदिन्द्रियं-वायवीयेन्द्रियम्, रूपरहितत्वविशिष्टस्पर्शवान् विषयो-वायवीय-विषय इति । इन्द्रियमिति-स्पर्शग्राहकमिति प्रयोजनकथनम्, त्वगिति-संज्ञा, सर्वशरीरवतीति स्थानकथनम् । त्वचो वायवीयत्वेऽनुमानम्-‘त्वक्-वायवीयम्,’-रूपादिषु मध्ये स्पर्शस्थैवाऽभिव्यञ्जकत्वात्, अङ्गसङ्गिसलिलशैत्याऽभिव्यञ्जक-व्यजनपवनवत् ॥ अन्ये—तु ‘इन्द्रियं स्पर्शग्राहकमिति लक्षणम्, चक्षुरादि-वारणाय-स्पर्शग्राहकमिति । त्वक्संयुक्तसमवायेऽतिव्याप्तिवारणाय इन्द्रियमिति विवेचयन्ति ॥ वृक्षादीति । आदिना जलवह्नादिपरिग्रहः ॥ शरीरेति । तथा च प्राणस्य विषयेऽन्तर्भाव इति । शरीरान्तःसञ्चारित्वे सति वायुत्वं प्राणलक्षणम् । महावाय्वादिवारणाय-शरीरान्तःसञ्चारीति । मनोनाडीपुञ्जादिवारणाय-वायुत्वमिति । मृतशरीरस्थस्य प्राणत्वं विहाय धनंजयत्वेनाऽभिमतस्य वायोः सर्वशरीरव्याप्यत्वेन सञ्चरणाऽभावाद् तद्वारणाय-सञ्चारीति ॥ स्थानभेदादीति । ‘हृदि प्राणो गुदे-ऽपान-समानो नाभिमण्डले । उदानः कण्ठदेशे स्याद्वयानः सर्वशरीरगः’ इति



\* दीपिका \*

शब्दैर्व्यवहियत इत्यर्थः । स्पर्शानुमेयो वायुः । तथा हि—‘योऽयं वायौ  
घाति सति अनुष्णाशीतस्पर्शो भासते, ‘स स्पर्शः—क्वचिदाश्रितः—गुणत्वात्,  
रूपवत्’ । न चास्य पृथिवी आश्रयः, उद्भूतस्पर्शवतः पार्थिवस्योद्भूतरूपवत्त्वि-  
यमात् । न जलतेजसी, अनुष्णाशीतत्वात् । न विभुचतुष्टयम्, सर्वत्रोपलब्धप्र-

\* किरणावली \*

स्थानभेदः । क्रियाभेदो यथा मुखनासिकाभ्यां निष्क्रमणप्रवेशनात् प्राणः,  
मलादीनामधोनयनादपानः, भुक्तस्य पाकार्थं जाठराग्नेः समुन्नयनात् समानः,  
रसादेरूर्ध्वनयनादुदानः, नाडीमुखेषु वितननाद्वयानः’ ॥ वायुत्वजातिः-विजातीय-  
स्पर्त्वावच्छिन्नविजातीयस्पर्शनिष्ठकार्यतानिरूपिताऽनित्यवायुनिष्ठकारणता,--किञ्चि-  
द्धर्मावच्छिन्ना, कारणतात्वात्’ इत्यनेनाऽनित्यवायुत्वस्य जातित्वसिद्धौ सत्यां  
ततः-‘समवायसम्बन्धावच्छिन्नाऽनित्यवायुत्वावच्छिन्नाऽनित्यवायुनिष्ठकार्यतानिरू-  
पितवायुनिष्ठकारणता,--किञ्चिद्धर्मावच्छिन्ना,--कारणतात्वात्’ इत्यनुमानेन सामान्यतो  
वायुत्वजातिसिद्धिः । दीपिकायां-स्पर्शाऽनुमेयो वायुरिति । विजातीय स्पर्शेन  
अनुमेय इत्यर्थः । प्रथमं वायुस्पर्शस्य प्रत्यक्षत्वं दर्शयति—‘योऽयमिति ।  
‘वायुवाते सति अपाकजाऽनुष्णाऽशीतस्पर्शप्रतीतिसत्त्वम्, वायुवाताऽभावे सति  
तादृशस्पर्शप्रतीत्यसत्त्वं’ इत्यन्वयव्यतिरेकाम्यां स्पर्शेनप्रतीतिविषयतया स्पर्शः  
सिद्ध एव, तादृशस्पर्शं पक्षीकृत्याऽनुमानं दर्शयति—‘सः स्पर्श’ इति । अपाकजो-  
नुष्णाशीतस्पर्श इत्यर्थः । एतदनुमानेन सामान्यतः क्वचिदाश्रितत्वसाधने तादृश-  
स्पर्शस्य नवद्रव्याश्रितत्वमपि स्यात् ? न स्यादित्याह-न चेति । अस्य=विजातीय-  
स्पर्शस्य । पृथिवीवृत्त्युद्भूतस्पर्शस्तु-उद्भूतरूपव्यापकः, अयं विजातीयस्पर्शस्तु  
उद्भूतरूपं विनाऽप्युपलभ्यते, अत एव न पार्थिवः तथा चाऽनुमानम्—  
‘विजातीयस्पर्शः—न पृथिव्याश्रितः,--उद्भूतरूपं विनाऽपि उपलब्धविषयत्वात्,  
शब्दवत् । अथवा-पृथिवी-निरुक्तस्पर्शवद्भिन्ना,--उद्भूतरूपवत्त्वात्, जलवत् ॥  
न जलतेजसीति । न चाऽस्याऽऽश्रये इति पूरणीयम्, तथा च-विजातीयस्पर्शः-  
न जलाश्रितः,--शीतभिन्नस्पर्शत्वात्, उष्णस्पर्शवत् । विजातीयस्पर्शः-न तेज

\* दोषिका \*

सङ्गात् । न मनः, परमाणुस्पर्शस्यातीन्द्रियत्वात् । तस्माद् यः प्रतीयमानस्पर्शाश्रयः स वायुः । ननु 'वायुः-प्रत्यक्षः-प्रत्यक्षस्पर्शाश्रयत्वात्, घटवत्' इति चेत् । न, उद्भूतरूपवत्त्वस्योपाधित्वात् । यत्र द्रव्यत्वे सति बहिरिन्द्रियप्रत्यक्षत्वं, तत्र उद्भूतरूपवत्त्वम्' इति घटादौ साध्यव्यापकत्वम् । तत्र 'प्रत्यक्षस्पर्शाऽऽश्र-

\* किरणावली \*

आश्रितः, उष्णमिन्नस्पर्शत्वात्, शीतस्पर्शवदिति । अथवाविजातीयस्पर्शः,—न जलतेज आश्रितः,—अनुष्णाशीतस्पर्शत्वात्, पृथिवीस्पर्शवदिति । न विभुचतुष्टयमिति । नाऽस्याऽऽश्रयमिति पूरणीयम् । 'विजातीयस्पर्शः-न गगनकालदिगात्माश्रितः, सर्वकालीनोपलब्ध्यविषयत्वात् ॥ अत्र यदि 'हेतुरस्तु साध्यं मास्ति'ति शङ्का स्यात् तदा तद्विघटकस्तर्कं उन्नेय इति ज्ञापनार्थं आपाद्यदलं लिखति-सर्वदोषलब्धिप्रसङ्गादिति । प्रसङ्गः-आपत्तिः । तथा च 'यदि विजातीयस्पर्शः व्याप्यवृत्तित्वे सति विभुपदार्थाश्रितः स्यात् तदा सर्वत्र सर्वकालीनोपलब्ध्यविषयः स्यादिति । न च सर्वकालीनत्वेन सर्वत्रोपलभ्यते अतो न व्याप्यवृत्तित्वे सति विभुचतुष्टयाऽऽश्रित इति भावः । 'व्याप्यवृत्तित्व'दलं यावद्द्रव्यभावित्वप्रदर्शनाय । न मन इति विजातीयः स्पर्श-न मनआश्रितः बहिरिन्द्रियग्राह्यत्वात्, लौकिकप्रत्यक्षविषयत्वाद्वा, 'घटस्पर्शविदि'ति, स यदि मनोवृत्तिः स्यात् तदा परमाणुरूपमनोवृत्तित्वेनातीन्द्रियः स्यात्, न चायमतीन्द्रियः अतो न मनआश्रित इति भावः ॥ तस्मादिति । अष्टद्रव्याऽनाश्रितत्वादित्यर्थः । स वायुरिति । विजातीयस्पर्शः-अष्टद्रव्यातिरिक्तद्रव्याश्रितः, अष्टद्रव्याऽनाश्रितत्वे सति द्रव्याश्रितत्वात्' इति परिशेषाद्वायुः सिद्धयतीति भावः । वायोः प्रत्यक्षस्पर्शवत्त्वेन त्वगिन्द्रियप्रत्यक्षविषयत्वमपि भवेदिति-पूर्वपक्षयति-ननु वायुरिति । निरुक्तहेतोः सोपाधिकत्वेन व्याप्यत्वासिद्धत्वमित्युत्तरयति-नेति । उपाधित्वादिति । साध्यव्यापकत्वे सति साधनाऽव्यापकत्वमुपाधिः, स च त्रि विधः-केवलसाध्य-व्यापकः, पक्षधर्मावच्छिन्नसाध्याव्यापकः, साधानावच्छिन्नसाध्यव्यापकश्चेति । अत्र चोपाधिः पक्षधर्मावच्छिन्नसाध्यव्यापको बोध्यः । उद्भूतरूपवत्त्वे तादृशसाध्यव्यापकत्वं दर्शयति-यत्र द्रव्यत्वे सतीति ।



\* दीपिका \*

यत्वं 'तत्र उद्भूतरूपवत्त्वं नास्तीति पक्षे साधनाव्यापकत्वम् । न चैवं तप्तश-  
रिस्थतेजसोऽप्यप्रत्यक्षत्वापत्तिः । इष्टत्वात् । रूपरहितत्वात् वायुरप्रत्यक्षः । इदानीं  
कार्यरूपपृथिव्यादिचतुष्टयस्योत्पत्तिविनाशक्रमः कथ्यते । ईश्वरस्य चिकोर्षावशात्  
परमाणुषु क्रिया जायते । ततः परमाणुद्वयसंयोगे सति व्यणुकमुत्पद्यते । त्रिभि-

❁ किरणावली ❁

द्रव्यत्वं=प्रत्यक्षस्य वायोर्धर्मः, तदवच्छिन्नं साध्यं-द्रव्यत्वावच्छिन्नबहिरिन्द्रियप्रत्य-  
क्षत्वं, तच्च यत्र घटादौ तत्र उद्भूतरूपवत्त्वं वर्तते इति उद्भूतरूपवत्त्वस्य  
साध्यव्यापकत्वम् । साधनाव्यापकत्वं दर्शयति-पक्षे इति । पक्षे=वायौ साधनं=  
प्रत्यक्षस्पर्शाश्रयत्वं वर्तते, तत्र उद्भूतरूपवत्त्वं नास्तीति साधनाव्यापकत्वम् ।  
उपाधिमत्त्वं हेतौ स्वव्यभिचारित्वसम्बन्धेन बोध्यं, तेन सोपाधिको हेतुव्याप्य-  
त्वाऽसिद्धो भवतीति भावः । हेतौ-उपाधिव्यभिचारेण साध्यव्यभिचारानुमानं  
फलम्, प्रकृते 'प्रत्यक्षस्पर्शाश्रयत्वरूपो हेतुः-प्रत्यक्षत्वात्मकसाध्यव्यभिचारी,-  
द्रव्यत्वावच्छिन्नबहिरिन्द्रियप्रत्यक्षत्वात्मकसाध्यव्यापकोद्भूतरूपवत्त्वात्मकोपाधिव्यभि-  
चारित्वादिति । तथा च हेतौ साध्यव्यभिचारे गृहीते सति साध्यव्याप्तिज्ञानं  
नोत्पद्यते-अतो 'वायुः--प्रत्यक्षः, इत्यनुमितिर्न भवत्येवेति भावः ।  
शङ्कते-न चैवमिति । प्रत्यक्षस्पर्शाश्रयस्योद्भूतरूपाऽभावेन प्रत्यक्षत्वाऽङ्गीकारे  
तप्तसलिलस्थतेजसोऽप्युद्भूतरूपाऽभावादप्रत्यक्षत्वाऽऽपत्तिरिति भावः उत्तरयति-  
इष्टत्वादिति । तादृशं तेजोऽप्रत्यक्षं तत्स्पर्शस्तु प्रत्यक्षो भवत्येवेति भावः ।  
उपसंहरति-तस्मादिति । अस्यैव विवरणं 'रूपरहितत्वादि'ति । बौद्धः । शङ्कते-  
ननु परमाणुपुञ्ज एव घटपटादयः, न तु पुञ्जाऽतिरिक्ता अवयविनो वर्तन्ते, तथा  
च पृथिव्यादिचतुष्टयस्य नित्याऽनित्यादिविभागोऽनुचितः-इति । तादृशाऽऽशङ्का-  
वारणाय अवयवाऽवयविविभागप्रदर्शनेन सृष्टिप्रलयौ प्रदर्शयति-इदानीमिति ।  
पृथिव्यादिचतुष्टयनिरूपणाऽनन्तरमित्यर्थः । ईश्वरस्येति । सृष्टिपूर्वं परमेश्वरस्य  
कृतिसाध्यविषयिणी-'एकोऽहं बहु स्यां प्रजायेय' 'एकाकी न रमते स द्विती-  
यमैच्छत्' 'तदैक्षत बहु स्यां' इत्यादिश्रुतिबोधिता या नित्यच्छा तद्वशान् वाय-

\* दीपिका \*

व्यणुकैः त्र्यणुकम् । एवं चतुरणुकादिक्रमेण महती पृथिवी, महत्य आपः, महत् तेजः, महान्वायुः उत्पद्यते । एवमुत्पन्नस्य कार्यद्रव्यस्य सज्जिहीर्षावशात् परमाणुषु क्रिया । क्रियया परमाणुद्वयविभागे सति व्यणुकस्य नाशः । ततस्त्र्यणुकस्य, ततश्चतुरणुकस्य, इत्येवं महापृथिव्यादिनाशः । असमवायिकारणनाशाद् व्यणुकनाशः । समवायिकारणनाशाद् त्र्यणुकनाश इति सम्प्रदायः । सर्वत्र असमवायिकारणनाशाद् द्रव्यनाश इति नवीनाः । किं पुनः परमाणुसद्भावे प्रमाणम् ? उच्यते । जालसूर्यमरीचिस्थं सूक्ष्मतमं यद् रजो दृश्यते 'तत्-सावययं-चाक्षुष-द्रव्यत्वात्, -पटवत् । 'त्र्यणुकावयवोऽपि सावयवः, -महदारम्भकत्वात्, -तन्तुवत् ।

\* किरणावली \*

वीथपरमाणुषु क्रिया भवतीति । अन्यत् सरलम् । प्रलयं दर्शयति-एवमिति । संहर्तुमिच्छा=सज्जिहीर्षा, तद्वशात् परमाणुषु विभागाऽनुकूल क्रिया भवतीति । अन्यत् सरलम् । असमवायिकारणनाशादिति । परमाणुद्वयसंयोगस्य नाशादित्यर्थः । समवायिकारणनाशादिति । द्व्यणुकस्य नाशादित्यर्थः । सम्प्रदायः=प्राचीनाः । सर्वत्रेति । नवीनास्तु-सर्वकार्यद्रव्यस्य द्व्यणुकादेरसमवायिकारणसंयोगनाशादेव नाश इति वदन्ति । तथा च घटाद्यवयविनां सिद्धौ परमाणुपुञ्जो निरस्त एवेति । चार्वाकाः । शङ्कन्ते-प्रत्यक्षातिरिक्तं किमपि नास्ति, तथा च द्व्यणुकपरमाणूनामपि सर्वथा खपुष्पवदसत्त्वमेवेति परमाणुसद्भावे किं पुनः प्रमाणं ? न किमपीति । उत्तरं-उच्यते-इति यद्-दृश्यते । रज इति शेषः । तत्=त्रसरणुः । स एव पक्षः । साध्यं-सावयवत्वम् । अवयवसमवेतत्वमिति तदर्थः । चाक्षुषद्रव्यत्वादिति हेतुः । लौकिकचाक्षुषप्रत्यक्षविषयत्वे सति द्रव्यत्वादित्यर्थः, तेन न 'ज्ञातो घट' इत्याकारकाऽलौकिकचाक्षुषविषये ज्ञाने व्यभिचारः । रूपादौ व्यभिचारवारणाय-द्रव्यत्वोपादानम् । आत्मादौ व्यभिचारवारणाय सत्यन्तम् । न चाऽत्र 'चाक्षुषद्रव्यत्वमस्तु साऽवयवत्वं मास्ति'ति अप्रयोजकत्वशङ्का स्यात्, यतः-'चाक्षुषद्रव्यत्वं यदि साऽवयवत्वव्यभिचारि स्यात् तर्हि साऽवयवत्वप्रयोज्यतावच्छेदकं न स्यादिति तर्केण तादृशाऽऽशङ्काया विघटनसंभवात् ।



शब्दगुणकम्-आकाशम् । तच्चैकं विभु नित्यं च ॥

\* दीपिका \*

यो व्यणुकावयवः स एव परमाणुः । स च नित्यः, तस्याऽपि कार्यत्वेऽनवस्था-  
प्रसङ्गात् । तथा च मेरुसर्षपयोरपि तुल्यपरिमाणापत्तेः । सृष्टिप्रलयसद्भावे 'धाता  
यथापूर्वमकल्पयत्' इति श्रुतिः प्रमाणम् । सर्वकार्यद्रव्यध्वंसोऽवान्तरप्रलयः ।  
सर्वभावकार्यध्वंसो महाप्रलयः । इति विवेकः ।

\* किरणावली \*

व्यणुकाऽवयवोऽपीति । द्व्यणुक इत्यर्थः । सावयवः=अवयवसमवेतः । महतः=  
त्रसरेणोः । आरम्भकत्वात्=जनकत्वात् । स 'परमाणुरिति संज्ञकः । नित्य-  
इति । ध्वंसाऽप्रतियोगी सन् प्रागभावाऽप्रतियोगीत्यर्थः । कार्यत्वे-इति । अनि-  
त्यत्वे तु तस्याऽपि कारणान्तरमेवं तस्यापि पुनस्तस्यापीत्यनवस्थाभियां तत्रैव  
नित्यता स्वीकृता । किञ्च-अवयवधारायाः कुत्रचित्कदाचिदपि विभ्रमाऽभावे  
मेरोरवयवधारायाः सर्षपाऽवयवधारायाश्चाऽनन्तत्वेन मेरुसर्षपयोरपि तुल्यपरि-  
माणाऽऽपत्तिः स्यात् । यथा पूर्वमिति । तादृशश्रुत्या मध्ये जगतो विनाशः, तत्  
उत्पत्तिरित्यादिना प्रलयोऽपि व्यञ्जितः । सर्वकार्येति । यत्किञ्चिद्द्रव्यध्वंसस्येदा-  
नीमपि सत्त्वात् इदानीं कालस्य वारणाय-सर्वेति । नित्यद्रव्याणां ध्वंसाऽसंभवात्-  
कार्त्तयुक्तम् । परमाणुनिष्ठरूपादीनामवान्तरप्रलये सत्त्वात्-द्रव्येति । सर्वभा-  
वेति । ध्वंसानां ध्वंसाऽसंभवेन महाप्रलयेऽपि सत्त्वात्-भावेति । नित्यभावानां  
विनाशाऽसंभवात्-कार्येति । यत्किञ्चिद्भावाकार्यध्वंसस्येदानीमपि सत्त्वात्-सर्वेति ।

मूले—शब्दगुणकमिति । शब्दो गुणो यस्य तत् तथा, शब्दस्य भट्टनये  
द्रव्यत्वात् तन्निरासाय—गुण पदम् । समवायेन शब्दवत्त्वमात्रस्योचितत्वेऽपि  
गगने शब्दात्मकविशेषगुणज्ञापनाय—गुणपदमिति केचित् । एकव्यक्तिवृत्तित्वा-  
दाकाशत्वं न जातिः, किन्तु आकाशत्वं अखण्डोपाधिरिति बोध्यम् । नन्काशस्य  
द्रव्यत्वे किं मानम् ? इति चेन्न । तत्र शब्दगुणकत्वस्यैव प्रमाणत्वात्, 'शब्दो-  
गुणः-अनित्यत्वे सत्येकेन्द्रियग्राह्यतावच्छेदकजातिमत्त्वात्, रूपवत्, इत्यनेन  
शब्दे गुणत्वसिद्धौ-शब्दः-न पृथिव्यादिचतुष्टयाऽऽधारकः-धोत्रेन्द्रियग्राह्यत्वात्,  
शब्दत्ववत्' इत्यनेन पृथिव्यादिगुणत्वनिषेधे-शब्दो-न कालादीनां गुणः-बहिरि-

अतीतादिव्यहारहेतुः कालः । स चैको विभुर्नित्यश्च ॥

\* दांपिका \*

आकाशं लक्षयति—शब्दगुणकमिति । ननु किम् आकाशं पृथिव्यादिव-  
ज्ञाना ? नेत्याह—तच्चैकमिति । भेदे प्रमाणाभावादित्यर्थः । एकत्वादेव सर्वत्रोप-  
लब्धेर्विभुत्वमज्ञीकर्तव्यमित्याह—विभ्विति । सर्वमूर्तद्रव्यसंयोगित्वं विभुत्वम् ।  
मूर्तत्वं परिच्छिन्नपरिमाणवत्त्वं क्रियावत्त्वं वा । विभुत्वादेव आत्मवत् नित्यत्वमि-  
त्याह—नित्यं चेति ।

\* किरणावली \*

न्द्रियग्राह्यत्वात्, रूपवत्' इत्यनेन कालादिगुणत्वनिषेधे च—'शब्दः-अष्टद्रव्या-  
तिरिक्तद्रव्याश्रितः, अष्टद्रव्याऽनाश्रितत्वे सति गुणत्वात्, इति परिशेषेण गगना-  
त्मकाऽऽश्रयसिद्धेः । आकाशं लक्षयतीति । असाधारणधर्मप्रकारकज्ञानाऽनुकूल-  
व्यापारो हि लक्षयतेरर्थः । आकाशाऽसाधारणधर्मः शब्द एव, तथा च 'आका-  
शवृत्त्यसाधारणधर्मप्रकारकज्ञानाकूलव्यापारवान् मूलकार इत्यर्थः । आकाशस्य-  
'घटाकाश'—'मठाकाश'—इति प्रतीतिबलान्नानात्वं शङ्कते—ननु किमिति ।  
उत्तरयति—नेत्याहेति । घटाकाशादिव्यवहारस्योपाधिकृतत्वेनाऽसाधकत्वादेकमा-  
काशमिति । तस्याऽनेकत्वे प्रमाणं नास्तीत्याह—भेदे—इति । एकत्वादेति ।  
आकाशस्येति शेषः । सर्वत्रेति । सर्वदिगवच्छेदेनेत्यर्थः । उपलब्धेः शब्दवत्त्वेन  
सत्यनिश्चयादित्यर्थः । सर्वमूर्तेति । पृथिवीजलतेजोवायुमनसां मूर्तद्रव्याणां  
संयोगाऽनुयोगित्वमित्यर्थः । मूर्तत्वं निरूपयति—परिच्छिन्नपरिमाणवत्त्वमिति ।  
उत्पत्तिकालीनघटादावव्याप्तिमाशङ्क्य—आह—क्रियावत्त्वमिति । क्रियावद्वृत्तिद्रव्यत्व-  
व्याप्यजातिमत्त्वमित्यर्थः, तेन नोत्पत्तिकालीनघटादावव्याप्तिरिति । नित्यत्व-  
मिति । 'आकाशं नित्यं-विभुत्वात्, आकाशस्य शरीरविषययोरभावः, इन्द्रियं तु  
कर्णशङ्कुल्यवच्छिन्नं नभः-श्रोत्रम्, तच्छब्दब्राह्मकत्वेनाऽऽकाशमिति । ननु  
लाघवादेकनाकाशं कथं श्रोत्रात्मकं सत् पुंरुषभेदाद्भिन्नमिति चेन्न । उपाधेः  
कर्णशङ्कुल्यादेर्भेदाद्भेदव्यपदेशस्य सर्वसिद्धत्वात् ।

मूले—अतीतेति । कालः—लक्ष्यः । 'विभुत्वे सति अतीतादिव्यवहाराऽसाधा-



प्राच्यादिव्यवहारहेतुर्दिक् । सा चैका विम्बी नित्या च ॥

❁ दीपिका ❁

कालं लक्षयेति—अतोतेति । सर्वाधारः कालः सर्वकार्ये निमित्तकारणं च ।

❁ किरणावली ❁

रणनिमित्तहेतुत्वमिति लक्षणम् । 'विभुत्वा'ऽनुपादाने कण्ठतात्वाद्यभिधातेऽति-  
व्याप्तिः । निमित्तहेतुत्वा'ऽनुपादाने शब्दात्मकाऽतीतादिव्यवहारस्य गगने  
सत्त्वादतिव्याप्तिः । ईश्वरवारणाय-असाधारणेति । प्राच्यादिव्यवहारमादाय  
दिग्वारणाय अतीतादिव्यवहारेति । काले अतीतत्वं वर्तमानकालीनध्वंसीयप्रति-  
योगिताश्रयोपाध्यवच्छिन्नत्वम् । आदिना-अनागत-वर्तमानयोर्ग्रहणम् ।  
अनागतत्वं-वर्तमानप्राग-भावप्रतियोगित्वम् । वर्तमानत्वं शब्दप्रयोगा-  
ऽधिकरणत्वम् । 'इह घटोऽस्ती'त्यादिशब्दप्रयोगस्याऽधिकरणतया लाघवात्  
कालसिद्धिः 'इदानीं घट'इति प्रतीतिः सूर्यपरिस्पन्दादिकं विषयीकरोति,  
तत्र सूर्यपरिस्पन्दादिना सह घटादेः सम्बन्धोऽपेक्षणीयः, स च संयोगादिर्न  
संभवति किन्तु 'स्वाश्रयतपनसंयोगिसंयोग'रूपः, तत्र स्वं सूर्यक्रिया, तदाश्रयः-  
सूर्यः तस्य संयोगी कालः, तस्य संयोगो घटादाविति कालस्तत्र घटकतया सिद्ध  
इति बोध्यम् । कालत्वम्-अखण्डोपाधिः । नित्यत्वं-ध्वंसप्रागभावयोरप्रतियो-  
गित्वम् । विभुत्वं-सर्वमूर्तद्रव्यसंयोगित्वम् । दीपिकायां-कालं लक्षयतीति ।  
कालवृत्त्यसाधारणधर्मप्रकारक-ज्ञानाऽनुकूलव्यापारवान् ग्रन्थकार इत्यर्थः ।  
सर्वाधार इति । 'कालिकसम्बन्धेन सर्ववस्तुमानि'ति प्रतीत्या सर्वाधिकरणत्वेन  
कालसिद्धिः । 'सर्वकार्ये'ति । 'सर्व'पदोपादानेन दण्डादिवारणम् । निमित्तकारणं  
चेति । कार्यत्वावच्छिन्नं प्रति निमित्तकारणमिति भावः । एकोऽपि कालः उपा-  
धिभेदात् क्षणदिनादिव्यवहारं भजते । उपाधिः-स्वजन्यविभागप्रागभावावच्छिन्नं  
कर्म । स्वं-क्रिया । पूर्वसंयोगावच्छिन्नविभागो वा । पूर्वसंयोगनाशावच्छिन्नोत्त-  
रसंयोगप्रागभावो वा । उत्तरसंयोगावच्छिन्नं कर्म चेति । तत्तत्क्षणकूटैर्दिना-  
दिव्यवहारः ॥

मूले--प्राच्यादिव्यवहारहेतुर्दिगिति । दिगिति लक्ष्यम् । विभुत्वे सति

ज्ञानाधिकरणमात्मा । स द्विविधः-परमात्मा जीवात्मा चेति ।  
तत्रेश्वरः सर्वज्ञः परमात्मैक एव । जीवात्मा प्रतिशरीरं भिन्नो  
विभुर्नित्यश्च ॥

\* दीपिका \*

दिशो लक्षणमाह—प्राचीति । दिगपि कार्यमात्रे निमित्तकारणम् ।

\* किरणावली \*

प्राच्यादिव्यवहाराऽसाधारणनिमित्तहेतुत्वमितिलक्षणम् । कण्ठतात्वाद्यभिघातवार-  
णाय-विभुत्वे सतीति । 'प्राच्यादी'तिशब्दात्मकव्यवहारस्याऽऽकाशे सत्त्वात्  
तद्वारणाय-निमित्तहेतुत्वमिति । ईश्वरवारणायऽसाधारणेति । अतीतादिव्यवहार-  
मादाय कालवारणाय-प्राच्यादीति । दिगेकाऽप्युपाधिभेदात् प्राच्यादिव्यपदेश-  
भाग् भवतीति । प्राच्यादीत्यादिना--प्रतीच्युदीच्यवाचीग्रहणम् । उदयाचलसन्नि-  
हिता दिग्-प्राची । अस्ताचलसन्निहिता दिग्-प्रतीची । मेरोः सन्निहिता दिग्-  
उदीची । मेरोर्व्यवहिता दिग्-अवाची । दिक्सिद्धिस्त्वनुमानेन--'दैशिकपरत्वा-  
ऽपरत्वे-असमवायिकारणसंयोगाधिकरणजन्ये, भावत्वे सति कार्यत्वात्,--घटवत्'  
अत्र एकम् असमवायि कारणसंयोगाधिकरणं घटादि, अपरं तु दिग्-इति ।  
दिक्त्वम्-अखण्डोपाधिः ॥ कार्यमात्रे निमित्तकारणमिति । दैशिकविशेषणतया  
सर्वकार्याणामाधारत्वेन निमित्तकारणत्वमिति भावः ।

मूले ज्ञानाऽधिकरणमिति । आत्मा-लक्ष्यः । ज्ञानस्य समवायेनाऽधिकरण-  
त्वमिति लक्षणम् । विषयतासम्बन्धेन विषयाणां ज्ञानवत्त्वात् तत्राऽतिव्याप्तिवार-  
णाय-समवायेनेति । भूतलादिवारणाय-ज्ञानेति ॥ ननु मुक्तिदशायामात्ममनः  
संयोगाऽभावेन ज्ञानाऽभावादात्मन्यव्याप्तिरिति चेन्न । ज्ञानसमानाधिकरणद्रव्य-  
त्वव्याप्यजातिमत्त्वस्य विवक्षणात् । भट्टाचार्यास्तु-अत्र नित्यज्ञानवत्त्वस्य लक्ष-  
णत्वे जीवात्मन्यव्याप्तिः, अनित्यज्ञानवत्त्वस्य लक्षणत्वे परमात्मनि अव्याप्तिः,  
उभयविधज्ञानवत्त्वं त्वप्रसिद्धम्, अतः--'स्वावच्छिन्नाधिकरणत्वसम्बन्धेन ज्ञान-  
त्ववत्त्वं लक्षणं बोध्यमित्याहुः । आत्मत्वजातिः-सुखदुःखज्ञानद्वेषकृतिभावनादि-  
समवायिकारणतावच्छेदकतया सिद्धयति । यथा सुखादिसमवायिकारणता-किञ्चि-



\* दीपिका \*

आत्मनो लक्षणमाह—ज्ञानेति । आत्मानं विभजते—सद्विविध इति ।  
परमात्मनो लक्षणमाह—तत्रेति । नित्यज्ञानाधिकरणत्वम् ईश्वरत्वम् । नन्वीश्वर-  
स्य सद्भावे किं प्रमाणं ? न तावत्प्रत्यक्षम् । तद्विबाह्यं ? आभ्यन्तरं वा ? । नाद्य-  
म्, अरूपिद्रव्यत्वात् । नान्त्यम्, आत्मसुखादिव्यतिरिक्तत्वात् । नाप्यनुमानम्,

\* किरणावली \*

द्वर्मावच्छिन्ना, -कारणतात्वात् । अत्र किंचिद्वर्मः—आत्मत्वजातिरूपः । ईश्वरे-  
ऽपि सा जातिरस्ति, किन्तु सुखाद्युत्पादकधर्माद्यात्मककारणाऽभावादेव न तत्र  
सुखाद्युत्पत्तिः । परे तु—ईश्वरे आत्मत्वजातिर्नास्ति, न च दशमद्रव्यत्वाऽऽपत्तिः,  
ज्ञानवश्वेनैव विभजनादिति—वदन्ति । आत्मा शरीरेऽवच्छेदकतासम्बन्धेन  
ज्ञानसम्पादकः, इन्द्रियेषु जनकतासम्बन्धेन । स्वात्मा 'अहं सुखी'त्यादिप्रत्यक्ष-  
प्रतीतिसिद्धः, परात्मा तु—'परशरीरं-प्रयत्नवताऽधिष्ठितं,—समवायेन चेष्टा-  
वत्त्वात्, गत्यनुमेयसारथियुक्तरथवत्' । चेष्टा हि प्रयत्नजन्या, अतश्चेष्टया  
प्रयत्नवत्तयाऽऽत्माऽनुमानगम्य इति भावः । मूले—परमात्मेति । परमत्वं-जग-  
ज्जननादिकर्तृत्वम्, समवायेन नित्यज्ञानवत्त्वं वा । जीवात्मेति । जीवत्वं—  
समवायेनाऽनित्यज्ञानवत्त्वम् । तत्र—तयोः । दीपिकायां—आत्मानं विभजते  
इति । जात्यभिप्रायेणैकवचनम् । तथापि एकत्वविशिष्टात्मत्वाऽवान्तरधर्मेण  
धर्मिप्रतिपादनानुकूलव्यापारवान् ग्रन्थकार इत्यर्थः । नित्यज्ञानेति । 'नित्ये'-  
त्यनुपादाने जीवात्मन्यतिव्याप्तिः । 'ज्ञाना'ऽनुपादाने नित्यत्वे सति अधिकरणत्वस्य  
कालादावतिव्याप्तिः । 'अधिकरणत्वा'नुपादाने नित्यज्ञानत्वं नित्यज्ञानेऽतिव्याप्तम्  
भवतीति ध्येयम् । नास्तिकः शङ्कते—नन्वीश्वरस्येति । तद्वीति । प्रमाणत्वे-  
नाभिमतप्रत्यक्षमित्यर्थः । नाद्यमिति । नेश्वरस्यबाह्यप्रत्यक्षमित्यर्थः । अरूपीति ।  
उद्भूतरूपवन्महद्द्रव्यस्यैव बाह्यप्रत्यक्षविषयत्वनियमो नत्वरूपिद्रव्यस्य, ईश्वर-  
स्याऽरूपिद्रव्यत्वान्न बाह्यप्रत्यक्षमिति भावः । नाऽन्त्यम्=आन्तरं मानसप्रत्यक्ष-  
मपि नेश्वरस्येत्यर्थः । आत्मसुखादिव्यतिरिक्तत्वात्—स्वात्मसुखादिभिन्नत्वादि-  
त्यर्थः । स्वमनसा स्वात्मनः संयोगेन, स्वसुखादेस्तु संयुक्तसमवायेन प्रत्यक्ष

\* दीपिका \*

लिङ्गभावात् । नाप्यागमः, तथाविधागमाभावात् इति चेत् । न, 'क्षित्यङ्कुरादिकं—कर्तृजन्यं—कार्यत्वात्,—घटवत्' इत्यनुमानस्य प्रमाणत्वात् । उपादान-गोचरापरोक्षज्ञानचिकीर्षाकृतिमत्त्वं कर्तृत्वम् । उपादानं समवायिकारणम् । सकल-परमाण्वादिसूक्ष्मदर्शित्वात् सर्वज्ञत्वम् । 'यः सर्वज्ञः स सर्वविद्' इत्यागमोऽपितत्र प्रमाणम् ।

जीवस्य लक्षणमाह—जीव—इति सुखादिकं जीवलक्षणम् । ननु 'मनुष्यो-

\* किरणावली \*

भवति, परमात्मा तु अस्मदात्मसुखादिव्यतिरिक्त इति न तस्य प्रत्यक्षमिति भावः ॥ नाप्यनुमानमीश्वरसद्भावे मानम्, लिङ्गस्य—हेतोरभावादित्याह—नाप्यनुमानमित्यादि ॥ नाप्यागमस्तत्र प्रमाणम्, तथाविधस्य अलौकिकेश्वरस्य प्रतिपादकाऽऽगमाऽभावादिति उत्तरयति—नेत्यादि । क्षित्यङ्कुरादिकं-पक्षः । क्षितिः—स्थूला पृथिवी । अङ्कुरम्—द्रव्यणुकम् । आदिना—तद्वदादिः । अत्र क्षितित्वमङ्कुरत्वं तद्वद्वत्त्वं चेति न पक्षतावच्छेदकम्, किन्तु तत्र यसाधारणस्वरूपसम्बन्धरूपं कार्यत्वं—पक्षतावच्छेदकं, तदवच्छिन्नः पक्षः—'क्षित्यङ्कुरादिकार्यम्' । प्रागभावप्रतियोगित्वात्मकं कार्यत्वं हेतुः, तेन न पक्षतावच्छेदकहेत्वोरैक्यम् ॥ साध्यं—कर्तृजन्यत्वम् ॥ घट—इति दृष्टान्तः, यथा घटे उपादानं-समवायिकारणं कपालद्वयम्, तद्गोचराऽपरोक्षम्,—तद्विषयकप्रत्यक्षम्, ज्ञानचिकीर्षाकृत्येतत्त्रयं तद्वान् कुलाल एव, स च कर्ता भवति, तथा क्षित्यङ्कुरादीनामुपादानकारणपरमाण्वादयः, तद्गोचराऽपरोक्षज्ञान-चिकीर्षा-कृतिमान् ईश्वर एव भवितुमर्हतीति सः सिद्धः ॥ नन्वीश्वरः कथं परमाण्वादिविषयकप्रत्यक्षवानित्याकाङ्क्षायामाह—सकलेति । सकलानां परमाण्वादिसूक्ष्मपदार्थानां दर्शित्वादनित्यप्रत्यक्षज्ञानवत्त्वात् सर्वज्ञत्वं तस्य, यथा श्रुतिः—'यः सर्वज्ञः स सर्वविदि'ति, 'विद्'—धात्वर्थो विशेषरूपेण ज्ञानम्, 'ज्ञा'धात्वर्थः सामान्यरूपेण ज्ञानम्, तत्र च 'यः सर्वविद् स सर्वज्ञ' इति व्यत्यासः, तथा च यो यद्विषयकविशेषज्ञानवान्, सः तद्विषयकसामान्यज्ञानवानित्याशयः । दीपिकायां—लक्षणमाहेति ।



\* दीपिका \*

‘इहं ब्राह्मणोऽहम्’ इत्यादौ सर्वत्र ‘अहम्’—प्रत्यये शरीरस्यैव विषयत्वाच्छरीर-  
मेवात्मेति चेन्न, शरीरस्याऽऽत्मत्वे करपादादिनाशेशरीरनाशादात्मनोऽपि नाशपत्तेः ।  
नापि इन्द्रियाणामात्मत्वम् । तथात्वे ‘योऽहं घटमद्राक्षं सोऽहमिदानीं स्पृशामि,  
इत्यनुसन्धानाभावप्रसङ्गात् । अन्यानुभूतेऽन्यस्यानुसन्धानायोगात् । तस्मादे-  
हेन्द्रियव्यतिरिक्तो जीवः सुखादिवैचित्र्यात् प्रतिशरीरं भिन्नः । स च न परमा-  
णुपरिमाणः, शरीरव्यापिसुखाद्यनुपलब्धिप्रसङ्गात् । न मध्यमपरिमाणः, तथा  
सति अनित्यत्वप्रसङ्गेन कृतहानाकृताभ्यागमप्रसङ्गात् । तस्मान्नित्यो विभुर्जीवः ।

\* किरणावली \*

लक्षणस्वरूपमाहेत्यर्थः । समवायेन सुखदुःखादिकं जीवस्य लक्षणस्वरूप मित्यर्थः ।  
शरीरात्मबादी चार्वाकः शङ्कते—नन्विति । तथा च मनुष्य-ब्राह्मणादिसंज्ञा  
देहस्यैवेति ‘अहं’प्रत्ययात्मकाऽलौकिकमानसविषयो देह एवेति भावः । उत्तर-  
यति—नेति । शरीरस्येति—आत्मनो विशेषणम्, तथा च समवायिकारणनाशस्य  
कार्यद्रव्यनाशकत्वेन नास्तिकमते शरीरात्मकाऽऽत्मनोऽपि करपादाद्यात्मकाऽवय-  
वानां नाशे सति नाशपत्तिः स्यादिति भावः । केचन चार्वाकाः—इन्द्रियाण्ये-  
वात्मेति—वदन्ति, तद्द्रष्टृष्यितुमुपन्यस्यति—नाऽपीति । तथात्वे—इन्द्रियाणा-  
माऽऽत्मत्वे ॥ योऽहंमिति अत्र प्रतीतौ द्रष्टा=दर्शनवान्, स्पष्टा=स्पर्शनवशैक  
एव—प्रतीयते, तव मते द्रष्टृ=दर्शनवत् चक्षुरन्यत्, स्पष्ट=स्पर्शनवच्चाऽन्यत्  
वक्तव्यम्, एवञ्च योऽहं सोऽहमित्यादिना—एकस्यात्मनोऽनुसन्धानविषयत्वं न  
सम्भवतीति भावः । ननु चक्षुषा द्रष्टं विषयं त्वक् स्मरिष्यतीति नानुपपत्ति-  
रित्यत आह—अन्यानुभूते इति । यथाऽन्येन पुरुषेणाऽनुभूते विषयेऽपरपुरु-  
षस्य स्मरणं न भवति तथाऽन्येन चक्षुषाऽनुभूते रूपादौ अन्यस्य त्वगिन्द्रिय-  
स्याऽनुसन्धानाऽयोगात्=स्मरणाऽसंभवात्, अन्यथा चैत्रेणाऽनुभूतस्यविषयस्य  
मैत्रेण स्मरणापत्तेः । उपसंहरति—तस्मादिति । ‘योऽहं घटमद्राक्षं सोऽहं घटं  
स्पृशामी’त्यादिप्रतीतिविषयस्यैकस्याऽऽत्मनोऽवधारणात् । सुखादिति । सुखादि-  
भोगवैचित्र्यात् । प्रतिशरीरं जीवभेदोऽनुमीयते यथा ‘सुखादिकं—तत्तच्छरीरा-

सुखाद्युपलब्धिसाधनमिन्द्रियं मनः । तच्च प्रत्यात्मनियतत्वा-  
दनन्तं परमाणुरूपं नित्यं च ॥

❀ दीपिका ❀

मनसो लक्षणमाह—सुखेति । स्पर्शरहितत्वे सति क्रियावत्त्वं मनसो लक्ष-

❀ किरणावली ❀

वच्छिन्नतत्तदात्मकं—न्यूनाधिकभावेन भोगविषयकत्वात्, स्वोपार्जितधनवत्,  
वेदान्तिनस्तु—आत्मनोऽणुपरिमाणमभ्युपगच्छन्ति, तन्मतं दूषयति—स च  
नेत्यादिना । सः—आत्मा परमाणुपरिमाणो भवितुं नार्हति, यतः—तन्मतेऽणुरूप-  
स्याऽऽत्मनो हृदयपुण्डरीके वासात् शरीरव्यापि शरीरावयवे करचरणादौ यत्  
सुखदुःखादिकं जायते तस्याऽप्रत्यक्षाऽऽपत्तेः । भवति च 'करेऽहं दुःखी'त्यादि  
प्रत्यक्षम्, अत आत्मा महत्परिमाणवानिति । जैनास्तु—आत्मा नाऽणुर्न च  
महान्, किन्तु मध्यमपरिमाणवान्, यावत्परिमाणकं शरीरं तावत्परिमाणवानिति,  
स च पिपीलिकाशरीरं प्रविष्टः सन् तच्छरीरपरिमाणो भवति, हस्तिशरीरप्रविष्टः  
सन् हस्तिशरीरपरिमाणो भवतीति—वदन्ति, तत्खण्डयति—न मध्यमेति ।  
तथा सति—मध्यमपरिमाणे सति तादृशशरीरपरिमाणवत् आत्मन उत्पादविनाश-  
शालितयाऽनित्यत्वप्रसङ्गः स्यात्, एवं च सति अस्मिन् शरीरे 'कृतस्य=यागा-  
दिना सम्पादितस्य धर्मादिर्हानं=नाशः—'अकृतस्य—शरीरान्तरेऽभ्यागमः=प्राप्तिः,  
तादृशप्रसंगादित्यर्थः । कर्तुरात्मन उत्तरजन्मनि असत्त्वात् अकर्तुश्च सत्त्वादिति  
भावः । उपसंहरति—तस्मादिति । शरीराद्यनात्मकत्वाद्गुणमध्यमपरिमाणाद्यसंभ-  
वाच्च विभुर्नित्यो जीवात्मेति भावः ।

मूले 'सुखाद्युपलब्धि'ति । मनःइति लक्ष्यम् । शेषं लक्षणम् उपलब्धि-  
र्नाम—साक्षात्कारः । सुखदुःखादिसाक्षात्कारकारणत्वे सति इन्द्रियत्वं लक्षणम् ।  
चक्षुरादावतिव्याप्तिवारणाय—सुखदुःखादिसाक्षात्कारकारणत्वे सतीति । प्राचीननये  
आत्ममनःसंयोगस्य वारणाय—इन्द्रियत्वमिति । चक्षुरादिवारणाय—सुखेति ॥  
कार्यमात्रे साधारणकारणानि यथा—'ईशस्तज्ज्ञानयत्नेच्छा कालोऽदृष्टं दिगेव च ।  
प्राक्प्रतिबन्धकामावौ (प्रागभावप्रतिबन्धकाऽभावौ) कार्ये साधारणा मताः' इति ॥



\* दीपिका \*

णम् । मनो विभजते—तच्चेति । एकैकस्यात्मन एकैकं मन आवश्यकमित्यात्म-  
नामनेकत्वान्मनसामप्यनेकत्वमित्यर्थः । परमाणुरूपमिति । मध्यमपरिमाणवत्त्वे  
अनित्यत्वप्रसङ्गादित्यर्थः । ननु 'मनो-विभु-स्पर्शरहितद्रव्यत्वात्, आकाशादि-  
वदिति चेन्न । मनसो विभुत्वे आत्ममनःसंयोगस्याऽसमवायिकारणस्याभावाज्ज्ञा-  
नानुत्पत्तिप्रसङ्गात् । न च विभुद्वयसंयोगोऽस्त्विति वाच्यम् । तत्संयोगस्य नित्य-  
त्वेन सुषुप्त्यभावप्रसङ्गात्, पुरीतव्यतिरिक्तप्रदेशे आत्ममनःसंयोगस्य सर्वदा विद्य-

\* किरणावली \*

मनःसंयोगादावतिव्याप्तिवारकेन्द्रियत्वघटितमूलोक्तलक्षणाऽपेक्षया लघुलक्ष-  
णमाह—दोपिकायां स्पर्शरहितत्वे सतीति । वाय्वादिवारणाय—स्पर्शरहितत्वम् ।  
आकाशादिवारणाय—क्रियावत्त्वम् ॥ मनो विभजते—इति । मनस्त्वं जातिः,  
जात्यभिप्रायेणैकवचनम् । एकत्वविशिष्टमनस्त्वाऽवान्तरधर्मप्रतिपादनानुकूलव्या-  
पारवान् ग्रन्थकार इति बोधः । मनसि प्रमाणम्—'सुखादिसाक्षात्कारः—सकरणकः,  
जन्यसाक्षात्कारत्वात्,—चाक्षुषसाक्षात्कारवत् । अत्र यत्करणं तन्मन इति ।  
एवम् 'सुखीद्यसमवायिकारणं संयोगः—कचिदाश्रितः,—द्विष्टगुणत्वात्,—विभागवत् ।  
अत्र संयोगाश्रय एक आत्माऽपरं तु मन एवेति ॥ एकैकमिति । सर्वात्मनामेकस्य  
मनसः स्वीकारे एकस्य ज्ञानकालेऽपरस्य तदनुपपत्तिः, तस्याऽणुत्वेन सकलानां=  
पुरुषाणां इन्द्रियैः सहैकदा संयोगाऽसम्भवादिति भावः ॥ मनसः परिमाणं  
निर्धारयति—परमाणुरूपमिति ॥ मध्यमपरिमाणत्वेऽनित्यत्वापत्तिं दर्शयति—  
मध्यमेति ॥ मनसो विभुत्वसाधनाय पूर्वपक्षयति—ननु मनो विभ्विति । तस्य  
विभोर्महत्परिमाणवत्त्वेनाऽनित्यत्वादिदोषाणां नापत्तिरिति भावः ॥ हेतौ द्रव्यत्वा-  
नुपादाने गुणकर्मादौ व्यभिचारः, स्पर्शरहितत्वानुपादाने घटादौ व्यभिचार इति ॥  
उत्तरयति—नेत्यादिना । यतः विभुद्वयसंयोगस्याऽनङ्गीकारेण कारणविरहात्  
ज्ञानं सर्वदा विलीयेत भावकार्यस्याऽसमवायिकारणजन्यत्वनियमात् ॥ शङ्कते-  
न चेति ॥ उत्तरयति—तत्संयोगस्येति । सुषुप्तिं प्रत्यात्ममनःसंयोगनाशस्य प्रयो-  
जकत्वादिति भावः ॥ सुषुप्त्यभाव-प्रयोजकं हेतुमाह—पुरीतदिति । पुरोत्ततो

श चक्षुर्मात्रग्राह्यो गुणो रूपम् । तच्चशुक्ल-नील-पीत-रक्त-हरित-  
कपिर्ल-चित्र-भेदात् सप्तविधम् । पृथिवीजलतेजोवृत्ति । तत्र पृथि-  
व्यां सप्तविधम् । अभास्वरशुक्लं जले । भास्वरशुक्लं तेजसि ।

\* दीपिका \*

मानत्वात् । अणुत्वे तु यदा मनः पुरीतति नाड्यां प्रविशति, तदा सुषुप्तिः  
यदा निःसरति, तदा ज्ञानोत्पत्तिरित्यणुत्वसिद्धिः ।

रूपं लक्षयति—चक्षुरिति । संख्यादावतिव्याप्तिवारणाय—मात्रपदम् । रूप-

\* किरणावली \*

व्यतिरिक्ते देशे हृदयपुण्डरीके-इत्यर्थः ॥ स्वमते मनसोऽणुत्वे सुषुप्तेः निराव-  
धत्वं प्रदर्शयति—अणुत्वे त्विति ॥ ननु मनसोऽणुत्वे दीर्घशङ्कुलीभक्षणार्थं  
नानावधानभाजां कथमेकदाऽनेकेन्द्रियजं ज्ञानं स्यादिति चेन्न । मनसोऽतिलाघवात्  
झटिति नानेन्द्रियसम्बन्धात् नानाज्ञानोत्पत्तेर्निरावाधात्, तत्र युगपत्प्रत्ययस-  
भ्रान्तित्वादिति दिक् ।

मूले—चक्षुर्मात्रेति । रूपं—लक्ष्यम् । चक्षुर्मात्रग्राह्यत्वे सति गुणत्वं लक्षणम् ।  
गुणत्वमात्रोपादाने रसादावतिव्याप्ति । चक्षुर्मात्रग्राह्यत्वोपादाने रूपत्वेऽतिव्याप्तिः  
'येनेन्द्रियेण या व्यक्तिर्गृह्यते तद्रता जातिस्तदभावश्च तेनैव गृह्यते' इति नियमात् ।  
चक्षुर्मात्रग्राह्यत्वं नाम—चक्षुर्भिन्नेन्द्रियाऽग्राह्यत्वे सति चक्षुर्ग्राह्यत्वम् । 'मात्र'-  
पदानुपादाने सङ्ख्यादिसामान्यगुणेऽतिव्याप्तिः, तदुपादाने तु सङ्ख्यादेस्त्वगिन्द्रि-  
येणाऽपि ग्राह्यत्वाच्चातिव्याप्तिः । 'चक्षुर्ग्राह्यत्वाऽनुपादानेऽतीन्द्रियगुरुत्वादावति-  
व्याप्तिः । ग्राह्यत्वं—प्रत्यक्षविषयत्वम्, अग्राह्यत्वं—प्रत्यक्षाऽविषयत्वम् । तथा च-  
'चक्षुर्भिन्नेन्द्रियजन्यप्रत्यक्षाऽविषयत्वे सति चक्षुरिन्द्रियजन्यप्रत्यक्षविषयत्वे च  
सति गुणत्वं रूपत्वमिति लक्षणार्थः । ननु प्रभाभित्तिसंयोगेऽतिव्याप्तिरिति चेन्न ।  
'गुण' पदेन विशेषगुणत्वस्य विवक्षितत्वात् । न चैवं सति पूर्वोक्तसंयोगादिवारण-  
सम्भवे मात्रपदं व्यर्थमिति वाच्यम् । जलमात्रवृत्तिसांसिद्धिकद्रवत्वादावतिव्या-  
प्तिवारणाय 'मात्र'पदसार्थक्यात् ॥ ननु तथापि परमाणुरूपेऽव्याप्तिरिति चेन्न ।  
चक्षुर्मात्रग्राह्यजातिभद्रगुणत्वस्यैव लक्षणत्वात् । अत्र गुणत्वोपादाने सुवर्ण-  
विशेषात् ।



\* दीपिका \*

त्वेऽतिव्याप्तिवारणाय-गुणपदम् । प्रभाभित्तिसंयोगेऽतिव्याप्तिवारणाय—‘चक्षुर्मा-  
त्रप्राह्यजातिमत्त्वं वाच्यम् । रूपं विभजते—तच्चेति । नन्वव्याप्यवृत्तिनीलादि-  
समुदाय एव चित्ररूपमिति चेत् ! न, रूपस्य व्याप्यवृत्तित्वनियमात् । ननु  
चित्रपटे अवयवरूपस्य प्रतीतिरस्त्विति चेत् ! न, रूपरहितत्वेन पटस्याप्रत्यक्षत्व-  
प्रसङ्गात् । न च रूपवत्समवेतत्वं प्रत्यक्षत्वप्रयोजकम्, गौरवात् । तस्मात् पट-  
स्य प्रत्यक्षत्वानुपपत्त्या चित्ररूपसिद्धिः । रूपस्याश्रयमाह—पृथिवीति । आश्रयं  
विभज्य दर्शयति—तत्रेति ।

\* किरणावली \*

व्याप्तिरिति ध्येयम् ॥ रूपत्वजातिः प्रत्यक्षसिद्धा ॥ मूले सप्तविधमिति । गुणे  
गुणाऽनङ्गीकारात् सप्तत्वम्—अपेक्षाबुद्धिविषयत्वम् । सप्तग्रहणं ‘रूपत्वं शुक्लादि-  
सप्तान्यतमत्वव्याप्य’मिति व्याप्तिलाभाय बोध्यम् । मूले पृथिवीति । पृथिव्या  
जले तेजासि च वर्तते इत्यर्थः । तत्र-तेषां मध्ये । सप्तविधम्—शुक्लनोल्पीतर-  
क्तादिभेदेन नानाजातीयं रूपं पृथिव्यामेव, न तु जलादौ, तत्र शुक्लस्यैव सत्त्वात् ।  
अन्यत् सुगमम् । दीपिकायां—रूपं लक्षयतीति । रूपसम्बन्धसाधारणधर्मप्रकार-  
कज्ञानानुकूलव्यापारवान् ग्रन्थकार इति बोधः ॥ रूपं विभजते—इत्यस्य एकत्व-  
विशिष्टरूपत्वावान्तरधर्मावच्छिन्नधर्मिप्रतिपादनानुकूलव्यापारवत् ग्रन्थकार इति  
बोधः ॥ शङ्कते—नन्वव्याप्यवृत्तीति । दैशिकाऽव्याप्यवृत्तित्वमित्यर्थः । तच्च  
स्वावच्छेदकसम्बन्धेन स्वावच्छेदकावच्छिन्नाऽधिकरणे स्वरूपसम्बन्धेन वृत्तिर्यः  
स्वावच्छेदकावच्छिन्नाऽभावस्तत्कम् । स्वं=प्रतियोगिता । समुदाय एवेति ।  
एवकारेण षडतिरिक्तचित्ररूपव्यवच्छेदः । तथा च—रूपवति पटे परस्पराऽवच्छे-  
दकभेदेन रूपाऽभावानामपि सत्त्वेन न सप्तमं चित्र रूपम् अङ्गीकार्यमिति भावः ॥  
उत्तरयति—नेति । रूपस्याऽव्याप्यवृत्तित्वं नास्त्येव, अतो न षड् रूपसमुदायो-  
ऽभ्युपगमाऽर्हः ॥ व्याप्यवृत्तित्वं=व्याप्यवृत्तिताघटकसम्बन्धेन तदधिकरणे  
सम्बन्धसामान्येन वर्तमानो योऽभावस्तन्निरूपिततत्सम्बन्धावच्छिन्नप्रतियोगि-  
त्वाभावरूपं बोध्यम् ॥ रूपाणां अव्याप्यवृत्तित्वे तु ‘एकैकचित्ररूपस्थलेऽनेकरूपाणां

रसनाग्राह्यो गुणो रसः । स च मधुरा-ऽम्ल-लवण-कटु-कषा-  
तक्त भेदात् षड्विधः । पृथिवीजलवृत्तिः । तत्र पृथिव्यां ष-  
ड्विधः । जले मधुर एव ।

\* दोषिका \*

रसं लक्षयति—रसनेति । रसत्वेऽतिव्याप्तिवारणाय-गुणपदम् । रसस्या-  
यमाह-पृथिवीति । आश्रयं विभज्य दर्शयति-पृथिव्यामिति ।

\* किरणावली \*

एकैकतत्तद्रूपप्रागभावादस्थलेऽनेकरूपप्रागभावादीनां च कल्पनेन अनेकरूपे-  
चित्राणि रूपाणीत्याकारकप्रतीतिविषयत्वकल्पनेन च गौरवमिति । लाघवात्  
व्याप्यवृत्ति एकं चित्रं रूपमङ्गीकार्यमिति भावः ॥ ननु लाघवात् पटे चित्रं रूप-  
मेव नाऽङ्गीकार्यं, किन्तु तन्तुष्वेव भिन्नं भिन्नं रूपं वर्तते, तदेव स्वाश्रयसमवे-  
तत्वसम्बन्धेन पटे वर्तते एवेत्याशङ्कते-नन्विति । उत्तरयति-नेति । रूपरहित-  
त्वेनेति । अयं भावः-तर्हि पटे तु किमपि रूपं समवायेन नाऽङ्गीकृतं भवेत् ।  
तदा लौकिकविषयतया द्रव्यचाक्षुषं प्रति समवायेन रूपस्य कारणतया चित्रत्वे-  
पटस्य प्रत्यक्षमेव न स्यात्, पटे तादृशकारणस्याऽभावादिति ॥ ननु सर्वत्र द्रव्य-  
प्रत्यक्षे स्वाश्रयसमवेतत्वसम्बन्धेन रूपवत्त्वमेव प्रत्यक्षप्रयोजकमङ्गीक्रियताम्,  
तथा च पटस्य प्रत्यक्षं स्यात्, स्वाश्रयसमवेतत्वसम्बन्धेन तन्तुरूपस्य प-  
टसत्त्वादित्याशङ्कते-न चेति । उत्तरयति-गौरवादिति । साक्षात्सम्बन्धेन रूपस्य  
प्रत्यक्षप्रयोजकत्वकल्पनाऽपेक्षया परम्परासम्बन्धेन रूपस्य कारणत्वकल्पने गौरव-  
मिति भावः ॥ उपसंहरति-तस्मादिति । समवायेन रूपस्य तादृशप्रत्यक्षकारण-  
त्वस्वीकारादित्यर्थः । चित्ररूपसिद्धिरिति । अन्यथा पटस्य चाक्षुषत्वमेव न  
स्यादिति भावः ॥

मूले-रसनाग्राह्येति । रसः-लक्ष्यः । रसनाजन्यप्रत्यक्षविषयत्वे सति गुणत्वं  
लक्षणम् । परमाणुरसेऽव्याप्तिवारणाय—रसनाग्राह्यतावच्छेदकगुणविभाजकजा-  
तिमत्त्वं लक्षणमित्यवसेयम् । रसत्वजातिः प्रत्यक्षसिद्धा । चित्ररूपवच्चित्ररसो-  
न्नाङ्गीकृतः । द्रव्ये रसनेन्द्रियसन्निकर्षस्य संयोगस्य षड्विधसन्निकर्षघटक कस्य



घ्राणग्राह्यो गुणो गन्धः । स च द्विविधः—सुरभिरसुरभिश्च ।  
पृथिवीमात्रवृत्तिः ।

त्वग्निन्द्रियमात्रग्राह्यो गुणः स्पर्शः । स च त्रिविधः—शीतो-  
ष्णा-ऽनुष्णा-ऽशीत भेदात् । पृथिवीजलतेजोवायुवृत्तिः । तत्र शीतो  
जलेः । उष्णस्तेजसि । अनुष्णाशीतः पृथिवो-वाय्वोः ।

\* दीपिका \*

गन्धं लक्षयति—घ्राणेति । गन्धत्वेऽतिव्याप्तिवरणाय—गुणपदम् ।

\* किरणावली \*

सत्त्वेऽपि रसनेन्द्रियस्य तद्ग्रहणेऽसामर्थ्यात्, अतिरिक्तचित्ररसाऽनङ्गीकारेऽपि  
आम्रादेः रसनप्रत्यक्षत्वाऽनुपपत्तेरभावाच्च । चित्ररसाऽनङ्गीकारेऽपि न काचि-  
दनुपपत्तिरिति भावः । तत्रेति । पृथिवीजलयोर्मध्ये—इत्यर्थः । पङ्क्ति इति ।  
मधुराऽम्बलवणकटुकषायतिक्तभेदेन पङ्क्तिधरसः पृथिव्यामेव, जले तु मधुर  
एव । जले माधुर्यं किं मानमिति चेत् ! हरितक्यादिमक्षणस्य जलरसव्यञ्जक-  
त्वात् ॥ मरीचमर्चिकाशुष्ठादीनामङ्गुल्यादिस्पर्शाऽनन्तरमङ्गुल्यादिना नेत्रनासि-  
कादौ स्पृष्टे सति तत्र तिक्तरसो भासते, तथा च तिक्तस्य न केवलरसनाग्राह्य-  
त्वमिति चेन्न । तत्र तिक्तरसो नाऽनुभूयते, किन्तु ज्वलनमनुभूयते, तच्च दाह  
एव, तिक्ते पदार्थे तैजसभागोऽधिक इति फलबलात्कल्पनीयमिति ॥

मूले—घ्राणग्राह्येति । गन्धो लक्ष्यः । घ्राणेन्द्रियजन्यप्रत्यक्षविषयत्वे सति  
गुणत्वं लक्षणम् । गुणपदानुपादाने गन्धत्वेऽतिव्याप्तिः । रूपादावतिव्याप्तिवार-  
णाय—घ्राणग्राह्येति । परमाणुगन्धेऽव्याप्तिवारणाय—‘घ्राणेन्द्रियग्राह्यतावच्छेदक-  
गुणत्वव्याप्यजातिमत्त्वं वक्तव्यम् । गन्धत्वजातिः प्रत्यक्षसिद्धा । ननु सुरभ्यसुर-  
भ्यवयवाऽऽरब्धे द्रव्ये चित्रगन्धोऽङ्गीकार्य इति चेन्न । घ्राणस्य गन्धाश्रयग्रहणे  
सामर्थ्याभावेन तदनावश्यकत्वात् । पृथिवीमात्रेति । ‘पृथिवीसत्त्वे गन्धसत्त्वं’  
‘पृथिवीभिन्ने च गन्धाऽभावसत्त्वं’मित्यन्वयव्यतिरेकाभ्यां पृथिव्यामेव गन्धः ।  
जलादौ पृथिवीसम्बन्धाद्गन्धप्रतीतिः । देशान्तरस्थोत्कटगन्धवत्पार्थिवपरमाणुषु  
वाय्वानीतेषु सत्सु पृथिवीसम्बन्धादेव वायौ गन्धप्रतीतिरित्यपि बोध्यम् ।

रूपादिचतुष्टयं पृथिव्यां पाकजमनित्यं च । अन्यत्राऽपाक-  
नित्यमनित्यं च । नित्यगतं नित्यम् अनित्यगतमनित्यम् ।

\* दीपिका \*

स्पर्शं लक्षयति-त्वगिति । स्पर्शत्वेऽतिव्याप्तिवारणाय-गुणपदम् । संयोग-  
दावतिव्याप्तिवारणाय—मात्रपदम् ।

पाकजमिति । पाकः = तेजःसंयोगः, तेन पूर्वरूपं नश्यति रूपान्तरमुत्पद्यते

\* किरणावली \*

मूले-त्वगिन्द्रियेति । स्पर्शो लक्ष्यः । मात्रपददानेन 'त्वगितरेन्द्रियजन्य-  
प्रत्यक्षाऽविषयत्वे सति त्वगिन्द्रियजन्यप्रत्यक्षविषयत्वे च सति गुणत्वमिति लक्ष-  
णम् । स्पर्शत्वेऽतिव्याप्तिवारणाय-गुणत्वम् । सङ्ख्यादिसामान्यगुणेऽतिव्याप्ति-  
वारणाय-त्वगितरेन्द्रियजन्यप्रत्यक्षाऽविषयत्वे सतीति । सङ्ख्यादीनां चक्षुषाऽपि  
ग्राह्यत्वात् तद्वारणम् । अतीन्द्रिये गुरुत्वादावतिव्याप्तिवारणाय-त्वगिन्द्रियजन्य-  
प्रत्यक्षविषयत्वे सतीति । परमाणुस्पर्शेऽव्याप्तिवारणाय-त्वगिन्द्रियमात्रग्राह्यताक-  
च्छेदक-गुणत्वव्याप्यजातिमत्त्वं बोध्यम् । स्पर्शत्वजातिः प्रत्यक्षसिद्धा । स च-  
स्पर्शः शीतः उष्णः, अनुष्णाशीतश्चेति भेदात् त्रेधा । अनुष्णाशीतेति । पाकजो-  
ऽनुष्णाशीतः स्पर्शः पृथिव्याम्, तत्र विजातीयतेजःसंयोगात्मकपाकवशात् स्पर्श-  
दिपरिवर्तनसंभवात् वायौ तु पाकाऽयोगादनुष्णाशीतोऽपाकजः स्पर्शः ।

मूले रूपादिचतुष्टयमिति । सप्तविधं रूपं-षड्विधोरसो-द्विविधो गन्धः-  
पाकजोऽनुष्णाशीतस्पर्शश्चेति-चतुष्टयं पृथिव्यां-नित्याऽनित्योभयविधायां पाक-  
जमनित्यं चेत्यर्थः । अन्यत्र=जले । गन्धाऽभावाद् रूपादित्रयं-रूपं रसः स्पर्श-  
श्चेतित्रयं पाकजमेव, किन्तु तत् त्रयं जलपरमाणुषु नित्यं जलद्वयगुणादौ त्व-  
माणुषु नित्यौ तेजोद्वयगुणादावनित्यौ । एवं वायौ गन्धरसरूपाऽभावाद्  
स्पर्शोऽपाकजः, वायुपरमाणुषु नित्यौ वायुद्वयगुणादावनित्य इति । नित्यत्वादिकं  
पूर्वबद्बोध्यम् । नित्यगतमित्यस्य—जलादिपरमाणुगतमित्यर्थः, अनित्यगतमि-  
त्यस्य—द्वयगुणादिगतमित्यर्थः । दीपिकायां—पाक इति । पूर्वरूपसादिपरि-



\* दीपिका \*

इत्यर्थः । अत्र परमाणुष्वेव पाको न द्व्यणुकादौ । आमपाकनिक्षिप्ते घटे परमाणुषु रूपान्तरोत्पत्तौ श्यामघटनाशे पुनर्द्व्यणुकादिक्रमेण रक्तघटोत्पत्तिः । तत्र परमाणवः

\* किरणावली \*

तिज्जनको विजातीयस्तेजःसंयोगः पाकः, तेन पूर्वं रूपरसादिकं नश्यति रूपरसाद्यन्तरं चोत्पद्यते इत्यर्थः । अत्रेति । पृथिव्यामित्यर्थः । वैशेषिकाणां मते परमाणुष्वेव पाकः । एवकारव्यवच्छेद्यं स्फुटयति—न द्व्यणुकादाविति । तन्मतसमन्वयं दर्शयति—आमपाकेऽयादिना । आमः—अपक्वः, पाके निक्षिप्तश्च यो घटस्तस्मिन्नित्यर्थः । श्यामघटनाशे सति तत्परमाणुषु रक्तादिरूपान्तरोत्पत्तौ सत्यां पुनरुत्पत्तिरितिसमुदितार्थः । वैशेषिकाणामयमयमाशयः—‘वहिसंयोगेनाऽवयविषु स्वतन्त्रेषु परमाणुषु पाकः पुनश्च पक्वपरमाणुसंयोगाद् द्व्यणुकादिक्रमेण महावयविघटाद्युत्पत्तिरिति । अत्र द्व्यणुकादिविनाशमारभ्य कतिभिः क्षणैः पुनरुत्पत्त्या रूपादिमद्भवतीति ज्ञानार्थं क्षणप्रक्रिया प्रदर्श्यते । विभागजविभागाऽनङ्गीकारे नव क्षणा भवन्तीति । यथा—‘वहिसंयोगात्परमाणौ कर्म, ततः परमाण्वन्तरेणविभागः, तत आरम्भकसंयोगनाशः, ततो द्व्यणुकनाशः-१ । ततः परमाणौ श्यामादिनाशः-२ । ततो रक्ताद्युत्पत्तिः-३ । ततो द्व्यण्वारम्भानुगुणक्रिया-४ । ततो विभागः-५ । ततः पूर्वसंयोग-नाशः-६ । तत आरम्भकसंयोगः ७ । ततो द्व्यणुकोत्पत्तिः-८ । ततो रक्ताद्युत्पत्तिः-९ । ततः क्रमेण घट इति ॥ विभागजविभागाङ्गीकारे तु दशक्षण एकादशक्षणाश्च भवन्तीति ॥ तत्रेति । तत्र-परमाणुरूपे इत्यर्थः । परमाणुः समवायिकारणम्, परमाणुतेजसोः संयोगोऽसमवायिकारणम्, भोक्तृपुरुषादिगतादृष्टादिकं निमित्तम् । अदृष्टं=घटेन जलाहरणद्वारा जलप्रयोज्यतृप्तिसम्पादकं पुण्यम् ॥ ऋणुकादिरूपे-इति । द्व्यणुकस्य रूपे द्व्यणुकं समवायिकारणम्, कारणस्य-परमाणोः रूपमसमवायिकारणम् । अदृष्टादिकं निमित्तम् । पोलवः=परमाणवः, तत्र पाकवादिनो वैशेषिकाः-वदन्तीति शेषः, “षोडशपदार्थानां सप्तस्वन्तर्भावेण सप्तविशेषपदार्थप्रतिपादककाणादसूत्रं तद्भाष्यमन्यं चैतदर्थप्रतिपादकमभिधीयते विदन्ति” वा-वैशेषिकाः, ‘कतृक्यादी’-

\* दोषिका \*

समवायिकारणम्, तेजःसंयोगोऽसमवायिकारणम्, अदृष्टादिकं निमित्तकारणम्  
द्वयणुकादिरूपे कारणरूपमसमवायिकारणमिति पीलुपाकवादिनो वैशेषिकाः । पूर्व

\* किरणावली \*

त्यादिपदग्राह्यत्वाद्दृक् । नैयायिकानामाशयं दर्शयति—पूर्वघटनाश—मित्यादिना—तेजसा परमाणूनामभिघातसंयोगेऽपि तस्य नियमत आरम्भकसंयोगविनाशकक्रियाजनकत्वे मानाऽभावान्नाऽवयविविनाशः, अतो गुणपद-घटादिपरमाण्वन्तेषु सर्वत्रैकदैव पाक इति । पीठरं=अवयवाऽवष्टब्धोऽवयवी नैयायिकाः—न्यायो युक्तिः—प्रमाणैरर्थपरीक्षणमिति यावत्, तत्प्रतिपादकोऽप्युपचारान्न्यायस्तमधीयन्ते विदन्ति वेत्यर्थं ठक् 'क्रतूक्थादी'त्यादिपदग्राह्यत्वात् 'नख्ये'त्यैच्, ॥ विजातीयतेजःसंयोगरूपः पाको रूपजनको विजातीयः, रसजनको विजातीयः, गन्धजनकोऽपि विजातीयः, स्पर्शजनकोऽपि विजातीयः, परमाणुषु विभिन्नतेजः-संयोगात् विभिन्ना गुणा उत्पद्यन्ते इति भावः । उद्भूतत्वमिति । प्रत्यक्षत्वप्रयोजको धर्मः—इत्यर्थः—रूपादिगता जातिरित्यपि केचित् । न च शुक्लत्वादिना साङ्कर्यम्, गुणसाङ्कर्यं न बाधकमिति नवीनाऽभिप्रायेणाऽप्रनिर्वाहात्, अन्नं भट्टस्यापीदमेव मतम् । तदभावः=उद्भूतत्वाभाव इत्यर्थः ॥ अत्रेदं बोध्यम्—उद्भूतत्वेऽनुद्भूतत्वे च बहुमतानि । नवीनैरन्नं भट्टैश्च—उद्भूतत्वं जातिस्त्रसरेष्वादिगतरूपादिप्रत्यक्षप्रयोजिका त्रसरेष्वादिगतरूपादिनिष्ठा, अनुद्भूतत्वं तूद्भूतत्वाभावः, स च परमाणुद्वयणुकादिगतरूपादिनिष्ठ इति—स्वीक्रियते । कैश्चित्तु—परमाणुद्वयणुकानां शुक्लादिगतं शुक्लत्वादिव्याप्यं नानाऽनुद्भूतत्वं तत्तद्रूपाणां प्रत्यक्षाऽभावप्रयोजको धर्मविशेषः—उपाधिरिति यावत्, तादृशाऽनुद्भूतत्वाभाव-एवोद्भूतत्वम्, तच्च त्रसरेष्वादिगतरूपसंयोगादिगुणनिष्ठं प्रत्यक्षत्वप्रयोजकं सप्तमपदार्थरूपमिति—स्वीक्रियते । अन्यैस्तु—'परमाणुपृथिव्यामुद्भूतरूपसम्बन्धस्तूभयं घटरूपं परमाणुरूपं चाऽऽदाय वर्तते' इत्यत्र परमाणुरूपेऽप्युद्भूतत्वमङ्गीक्रियते, तदभिप्रायेण—उद्भूतत्वं नाम—उत्पत्तिमत्त्वमित्यायाति । मुक्तावलीकारैः उद्भूतत्वं कश्चित्परमाणुरूपादावङ्गीकृतं



एकत्वादिव्यवहारहेतुः संख्या सा नवद्रव्यवृत्तिः । एकत्वादि-  
परार्थपर्यन्ता । एकत्वं नित्यमनित्यं च । नित्यगतं नित्यम् । अनि-  
त्यगतमनित्यम् । द्वित्वादिकं तु सर्वत्रानित्यमेव ।

\* दीपिका \*

घटनाशं विनैव अवयविनि अवयवेषु परमाणुपर्यन्तेषु च युगपद्रूपान्तरोत्पत्तिरिति  
पिठरपाकवादिनो नैयायिकाः । अत एव पार्थिवपरमाणुषु रूपादिकमनित्यमित्यर्थः ।  
अन्यत्रेति । जलादावित्यर्थः । नित्यगतमिति । परमाणुगतमित्यर्थः । अनित्य-  
गतमिति । द्व्यणुकादिनिष्ठमित्यर्थः । रूपादिचतुष्टयम् उद्भूतं प्रत्यक्षम् । अनु-

\* किरणावली \*

क्वचिच्च नहि । अन्नंभट्टै—त्रसरेणुगतरूपादावेवाऽङ्गीकृतम् । नीलकण्ठैः—क्वचि-  
दनुद्भूतत्वाभाव रूपं क्वचिच्च जातिरूपमिति । अतः सुज्ञैर्यथापेक्षं यथायोगमास्थे-  
यं तदिति । वस्तुतस्तु 'यद्यत्र प्रत्यक्षत्वप्रयोजकसन्निकर्षवत्ता स्यात्तद्धुपलभ्येते'-  
त्यापादनयोग्यता एव उद्भूतत्वं बोध्यम्, तदभावोऽनुद्भूतत्वमिति ध्येयम् ।

मूले एकत्वादीति । संख्या-लक्ष्या । 'एकत्व'मित्यादिर्यो व्यवहारः—  
'एकोद्वा'वित्याकारकस्तस्याऽसाधारणहेतुत्वं सङ्ख्यात्वमिति लक्षणार्थः । घटादि-  
वारणाय-एकत्वादीति । कालादिवारणाय-असाधारणेति । संख्यात्वं—जातिः,  
एकत्वत्वादिकमपि—जातिः सा च प्रत्यक्षसिद्धा ॥ परार्थेति । 'एकं दश शतं  
चैव सहस्रमयुतं तथा । लक्षं च नियुतं चैव कोटिरर्बुदमेव च ॥ वृन्दं खर्वो  
निखर्वश्च शङ्खः पद्मश्च सागरः । अन्त्यं मध्यं परार्थं च दशवृद्धया यथाक्रमम् ।  
अयुतं=दशसहस्रम् । नियुतं=दशलक्षकम् । अर्बुदं=दशकोटिः, वृन्दं=शतकोटिः,  
ततो=दशगुणं खर्वः, एवमग्रेऽपि दशवृद्धयैव बोध्यम् । लोके'त्वर्बुद'पदेन—  
शतकोटिर्गृह्यते तच्छास्त्रविरुद्धम् ॥ द्वित्वादयः परार्थान्ता व्यासज्यवृत्तिसङ्ख्या  
अपेक्षाबुद्धिजन्याः । बहुत्वमपि सङ्ख्यैव । नित्याऽनित्यादिभेदेन एकत्वस्य द्वैवि-  
ध्यमाह—एकत्वमिति । नित्यगतमिति । परमाणुगतमित्यर्थः ॥ एकत्वनाशं  
प्रति आश्रयनाशस्य हेतुत्वेन परमाणुनाशाऽसंभवेन तद्गतैकत्वस्यापि न नाश  
इति भावः ॥ अनित्यगतमिति । कार्यगतमित्यर्थः । द्व्यणुकादीनां नाशात् तद्ग-

मानव्यवहाराऽसाधारणं कारणं परिमाणम् । नवद्रव्यवृत्ति-  
तच्चतुर्विधम्-अणु, महत्, दीर्घं, ह्रस्वं, चेति ।

\* दीपिका \*

द्रुतमप्रत्यक्षम् । उद्भूतत्वं प्रत्यक्षत्वप्रयोजको धर्मः । तदभावोऽनुद्भूतत्वम् ।  
संख्या लक्षयति-एकेति । परिमाणं लक्षयति—मानेति । परिमाणं विभजते-  
तच्चेति । भावप्रधानो निर्देशः, अणुत्वं, महत्त्वं, दीर्घत्वं ह्रस्वत्वं चेत्यर्थः ।

\* किरणावली \*

तैकत्वस्य नाश इत्यर्थः । द्वित्वादिकं त्विति । द्वित्वं प्रति समवायिकारणगतमे-  
कत्वम् असमवायिकारणम् । 'अयमेकोऽयमेक' इत्याकारकाऽपेक्षाबुद्धिर्निमित्त-  
कारणम् । अपेक्षाबुद्धेर्नाशाद् द्वित्वनाश इति बोध्यम् । सर्वत्रेति । नित्याऽनि-  
त्यद्रव्ययोरित्यर्थः ।

मूले—मानव्यवहारेति । परिमाणं लक्ष्यम् । मानं-परिमितिस्तस्या य 'इदं  
महदिदमधि'त्यादिव्यवहारस्तस्याऽसाधारणकारणं परिमाणमिति लक्षणार्थः । दण्ड-  
दिवारणाय-मानेति । कालादिवारणाय-असाधारणेति । कारणपदानुपादाने 'मान-  
व्यवहारे'तिशब्देऽपि शब्दत्वधर्मस्याऽतिव्याप्तिस्तद्वारणाय-कारणमिति । परिमाण-  
त्वजातिः प्रत्यक्षसिद्धा । अणुत्वमिति । नन्वणुत्वमेव-ह्रस्वत्वमस्तु, महत्त्वमेव च  
दीर्घत्वमस्तु, कुतश्चातुर्विध्यमिति चेन्न । तदवधिकाऽणुतया प्रतीयमानेऽपि तदव-  
धिकह्रस्वत्वाऽव्यवहारात्,—तदवधिकमहत्त्ववत्तया प्रतीयमानेऽपि तदवधिकादी-  
र्घत्वाऽव्यवहाराच्च,—ह्रस्वत्वदीर्घत्वयोरतिरिक्तपरिमाणतया चातुर्विध्यसम्भवात् ॥  
तत्परिमाणम् अनित्ये द्रव्येऽनित्यम्, नित्ये द्रव्ये नित्यम् । अनित्यं तु-संख्या-  
जन्यं, परिमाणजन्यं, प्रचयजन्यं चेति त्रिधा । द्वयणुके त्रसरेणौ च सङ्ख्याज-  
न्यम् । द्वयणुकस्य त्रसरेणोश्च परिमाणं प्रति क्रमशः परमाणुपरिमाणं द्वयणुक-  
परिमाणं वा न कारणम्, परिमाणस्य—'स्वसमानजातीय-स्वोत्कृष्टपरिमाणजन-  
कत्व'नियमात्, द्वयणुकस्याऽणुपरिमाणं तु परमाणुपरिमाणाऽपेक्षया नोत्कृष्टम्,  
त्रसरेणुपरिमाणं तु न सजातीयम्, अतः परमाणुगतद्वित्वसंख्या द्वयणुकपरिमा-  
णस्य, द्वयणुकगतत्रित्वसङ्ख्या त्रसरेणुपरिमाणस्याऽसमवायिकारणमिति भावः ।  
उत्कृष्टत्वं च—महदपेक्षया महत्तरत्वम्, अप्वपेक्षयाऽणुतरत्वमिति । त्रसरेण-



पृथग्व्यवहारासाधारणं कारणं पृथक्त्वम् । सर्वद्रव्यवृत्तिः ॥  
संयुक्तव्यवहारहेतुः संयोगः । सर्वद्रव्यवृत्तिः ॥

❁ दीपिका ❁

पृथक्त्वं लक्षयति-पृथगिति । 'इदमस्मात् पृथक्' इति व्यवहारकारणमित्यर्थः ।  
संयोगं लक्षयति-संयुक्तेति । 'इमौ संयुक्तौ' इति व्यवहारहेतुरित्यर्थः ।  
संख्यादिलक्षणेपु सर्वत्र दिक्कालादावतिव्याप्तिवारणाय-असाधारणेति देयम् ।  
संयोगो द्विविधः-कर्मजः, संयोगजश्च । आद्यो हस्तक्रियया हस्तपुस्तकसंयोगः ।

❁ किरणावली ❁

परिमाणं तु चतस्रेणुपरिमाणस्याऽसमवायिकारणं भवति, एवं घटपरिमाणं कपाल-  
परिमाणजन्यम् ॥ शिथिलीभूतः संयोगः प्रचयस्तज्जन्यं परिमाणं तूलकादौ  
बोध्यम् ॥ परिमाणमाश्रयनाशात् नश्यति ॥

मूले-पृथग्व्यवहारेति । पृथक्त्वं-लक्ष्यम् । 'इदमस्मात्पृथगिति' यो  
व्यवहारस्तस्याऽसाधारणं कारणमिति लक्षणार्थः । दण्डादिवारणाय-पृथगित्यादि ।  
कालादिवारणाय-असाधारणेति । पृथग्व्यवहारत्ववारणाय-कारणमिति । पृथक्-  
त्वजातिः प्रत्यक्षसिद्धा । एकपृथक्त्व-द्विपृथक्त्वस्याऽनेकविधत्वम् । तत्रैकपृ-  
थक्त्वं नित्यगतं नित्यम्, अनित्यगतमनित्यम् । द्विपृथक्त्वादिकं सर्वत्राऽनित्यमेव,  
अस्य चाऽऽश्रयद्वितीयक्षणे उत्पत्तिराश्रयनाशाच्च नाश इति ॥ ननु 'अयमस्मात्पृथ-  
गिति'त्यादिप्रतीतिः अन्योन्यभावमेवावगाहते तत् कथं पृथक्त्वं गुणान्तरमिति चेन्न ।  
'घटः पटो न'ेत्यन्योन्याभावसाधकप्रतीतितो 'घटः पटात्पृथगिति' प्रतीतेर्विलक्षण-  
त्वात् । किञ्च-पृथक्त्वस्यान्योन्याभावस्वरूपत्वे 'घटात् पृथक्' इतिवत् 'घटो न  
पट'-इत्यत्रापि पञ्चमीविभक्त्यापत्तेः, 'घटो न घटरूपमिति'वत्-घटात् पृथक्  
घटरूपमित्यपिप्रतीत्यापत्तेः ।

मूले संयुक्तेति । संयोगो लक्ष्यः । 'इमौ संयुक्ताविति' यो व्यवहारस्तस्या-  
ऽसाधारणहेतुत्वमिति लक्षणार्थः । दण्डादिवारणाय-संयुक्तव्यवहारेति । काला-  
दिवारणाय-असाधारणेति । तादृशव्यवहारत्ववारणाय कारणमिति । संयोगत्व-जातिः-  
प्रत्यक्षसिद्धा ॥ दीपिकायां-सङ्ख्यादिलक्षणेऽपि । कर्मज इति । सोऽपि द्विविधः-

## संयोगनाशको गुणो विभागः । सर्वद्रव्यवृत्तिः ।

\* दीपिका \*

द्वितीयो-हस्तपुस्तकसंयोगात् कायपुस्तकसंयोगः । अव्याप्यवृत्तिः संयोगः । स्वान्ताभावसमानाधिकरणत्वम् । अव्याप्यवृत्तित्वम् । विभागं लक्षयति-संयोगेति । कालादावतिव्याप्तिवारणाय-गुण इति । रूपादावतिव्याप्तिवारणाय-संयोगनाशक इति । विभागोऽपि द्विविधः-कर्मजो विभागश्च । आद्यो-हस्तक्रियया हस्तपुस्तकविभागः । द्वितीयो-हस्तपुस्तकविभागात्कायपुस्तकविभागः ।

\* किरणावली \*

अन्यतरकर्मज उभयकर्मजश्च । आद्यः-वृक्षविहंगमयोः संयोगः, द्वितीयः मेषयोः संयोगः ॥ अभिघातनोदनभेदात् कर्मजसंयोगोऽपि द्वेधा, तत्र शब्दहेतुः-अभिघातः । शब्दाऽहेतुः-नोदनः । अव्याप्यवृत्तिरिति । यथा भूतले प्रसारितो दण्डो मध्ये मध्येऽसंयुक्तः संयुक्तश्च दृश्यते तत्र 'स्व'-संयोगस्तस्याऽत्यन्ताभावेन सह समानमेकमधिकरणं यस्य तत्त्वम्-अव्याप्यवृत्तित्वमिति । स्वप्रतियोगित्व-स्वसमानाधिकरण्योभयसम्बन्धेनाऽभावविशिष्टत्वमिति तु-निष्कर्षः ॥

मूले-संयोगनाशक इति । विभागो लक्ष्यः । संयोगनाशाऽसाधारणकारणत्वे सति गुणत्वं लक्षणम् । क्रियायाः संयोगनाशकत्वात् तत्राऽतिव्याप्तिवारणाय-गुणत्वम् । ईश्वरेच्छादिवारणाय-असाधारणेति । संयोगस्य प्रतियोगिविधया स्वनाशं प्रति हेतुत्वात् संयोगेऽतिव्याप्तिवारणाय-प्रतियोगित्वसम्बन्धानवच्छिन्ननाशविषयजन्यतानिरूपितजनकतावत्त्वमिति लक्षणमवसेयम् । वस्तुतस्तु-संयोगनाशत्वावच्छिन्नकार्यतानिरूपितसमवायसम्बन्धावच्छिन्नकारणतावत्त्वमिति लक्षणं बोध्यम् । अथवा-विभक्तव्यवहाराऽसाधारणकारणत्वे सति गुणत्वमित्यपि लक्षणम् । कर्मज इति । अयमपि द्वेधा, अन्यतरकर्मजः, उभयकर्मजश्च । आद्यो-वृक्षविहंगमविभागः । द्वितीयो-मेषयोर्विभागः । विभागजश्चेति । अयमपि द्वेधा-कारणमात्रविभागजन्यः, कारणाऽकारणविभागजन्यश्चेति । आद्यः-करशाखाविभागात् कायवृक्षविभागः । द्वितीयो-हस्तवृक्षविभागात् कायवृक्षविभागः । विभागजत्वमिति प्रत्यक्षसिद्धम् । विभागोऽतिव्याप्यवृत्तिबोध्यः ॥



पराऽपर-व्यवहाराऽसाधारणकारणे परत्वाऽपरत्वे । पृथिव्यादिचतुष्टयमनो(१) वृत्तिनो । ते द्विविधे-दिक्कृते कालकृते च । दूरस्थे दिक्कृतं परत्वम् । समोपस्थे दिक्कृतमपत्वरम् । ज्येष्ठे कालकृतं परत्वम् । कनिष्ठे कालकृतमपत्वरम् ।

\* दीपिका \*

परत्वापरत्वयोर्लक्षणमाह-परापरेति । परव्यवहाराऽसाधारणकारणं परत्वम् । अपरव्यवहाराऽसाधारणकारणम् अपरत्वम् इत्यर्थः । परत्वाऽपरत्वे विभजते-ते द्विविधे इति । दिक्कृतयोरुदाहरणमाह-दूरस्थ इति । कालकृते उदाहरति-ज्येष्ठ इति ।

\* किरणावला \*

मूले-परापरव्यवहारेति । 'अयं पर' इतिव्यवहाराऽसाधारणकारणं परत्वम् । 'अयमपर' इति व्यवहाराऽसाधारणकारणमपरत्वम् । परत्वलक्षणे 'पर-व्यवहारे' त्यनुपादानेऽसाधारणकारणत्वमात्रस्यैव लक्षणत्वे दण्डेऽपि 'दण्ड'इत्य-मिधानात्मकाऽसाधारणकारणत्वसत्त्वेनाऽतिव्याप्तिस्तद्वारणाय-परव्यवहारेति । यद्वा-प्रत्यक्षाद्यसाधारणकारणे-इन्द्रियादावतिव्याप्तिरपि बोध्या । 'कारण' पदानु-पादाने परव्यवहारे परव्यवहारत्वस्याऽसाधारणधर्मत्वसत्त्वेन तमादायाऽतिव्याप्तिः स्यात् । कालादिवारणाय-असाधारणमिति । अपरत्वलक्षणेऽपि व्यावृत्तिः पूर्ववत् । परत्वत्वमपरत्वत्वं च जातिः प्रत्यक्षसिद्धा । परत्वाऽपरत्वेऽनित्य एव ॥ पृथिव्या-दिचतुष्टयेति । पृथिवीजलतेजोवायुषु दिक्कृतं कालकृतं च तद् वर्तते, मनसि तु दिक्कृतमात्रं, न तु कालकृतं मनसो नित्यत्वात् । दैशिकपरत्वे विप्रकृष्टत्वविषयि-ण्यपेक्षा-बुद्धिर्निमित्तकारणम्, दैशिकाऽपरत्वे च सन्निकृष्टत्वविषयिण्यपेक्षाबुद्धि-निमित्तकारणम् ॥ तयोरसमवायिकारणं तु दिक्पिण्डसंयोगः ॥ कालिकपरत्वे सूर्यपरिस्पन्दभूयस्त्वज्ञानं निमित्तकारणम् । कालिकाऽपरत्वे सूर्यपरिस्पन्दाऽल्पी-यस्त्वज्ञानं निमित्तकारणम् । कालिकपरत्वाऽपरत्वेऽनित्ये एव । दैशिकपरत्वाऽप-

(१) परमाणूनां मनसश्च नित्यत्वेन तत्र कालकृतपरत्वाऽपरत्वे न समवतः, किन्तु दिक्कृतपरत्वाऽपरत्वे बोध्ये ॥ शरीरावच्छिन्नमनसि परमाणुषु च 'इदमस्मात् पूर्व-इदमस्मात् पश्चिमं' इत्यादिप्रतीतिरिति बोध्यम् ॥

आद्यपतनाऽसमवायिकारणं गुरुत्वं । पृथिवीजलवृत्तिः ॥

(आद्य) स्यन्दनाऽसमवायिकारणं द्रवत्वम् । पृथिवीजलते-  
जोवृत्तिः । तद् द्विविधम्-सांसिद्धिकं नैमित्तिकं चेति । सांसिद्धिकं  
जले । नैमित्तिकं पृथिवीतेजसोः । पृथिव्यां घृतादावग्निसंयोगजं  
द्रवत्वम् । तेजसि सुवर्णादौ ।

\* दीपिका \*

गुरुत्वं लक्षयति-आद्येति । द्वितीयादिपतनस्य वेगासमवायिकारणत्वाद्भेदेऽति-  
व्याप्तिवारणाय-आद्येति ।

द्रवत्वं लक्षयति (आद्य)-स्यन्दनेति । स्यन्दनं प्रसवणम् । तेजःसंयोगजनैमि-

\* किरणावली \*

रत्वे तु नित्याऽनित्यसाधारणे । कालिकपरत्वाऽपरत्वयोरसमवायिकारणं काल-  
पिण्डसंयोगः ॥ उभयविधयोः परत्वाऽपरत्वयोरपेक्षाबुद्धिनाशान्नाशो भवतीति ॥

मूले-आद्यपतनेति । गुरुत्वं लक्ष्यम् । शेषं लक्षणम् । द्वितीयादिपतनक्रियां  
प्रति वेगोऽसमवायिकारणं भवतीति वेगवारणाय-आद्येति । अत्राऽऽद्यत्वं नाम—  
स्वसमानाधिकरणपतनप्रतियोगिकध्वंसाऽसमानकालीनत्वम् । द्वितीयादिपतनानां  
प्राथमिकपतनध्वंससमानकालीनत्वान्नाऽऽद्यत्वमिति । आम्रादिपतनक्रियायां बहुशो  
दण्डादीनां निमित्तत्वाद् दण्डादिवारणाय-असमवायीति । घटरूपं प्रति कपाल-  
रूपादेरसमवायिकारणत्वेन कपालादिरूपवारणाय-पतनेति । गुरुत्वं अतीन्द्रियम्,  
तस्याऽनुमानेन सिद्धिः—यथा संयोगाऽसमवधानकालीना पतनक्रिया-गुणाऽस-  
मवायिकारिणः,—क्रियात्वात्,—संयोगजन्यक्रियावत् । अत्र यो गुणस्तत्—  
गुरुत्वम् ॥ पतनाऽसमवायिकारणतावच्छेदकतया गुरुत्वत्वजातिः सिद्ध्यति,—  
यथा-पतनाऽसमवायिकारणता-किञ्चिद्भावाच्छिन्ना,—कारणतात्वात् । अत्र किञ्चि-  
द्धर्म एव गुरुत्वत्वजातिः । अनित्ये पृथिवीजलेऽनित्यं,—नित्ये पृथिवीजले च  
नित्यं,—गुरुत्वमिति ॥

मूले आद्यस्यन्दनेति । द्रवत्वं लक्ष्यम् । शेषं लक्षणम् । स्यन्दनं-प्रसवणरूपा  
क्रिया । द्वितीयस्यन्दनं प्रति कारणीभूते वेगेऽतिव्याप्तिवारणाय-आद्येति । आद्य-  
त्वं पूर्ववत् । कपालरूपादिवारणाय-स्यन्दनेति । दण्डादिवारणाय-असमवायीति ।



चूर्णादिपिण्डीभावहेतुर्गुणः स्नेहः । जलमात्रवृत्तिः ।

श्रोत्रग्राह्यो गुणः शब्दः । आकाशमात्रवृत्तिः । स द्विविधः—  
ध्वन्यात्मको वर्णात्मकश्चेति । तत्र ध्वन्यात्मको भेर्यादौ । वर्णा-  
त्मकः संस्कृतभाषादिरूपः ॥

❁ दीपिका ❁

तिकम्, तद्विज्ञं सांसिद्धिकम् । पृथिव्यां नैमित्तिकमुदाहरति-घृतादाविति । तेजसि  
तदाह-सुवर्णादाविति ।

स्नेहं लक्षयति—चूर्णेति । कालादावतिव्याप्तिवारणाय-गुण इति । रूपादावति-  
व्याप्तिवारणाय—चूर्णादिपिण्डीभावेति ।

शब्दं लक्षयति—श्रोत्रेति । शब्दत्वेऽतिव्याप्तिवारणाय-गुण इति । रूपादाव-  
तिव्याप्तिवारणाय—श्रोत्रेति । शब्दस्त्रिविधः संयोगजो, विभागजः, शब्दजश्चेति ।  
तत्र आद्यो-भेरीदण्डसंयोगजन्यः । द्वितीयो-वंशे पाटयमाने दलद्वयविभागजन्य-

❁ किरणावली ❁

द्रवत्वत्वजातिः प्रत्यक्षसिद्धा जलपरमाणौ द्रवत्वं नित्यम्, अन्यत्र—पृथिवीतेजः  
परमाण्वादौ जलद्रवणकादौ च द्रवत्वमनित्यमिति ।

मूले चूर्णादीति । स्नेहो लक्ष्यः । चूर्णादिपिण्डीभावाऽसाधारणनिमित्तहे-  
तुत्वे सति गुणत्वमिति लक्षणम् । पिण्डीभावो नाम—चूर्णादिघोरणाऽऽकर्षणा-  
दिसम्पादकः संयोगः, तत्र स्नेहस्यैवाऽसाधारणकारणत्वम् । लोष्टादिपिण्डीभाव-  
हेतुभूताऽग्निसंयोगे व्यभिचारवारणाय-चूर्णमिति पिष्टादिपरम् । स्नेहः प्रत्यक्षसिद्धः  
स्नेहत्वं जातिः । घृते तैलादौ च जलस्यैव स्नेहः । नित्यजले नित्योऽनित्यजले-  
ऽनित्यः स्नेहः ॥

मूले—श्रोत्रेन्द्रियेति । श्रोत्रेन्द्रियजन्यप्रत्यक्षविषयत्वे सति गुणत्वमिति  
लक्षणम् । शब्दत्वं जातिः प्रत्यक्षसिद्धा । शब्दः सर्वोऽप्यनित्योऽव्याप्यवृत्तिश्च,  
गगने यत्किञ्चिद्भेर्याद्यवच्छेदेन शब्द उत्पद्यते,—तदाऽन्यदेशावच्छेदेन तदभा-  
वस्यापि तत्र सत्त्वात् ॥ दीपिकायां—भेरीदण्डसंयोगजन्य इति । भेरीदण्डसं-  
योगजन्ये शब्दे भेर्याकाशसंयोगोऽसमवायिकारणम्, भेरीदण्डसंयोगो निमित्त-  
कारणम् । 'चटपटा'शब्दे वंशदलाकाशविभागोऽसमवायिकारणम्, वंशदलद्वय-

सर्वव्यवहारहेतुगुणो बुद्धिर्ज्ञानम् । सा द्विविधा-स्मृतिरनु-  
भवश्च ॥

संस्कारमात्रजन्यं ज्ञानं स्मृतिः ॥

\* दीपिका \*

षट्चटाशब्दः । भेर्यादिदेशमारभ्य श्रोत्रपर्यन्तद्वितीयादिशब्दाः शब्दजाः ।

बुद्धेर्लक्षणमाण-सर्वेति । कालादावतिव्याप्तिवारणाय-गुण इति । रूपादावति-  
व्याप्तिवारणाय-सर्वव्यवहार इति । 'जानामी'त्यनुव्यवसायगम्यज्ञानत्वं लक्षणमि-  
त्यर्थः । बुद्धिं विभजते सेति ।

स्मृतेर्लक्षणमाह-संस्कारेति । भावनाख्यः संस्कारः । संस्कारध्वंसेऽतिव्या-

\* विरणावली \*

विभागो निमित्तम् । शब्दजन्यशब्दे पूर्वपूर्वशब्दोऽसमवायिकारणम्, पवनादिकं  
तु निमित्तम् ॥ ध्वन्यात्मकशब्दवत् वर्णात्मकशब्दस्यापि त्रैविध्यं, यथा—  
वायुकण्ठसंयोगेन जायमानः प्रथमः । ओष्ठद्वयविभागेन जायमानो द्वितीयः ।  
शब्दाच्छब्दान्तरस्तृतीयः । आकाशः शब्दमात्रे समवायिकारणम्, कण्ठाकाशसंयोगः  
ओष्ठाकाशविभागादि चाऽसमवायिकारणम् ॥ शब्दोत्पत्तिदेशमारभ्य श्रोत्रदेशं  
पर्यन्तं 'वीचीतरङ्गन्यायेन' 'कदम्बमुकुल'न्यायेन वा निमित्तपवनेन शब्दधारा  
जायन्ते इति । तत्र पूर्वपूर्वशब्दः उत्तरोत्तरशब्दे कारणमित्याशयः ॥

मूले—सर्वव्यवहारेति । बुद्धिर्लक्ष्या । व्यवहारः—शब्दप्रयोगः । 'सर्व-  
व्यवहाराऽसाधारणहेतुत्वे सति गुणत्वं लक्षणम् । ईश्वरेच्छादिवारणाय-असा-  
धारणेति ॥ दीपिकायां लाघवाल्लक्षणान्तरमाह—जानामीति । ज्ञानत्वजातिमत्त्व-  
मित्यर्थः । 'बुद्धि'रित्युक्त्वा 'ज्ञानमि'त्यभिधानं तु साङ्ख्यमतनिराकरणाय,  
अन्यथा बुद्धिशब्देन साङ्ख्यमताऽभिमता प्रकृतेः प्रथमपरिणामिनी बुद्धिः कथं  
न गृहीतव्येति शिष्याणामाशंका स्यादिति ध्येयम् ॥ ज्ञानत्वं,—स्मृतित्वं,—  
अनुभवत्वं, चेति—जातयोऽनुभवसिद्धाः ।

मूले—संस्कारमात्रजन्येति—'संस्कारमात्रजन्यत्वे सति ज्ञानत्वं'—  
स्मृतेर्लक्षणम् । प्रतियोगितासम्बन्धेन ध्वंसं प्रति तादात्म्येन प्रतियोगिनः कारण-  
त्वात्—संस्कारजन्ये संस्कारध्वंसेऽतिव्याप्तिवारणाय—ज्ञानपदमित्याह—संस्कारेति ।



तद्विभक्तं ज्ञानमनुभवः । स द्विविधः—‘यथार्थोऽयथार्थश्चे’ति ।

(१) तद्वति तत्प्रकारकोऽनुभवो यथार्थः । यथा ‘अयं घट’ इति ज्ञानम् । सैव प्रमेत्युच्यते ॥

\* दीपिका \*

सिवारणाय—ज्ञानमिति घटादिप्रत्यक्षेऽतिव्याप्तिवारणाय—संस्कारजन्यमिति । प्रत्यभिज्ञायामतिव्याप्तिवारणाय मात्रेति ।

अनुभवं लक्षयति-तद्विभक्तमिति । स्मृत्यभिन्नं ज्ञानमनुभव इत्यर्थः । अनुभवं विभजते-सद्विविध इति ।

यथार्थानुभवं लक्षयति तद्वतीति । ननु ‘घटे घटत्वम्’ इति प्रमायामव्याप्तिः,

\* किरणावली \*

ज्ञानत्वमात्रस्य लक्षणत्वे दोषमाह—घटादीति । ‘मात्र’पदाऽनुपादाने प्रत्यभिज्ञायामतिव्याप्तिः, पुरोवर्तिनि पूर्वदृष्टस्याऽभेदावगाहिज्ञानं प्रत्यभिज्ञा—यथा—‘सोऽयं देवदत्त’ इति । इयं हि—संस्कारेन्द्रियसन्निकर्षाभ्यामुत्पद्यते, तत्र तत्ताऽंशे संस्कारो हेतुः, इदन्त्वांशे इन्द्रियाऽर्थसन्निकर्षो हेतुः । ‘मात्र’पदोपादाने तु तद्वारणमिति भावः ॥

मूले—तद्विभक्तमिति । स्मृतित्वावच्छिन्नमिदमेतत्वे सति ज्ञानत्वमिति लक्षणार्थः । घटादावतिव्याप्तिवारणाय ज्ञानत्वम् । स्मृतावतिव्याप्तिवारणाय-स्मृतित्वावच्छिन्नमिदमेतत्त्वमिति ॥ यथार्थः=प्रमा ॥ अयथार्थः=अप्रमा ॥

मूले तद्वतीति । ‘यथार्थ’—इति लक्ष्यनिर्देशः । घटत्वादिति घटादौ घट-

(१) अत्र तद्विभक्तविशेष्यतायाः तन्निष्ठप्रकारतायाश्च निरूपकत्वसम्बन्धेन अनुभवे बन्धयः, न तु परस्परं प्रकारताविशेष्यतयोः, तथा च तद्विभक्तविशेष्यतानिरूपकत्वे सति तन्निष्ठप्रकारतानिरूपकत्वे च सति अनुभवत्वम् इति लक्षणं बोध्यम् ॥ रजते ‘इदं रजत’-मितिज्ञाने—रजतं विशेष्यम्, रजतत्वं विशेषणं प्रकारः, रजतत्ववद्रजतनिष्ठविशेष्यतानिरूपकत्वे सति रजतत्वनिष्ठप्रकारतानिरूपकत्वे सति अनुभवत्वं तत्र वर्तते इति तस्य प्रमात्वं बोध्यम् । एतल्लक्षणे विशेष्यत्वप्रकारत्वयोर्निरूपकत्व(साक्षात्) सम्बन्धेनाऽनुभवेऽन्वयो भवति । किन्तु तथा सति रजतरजतयोः—यत्र ‘इमे रजतरज’ इति समूहा-लम्बनं ज्ञानं जातम्, सोऽयमनुभवोऽयथार्थः, तत्र यथार्थानुभवलक्षणस्याऽतिव्याप्तिः,

\* दीपिका \*

घटत्वे घटाभावादिति चेत् । न, 'यत्र यत्सम्बन्धोऽस्ति तत्र तत्सम्बन्धानुभवः'

\* किरणावली \*

त्वादिप्रकारकोऽनुभवः—यथार्थः । 'घट' इति ज्ञाने घटत्वं प्रकारः, घटो विशेष्यः, घटत्वनिष्ठा प्रकारता, घटनिष्ठा विशेष्यता, प्रकारता—विशेष्यते ज्ञाननिरूपिते ज्ञानं तयोर्निरूपकम्, 'तद्वतीत्यत्र सप्तम्यर्थो—विशेष्यता, 'तत्पदेन प्रकारीभूतो धर्मः, 'वत्'पदेन धर्मवान् घटः, सप्तम्यर्थविशेष्यताया निरूपकत्वसम्बन्धेन अनुभवेऽन्वयः, धर्मनिष्ठप्रकारताया अपि निरूपकत्वसम्बन्धेनाऽनुभवेऽन्वयः, तथा च—'तद्वन्निष्ठविशेष्यतानिरूपकत्वे सति तन्निष्ठप्रकारतानिरूपकत्वे

यद्यथा—'इमे रजतद्रङ्गे' इति ज्ञाने—रजतत्वनिष्ठा प्रकारता रङ्गनिष्ठा च विशेष्यता वर्तते, एवं रङ्गत्वनिष्ठा प्रकारता रजतनिष्ठा विशेष्यता च वर्तते । तादृशप्रकारताद्वयस्य विशेष्यताद्वयस्य च निरूपकानुभवत्वमपि तत्रास्ति । तथा च रजतत्ववद्रङ्गनिष्ठविशेष्यतानिरूपकत्वे सति रजतत्वनिष्ठप्रकारतानिरूपकत्वम्, एवम्—रङ्गत्ववद्रजतनिष्ठविशेष्यतानिरूपकत्वे सति रङ्गत्वनिष्ठप्रकारतानिरूपकत्वं च तत्राऽनुभवे वर्तते इति भवत्यतिव्याप्तिः । तद्वारणाय—विशेष्यताया निरूपितत्वसम्बन्धेन प्रकारतायामन्वयो न त्वनुभवे, अनुभवे तु प्रकारताया एव निरूपकत्वसम्बन्धेन अन्वयः, तथा च 'तद्वन्निष्ठविशेष्यतानिरूपिता या तन्निष्ठप्रकारता तादृशप्रकारतानिरूपकानुभवत्वं यथार्थत्वमिति निष्कर्षः ॥ 'इदं रजत'मित्यत्र रजतत्ववद्रजतनिष्ठविशेष्यतानिरूपिता रजतत्वनिष्ठा प्रकारता वर्तते तत्र लक्षणसमन्वयः । उक्तसमूहालम्बनभ्रमस्य तु रङ्गांशे रजतत्वावगाहित्वेन रजतत्वनिष्ठप्रकारताया रङ्गत्ववद्रङ्गनिष्ठविशेष्यतानिरूपितत्वात् रजतत्ववद्रजतनिष्ठविशेष्यतानिरूपितत्वाऽभावात्, एवं—रजतांशे रङ्गत्वावगाहित्वेन रङ्गत्वनिष्ठप्रकारताया रजतत्ववद्रजतनिष्ठविशेष्यतानिरूपितत्वात् रङ्गत्ववद्रङ्गनिष्ठविशेष्यतानिरूपितत्वाऽभावाच्च, रजतत्ववद्रजतनिष्ठविशेष्यतानिरूपिता रजतत्वप्रकारता न मिलति रङ्गत्ववद्रङ्गनिष्ठविशेष्यतानिरूपिता रङ्गत्वनिष्ठा प्रकारता च न मिलति । अतस्तत्र नाऽतिव्याप्तिरिति ध्येयम् । ययोर्विषयतयोर्निरूप्यनिरूपकभावः तन्निरूपितविषयितयोरेवाऽवच्छेद्याऽवच्छेदकभाव इति सिद्धान्तः । तद्वत्स्व—येन सम्बन्धेन प्रकारो विशेष्ये वास्तविकः स सम्बन्धः प्रकारतावच्छेदकस्तेन तद्वत्त्वं ग्राह्यमित्यपि बोध्यम् ॥



तदभाववति तत्प्रकारकोऽनुभवोऽयथार्थः ॥

\* दीपिका \*

इत्यर्थात् घटत्वेऽपि घटसम्बन्धोऽस्ति इति नाव्याप्तिः । स एवेति । यथार्थानुभव एव शब्दे 'प्रमा' इत्युच्यते इत्यर्थः ।

अयथार्थानुभवं निरूपयति तदभाववतीति । ननु 'इदं संयोगि' इति प्रमायामतिव्याप्तिः, इति चेन्न, यदवच्छेदेन यत्सम्बन्धाभावः, तदवच्छेदेन तत्सम्बन्धज्ञानस्य विवक्षितत्वात् । संयोगाभावावच्छेदेन संयोगज्ञानस्य भ्रमत्वात् संयोगावच्छेदेन संयोगसम्बन्धस्य सत्त्वात् नातिव्याप्तिः ।

\* किरणावली \*

सति अनुभवत्वमिति फलितो लक्षणार्थः ॥ उक्तलक्षणे स्मृतिवारणायाऽनुभवत्वनिवेशः । ननु 'तद्वती'त्यस्य—तदधिकरण—इत्यर्थकतया 'घटे घटत्व'मिति प्रमात्मके ज्ञानेऽव्याप्तिः । घटस्य आधेयतासम्बन्धेन घटत्वेऽन्वयः, अतो घटः प्रकारः, घटत्वं विशेष्यम्, आधेयतासम्बन्धस्य वृत्त्यनियामकतया तेन सम्बन्धेन घटात्मकप्रकारस्याऽधिकरणाऽप्रसिद्धिरित्याशङ्कते—दीपिकायां—ननु 'घटे घटत्व'मिति ॥ उत्तरयति—नेत्यदिना ॥ यत्रेति । 'तद्वति तत्प्रकारकोऽनुभव'इति मूलस्य 'तत्सम्बन्धवति तत्सम्बन्धानुभवो यथार्थ' इत्यर्थो लक्षणयाऽव्याप्तिवारणायाऽनुसरणीयः । तथा च घटत्वस्यापि घटसम्बन्धितया तादृशप्रमायामाधेयतया घटसम्बन्धिघटत्वविशेष्यकत्वावच्छिन्नघटप्रकारकत्वस्य सत्त्वान्नाऽव्याप्तिरिति ध्येयम् ॥ यथार्थानुभव एवेति । 'एव'कारेण यथार्थस्मृतिव्यवच्छेदः । यथार्थज्ञानमात्रस्य प्रमात्वे स्मृतिकारणस्य अनुभवस्य प्रमितकरणत्वप्राप्त्या पञ्चमप्रमाणत्वाऽऽपत्तेरिति तु तत्त्वम् ॥

मूले—तदभाववतीति । 'अयथार्थ' इति लक्ष्यनिर्देशः । यथा—रजतत्वाभाववत्यां शुक्तौ रजतत्वप्रकारकोऽनुभवः—शुक्तौ—'इदं रजत'मिति, स अयथार्थ इत्यर्थः ॥ अत्रापि 'सति'सप्तम्यर्थो विशेष्यता, तस्या अनुभवे निरूपकत्वसम्बन्धेन अन्वयः, 'तत्प्रकारक'इत्यत्र तन्निष्ठप्रकारताया अपि निरूपकत्वसम्बन्धेनाऽनुभवेऽन्वयः, तथा च 'तदभाववन्निष्ठविशेष्यतानिरूपकत्वे सति तन्निष्ठप्रकारतानिरूपकत्वे सति अनुभवत्वमिति पर्यवसितम् ॥ ननु—अस्य 'रजतरज-

\* किरणावली \*

तयोः—‘इमे रङ्गरजते’ इति यथार्थज्ञानेऽतिव्याप्तिः । तत्र रङ्गरजते—विशेषे  
 स्तः, रङ्गत्वरजतत्वे प्रकारे स्तः, अतो रङ्गरजतोभयविशेषेऽनिरूपकत्वेन रङ्ग-  
 त्वरजतत्वोभयप्रकारतानिरूपकत्वेन च तादृशानुभवे रङ्गत्वाभाववद्भजतनिष्ठविशे-  
 ष्यतानिरूपकत्वे सति रजतत्वप्रकारतानिरूपकत्वस्य, रजतत्वाऽभाववद्भजनिष्ठ-  
 विशेष्यतानिरूपकत्वे सति रङ्गत्वप्रकारतानिरूपकत्वस्य च सत्त्वात् । अतो विशे-  
 ष्यताया निरूपितत्वसम्बन्धेन प्रकारतायामन्वयो न त्वनुभवे, तादृशप्रकारताया  
 एवानुभवेऽन्वयः, तथा च ‘तदभाववन्निष्ठविशेष्यतानिरूपिता या तन्निष्ठा प्रका-  
 रता तादृशप्रकारतानिरूपकत्वे सत्यनुभवत्वं अयथार्थत्वम्’ इतिपर्यवसितम् लक्ष-  
 णम् । प्रकृते रङ्गत्वनिष्ठा प्रकारता रङ्गनिष्ठविशेष्यतानिरूपिता, न तु रङ्गत्वाभाव-  
 वद्भजतनिष्ठविशेष्यतानिरूपिता, एवं-रजतत्वनिष्ठा प्रकारता रजतनिष्ठविशेष्यतानि-  
 रूपिता, न तु रजतत्वाऽभाववद्भजनिष्ठविशेष्यतानिरूपिता, अतो नातिव्याप्तिरिति ॥  
 स्मृतिवारणाय-अनुभवेति ॥ तादृशपरिष्कृतलक्षणस्याऽप्यतिव्याप्तिं शङ्कते दीपि-  
 कायां—ननु ‘इदं संयोगी’ति । अयं भावः—संयोगोऽव्याप्यवृत्तिपदार्थः, वान-  
 रादेः संयोगो वृक्षे शाखावच्छेदेन वर्तते, मूलावच्छेदेन तु नास्ति, अतो मूला-  
 वच्छेदेन संयोगाभाववद्दृक्षनिष्ठविशेष्यतानिरूपिता या शाखावच्छेदेन संयोगनिष्ठा  
 प्रकारता तन्निरूपकानुभवत्वस्य—इदं संयोगीतिज्ञाने सत्त्वात्, मूलावच्छेदेन वृक्षः  
 संयोगाऽभाववानिति प्रत्ययात् ॥ उत्तरयति—नेति । यदवच्छेदेनेति । यद-  
 वच्छेदेन यत्सम्बन्धावच्छिन्नप्रतियोगिताको यदभावस्तद्वन्निष्ठविशेष्यतानिरूपिता  
 या तदवच्छेदेन तत्सम्बन्धावच्छिन्ना तन्निष्ठा प्रकारता तादृशप्रकारतानिरूपकत्वे  
 सत्यनुभवत्वस्य विवक्षितत्वादित्यर्थः । अक्षरार्थः—यदवच्छेदेन=मूलावच्छेदेन  
 वृक्षे, यत्सम्बन्धाभावः=यत्सम्बन्धेन यस्याऽभावः, समवायसम्बन्धेन संयोगस्या-  
 ऽभावो वर्तते इति यावत् । तादृशाभाववति वृक्षे—इति शेषं पूरणीयम् । तदव-  
 च्छेदेन=मूलावच्छेदेन, तत्सम्बन्धज्ञानस्य=तत्सम्बन्धेन तत्प्रकारकज्ञानस्य, सम-  
 वायसम्बन्धेन संयोगप्रकारकानुभवस्येति यावत् । विवक्षितत्वात्=अयथार्थानुभव-  
 त्वस्य परिष्करणीयत्वादिति ॥ समन्वयति—संयोगाभावावच्छेदेनेति । ‘इदं  
 संयोगी’त्यत्र संयोगाभावावच्छेदेन=समवायेन संयोगाभाववन्मूलावच्छेदेन-



यथार्थानुभवश्चतुर्विधः—प्रत्यक्षाऽनुमित्युपमितिशाब्दभेदात् ॥

तत्करणमपि चतुर्विधम्—प्रत्यक्षाऽनुमानोपमानशब्दभेदात् ॥

\* दीपिका \*

यथार्थानुभवं विभजते-यथार्थेति ।

प्रसङ्गात् प्रमाकरणं विभजते-तत्करणमिति । प्रमाकरणमित्यर्थः । प्रमायाः करणं प्रमाणमिति प्रमाणसामान्यलक्षणम् ।

\* किरणावली \*

वृक्षे=यदि तादृशमूलावच्छेदेनैव समवायेन संयोगज्ञानं=‘संयोगवानि’त्यनुभवः, तदा तादृशानुभवस्य भ्रमत्वात्=अयथार्थत्वात् लक्ष्यमेवेति तत्र लक्षणगमनमिष्टम् । अथ च संयोगावच्छेदेन=‘इदं संयोगी’त्यत्र समवायेन संयोगवच्छाखावच्छेदेन वृक्षे यदि तादृशशाखावच्छेदेनैव संयोगसम्बन्धस्य=समवायसम्बन्धेन संयोगस्य ज्ञानं, तदा स यथार्थानुभवस्तत्र लक्षणाऽगमनान्नातिव्याप्तिरिति भावः ॥ अथवा-प्रतियोगिवैयधिकरण्यम्—अभावे निवेशनीयम् ॥ अयम्-अव्याप्यवृत्तिपदार्थ-विषयकभ्रमस्थले प्रपञ्चः ॥ व्याप्यवृत्तिपदार्थविषयकभ्रमस्थले तु-‘तत्सम्बन्धा-वच्छिन्नप्रतियोगिताकाऽभाववत्तन्निष्ठविशेष्यतानिरूपिता या तत्सम्बन्धावच्छिन्ना तन्निष्ठा प्रकारता तन्निरूपकत्वे सति अनुभवत्वम् अयर्थात्वमिति बोध्यम् ॥

मूले-प्रत्यक्षेति । प्रत्यक्षं चाऽनुमितिक्षोपमितिश्च शाब्दबोधश्चेति भेदात् प्रमा चतुर्विधा । यथार्थानुभवं विभजते-इति । यथार्थानुभवत्वाऽवान्तरमिथोविरुद्धधर्म-प्रकारकज्ञानाऽनुकूल शब्दप्रयोगात्मकव्यापाराऽनुकूलकृतिमान्प्रन्थ-कार इति बोधः ॥

मूले-तत्करणमिति । प्रमाकरणानि-प्रत्यक्षानुमानोपमानशब्दभेदाच्चत्वारि । प्रत्यक्षं क्रियतेऽनेनेति-व्युत्पत्त्या प्रत्यक्षप्रमाणानि=इन्द्रियाणि । अनुमीयतेऽनेनेति-व्युत्पत्त्या अनुमितिकरणं=अनुमानं=व्याप्तिज्ञानम् । उपमीयतेऽनेनेति-व्युत्पत्त्या उपमितिकरणं=उपमानं=सादृश्यज्ञानम् । शब्दतेऽनेनेति—व्युत्पत्त्या शाब्दबोध-करणं=शब्दः=शब्दज्ञानम्, -पदज्ञानमिति यावत् ॥ प्रमाणानि चत्वार्येव, न न्यूनानि नाऽप्यधिकानि । अर्थापत्त्यनुपलब्धिसंभवैतिह्यचेष्टात्मकानां केषांचिद-भिमतप्रमाणानामत्रैवाऽन्तर्भावात् ॥

ननु—यथार्थानुभवनिरूपणप्रकरणेऽसङ्गतानां तत्करणानां निरूपणमन्याय्य-

असाधारणं कारणं करणम् ।

कार्यनियतपूर्ववृत्ति कारणम् ॥

\* दीपिका \*

कारणलक्षणमाह-असाधारणमिति साधारणकारणे दिक्कालादावतिव्याप्तिवारणाय-असाधारणमिति ।

कारणलक्षणमाह-कार्येति । 'पूर्ववृत्तिकारणम्' इत्युक्ते रासभादौ अतिव्याप्तिः ।

\* किरणावली \*

मित्याशङ्कानिवारयति दीपिकायां—प्रसङ्गादिति । प्रसङ्गसङ्गतेरित्यर्थः । स्फुटस्योपेक्षाऽनर्हत्वं—प्रसङ्गः सामान्यधर्मप्रकारेण ज्ञानविषयस्यैव विशेषधर्मप्रकारेण प्रतिपादनं सम्भवतीत्यतः प्रमाणानां सामान्यलक्षणं स्फुटयति—प्रमायाः कारणमिति । प्रमात्वावच्छिन्नकार्यतानिरूपिताऽसाधारणकारणतावत्त्वं—प्रमाणत्वमित्यर्थः ।

मूले—प्रमाणज्ञानस्य करणसामान्यज्ञानाधीनत्वात् करणं तावन्निर्वर्त्तमानं असाधारणमिति । असाधारणत्वं—व्यापारवत्त्वम् । तथा च फलाऽयोगव्यवच्छिन्नव्यापारवत् कारणं करणमिति फलितार्थः । व्यापारेऽतिव्याप्तिवारणाय व्यापारवदिति । व्यापारत्वं तज्जन्यत्वे सति तज्जन्यजनकत्वम् । असाधारणत्वं कार्यत्वाऽतिरिक्तधर्मावच्छिन्नकार्यतानिरूपितकारणताशालित्वम्, यथा घटः कार्यम्, चक्रभ्रमणं-व्यापारः, दण्डः-असाधारणकारणम् । घटे कार्यत्वाऽतिरिक्तो घटत्वधर्मः, तदवच्छिन्नघटनिष्ठकार्यतानिरूपितकारणताशालित्वम् । ईश्वरादौ वर्तते तत् । अनुभवत्वव्याप्यधर्मावच्छिन्नप्रमावृत्तिकार्यतानिरूपितकारणत्वं प्रमाणेष्वेव, न त्वीश्वरादाविति भावः ॥

मूले—कार्यनियतपूर्ववृत्तीति । कार्यं प्रति नियतत्वे सति पूर्ववृत्तित्वमित्यर्थः । नियतत्वं हि-व्यापकत्वम्, कार्याऽधिकरणवृत्त्यत्यन्ताऽभावाऽप्रतियोगित्वम् । यत्किञ्चिद्वटं प्रति मृदाद्यानयनद्वारा रासभस्य कारणतासम्भवेऽपि घटत्वावच्छिन्नं प्रति कारणत्वं नास्ति, यतः-यादृशघटादिकार्ये या मृत्तिका रासभेन नाऽऽनीता, तादृशघटवन्निष्ठात्यन्ताभावप्रतियोगित्वस्य रासभे सत्त्वात् रासभो न नियतपूर्ववृत्तिरिति भावः ॥ दीपिकायां-तावन्मात्रेति । नियतत्वमेव कारणत्वमित्युक्तौ कार्ये स्वस्मिन्, स्वनियतत्वसत्त्वेन अतिव्याप्तिः, तद्वारणाय-



\* दीपिका \*

स्यादतो—नियतेति । तावान्मात्रे कृते कार्येऽतिव्याप्तिरतः-पूर्ववृत्तीति । ननु तन्तुरूपमपि पटं प्रति कारणं स्यादिति चेत् ! न, 'अनन्यथासिद्धत्वे सति' इति विशेषणात् । अनन्यथासिद्धत्वम् अन्यथासिद्धिविरहः । अन्यथासिद्धिः त्रिविधा-

\* किरणावली \*

पूर्ववृत्तीति । तथा च स्वव्यापकत्वस्य स्वस्मिन् सत्त्वेऽपि स्वपूर्वकालवृत्तित्वस्य तत्र विरहात् नाऽतिव्याप्तिरिति हृदयम् ॥ पटं प्रति तन्तुरूपस्याऽपि नियतपूर्व-  
वृत्तित्वादतिव्याप्तिं शङ्कते - ननु तन्तुरूपमिति ॥ उत्तरयति—नेत्यादिना ॥  
अनन्यथेति । अन्यथासिद्धिशून्यत्वे सति कार्यताऽवच्छेदकसम्बन्धेन कार्याऽव्य-  
वहितप्राक्क्षणाऽवच्छेदेन विद्यमानाऽत्यन्ताभावप्रतियोगितानवच्छेदकधर्मवस्वं  
कारणत्वमिति-समुदितलक्षणार्थः ॥ निरुक्तलक्षणज्ञानम् अनन्यथासिद्धत्वज्ञानं  
विना न संभवति, अनन्यथासिद्धत्वज्ञानं चाऽन्यथासिद्धिज्ञानं विना न सम्भव-  
तीत्यतः प्रथमम् अन्यथासिद्धीर्दर्शयति—अन्यथासिद्धिरिति ॥ येन सहैवेति ।  
येन=तन्तुना सहैव यस्य=तन्तुरूपस्य तन्तुत्वस्य च यं=पटं प्रति पूर्ववृत्तित्वम-  
वगम्यते तं=पटं प्रति तत्=तन्तुरूपं तन्तुत्वं च तेन=तन्तुना कारणेन, अन्यथा-  
सिद्धमित्यर्थः ॥ अत्र पटं प्रति तन्तुना तन्तुरूपस्य तन्तुत्वस्य च साहित्वं  
कौटुम्भिकमिति चेत् ! उच्यते,—स्वोपस्थितिजनकोपस्थितिविषयत्वरूपं, एकक्रिया-  
ऽन्वयित्वरूपं वा तत् । स्वं=शुक्लतन्त्रादिः, तदुपस्थितिजनकोपस्थितिः=शुक्लत्व-  
तन्तुत्वाद्युपस्थितिः, तद्विषयत्वं तन्तुत्वादाविति ॥ द्वितीयामन्यथासिद्धिं दर्शय-  
ति-अन्यं प्रतीति । आकाशत्वं हि शब्दसमवायिकारणत्वं, तथा च अन्यं शब्दं  
प्रति गगनस्य पूर्ववृत्तित्वे=कारणत्वे ज्ञाते सत्येव यस्य=आकाशस्य यं=घटादिकं  
प्रति पूर्ववृत्तित्वं=कारणत्वम् अवगम्यते तं=घटादिकं प्रति तत्=शब्दकारणमा-  
काशं अन्यथासिद्धिमित्यर्थः । शब्दकारणत्वमगृहीत्वाऽऽकाशस्याऽऽकाशत्वेन  
घटपूर्ववृत्तित्वं गृहीतुमशक्यमित्याकाशोऽन्यथासिद्धः इति भावः । एवम्-अन्यं=  
कुलालं प्रति कुलालपितुः पूर्ववृत्तित्वे ज्ञाते सत्येव यस्य=कुलालपितुः यं=घटं  
प्रति पूर्ववृत्तित्वमवगम्यते तं=घटं प्रति स कुलालपिता अन्यथासिद्ध इत्यपि  
बोध्यम् ॥ तृतीयामन्यथासिद्धिं दर्शयति—अन्यत्रेति । अयं भावः—पाकजस्थले

\* दीपिका \*

येन (१) सहैव यस्य यं प्रति पूर्ववृत्तित्वमवगम्यते तं प्रति तेन तदन्यथासिद्धम्

\* किरणावली \*

घटादावुत्पत्त्यमानगन्धरूपयोः प्रागभावौ गन्धरूपयोः परस्परं पूर्ववर्तिनावे, किन्त्वपाकजस्थले जलादौ गन्ध एव नोत्पद्यते, रूपं तु जायते, तत्र तयोः प्राग-  
भावसहभूतौ, अतो गन्धं प्रति गन्धप्रागभावः कारणं, रूपप्रागभावोऽन्यथा-

(१) केचित्तु साहित्यं एकज्ञानविषयत्वरूपमिति । यया 'अयं शुक्लतन्तुः पटपूर्ववृत्ति-  
रिति सविकल्पके प्रत्यक्षज्ञाने प्रकारस्य तन्तुत्वस्य तन्तुरूपस्य च भानं जायते, यत्-  
रूपस्य चाक्षुषप्रत्यक्षजनकत्वेन तन्तुत्वस्य सविकल्पकत्वसम्पादकत्वेन च तन्तावावश्यक-  
त्वात् । 'अयं शुक्लतन्तुः पटपूर्ववृत्ति'रितिसविकल्पकप्रत्यक्षज्ञानीयविषयता तन्तौ तन्तुरूपे  
तन्तुत्वे च वर्तते तत्र तन्तुरूपस्य पटपूर्ववृत्तित्वज्ञानेऽनतिप्रसक्ततन्तुरूपत्वेनैव विषयता  
वाच्या नत्वतिरिक्तरूपत्व—मात्रेण, तथा च तन्तुरूपमन्यथासिद्धम् ॥ एवं तन्तुत्वस्य  
पूर्ववृत्तित्वज्ञानं तन्तुत्वविशिष्टतन्तुविषयकमेवेति तन्तुत्वमप्यन्यथासिद्धम् । अत्र यथाश्रुते-  
'येन सहैव यस्येति'पदेन तन्तुत्वेन तन्तुरूपेण सहैव यस्य तन्तोः पूर्ववृत्तित्वमवगम्यतेऽतः  
तन्तोरन्यथासिद्धत्वापत्तिः । एवं—तन्तुना सहैव तन्तुसयोगस्य पूर्ववृत्तित्वमवगम्यतेऽतः  
तन्तुसंयोगस्याप्यन्यथासिद्धत्वापत्तिः, विनिगमनाविरहात् मूलाऽसंगतिश्च, तद्वारणाय-  
'येनैत्यस्य—'स्वतन्त्रान्वयव्यतिरेकशालिने'ति यस्ये'त्यस्य च स्वतन्त्रान्वयव्यतिरेक-  
शून्यस्येति विशेषणं बोध्यम् । तेन न तन्तुत्वेन तन्तुरूपेण च, तन्तोरन्यथासिद्धिः, न वा  
तन्तुसंयोगस्य तन्तुनाऽन्यथासिद्धिरिति भावः । 'यत्—स्वातन्त्र्येण तत्कार्यनिरूपिताऽन्व-  
यव्यतिरेकशून्यत्वे सति तत्कार्यकारणानवच्छिन्नस्वप्निष्ठतत्कार्यनिरूपितनियतपूर्ववृत्तित्व-  
ग्रहविशेष्यताकं सत् तत्कार्यं प्रत्यन्यथासिद्धमिति समुदितार्थः ॥ कारणान्वयव्यतिरेकप्रशु-  
क्तान्वयव्यतिरेकशालि यत् तदन्यथासिद्धमिति संक्षेपार्थः । 'दण्डसत्त्वे घटसत्त्वं' 'दण्डाभावे  
घटाभाव' इत्यन्वयव्यतिरेकप्रशुक्त एव 'दण्डरूप-दण्डत्वसत्त्वे घटसत्त्वं दण्डरूपदण्डत्वाभावे  
घटाभाव' इत्यन्वयव्यतिरेकौ भवतः, न तु 'रूपसत्त्वे घटसत्त्वं रूपाभावे घटाभाव' इति,  
रूपस्य जलेऽपि सत्त्वात् तत्र घटोत्पत्तिविरहात् । एवं 'दण्डत्वसत्त्वे घटसत्त्वं दण्डत्वाभावे  
घटाभाव'—इत्यपि न भवति, दण्डं विहाय दण्डत्वस्य घटाऽयोग्यवनिदण्डेऽपि सत्त्वा-  
दिति भावः ॥



कार्यं प्रागभावप्रतियोगि ॥

कारणं त्रिविधम्—समवाय्यसमवायिनिमित्तभेदात् ॥

\* दीपिका \*

यथा तन्तुना तन्तुरूपं तन्तुत्वं च पटं प्रति । अन्यं प्रति पूर्ववृत्तित्वे ज्ञाते एव यस्य यं प्रति पूर्ववृत्तित्वमवगम्यते तं प्रति तदन्यथासिद्धम्, यथा शब्दं प्रति पूर्ववृत्तित्वे ज्ञाते एव पटं प्रति आकाशस्य । अन्यत्र क्लृप्तनियतपूर्ववर्तिन एव कार्यसम्भवे तत्सहभूतमन्यथासिद्धम्, यथा पाकजस्थले गन्धं प्रति रूपप्रागभावस्य । एवं च अनन्यथासिद्धनियतपूर्ववृत्तित्वं कारणत्वम् ।

कार्यलक्षणमाह—कार्यमिति ॥

कारणं विभजते—कारणमिति ।

\* किरणावली \*

सिद्धः । लक्षणसमन्वयस्तु पृथिव्यामवश्यक्लृप्तनियतपूर्ववर्तिनो गन्धप्रागभावतः कार्यस्य — गन्धस्य सम्भवे सति पाकजस्थले पृथिव्यां तत्सहभूतः गन्धप्रागभावः सहभूतः, अन्यत्र—अपाकजस्थले जलादौ च असहभूतः । रूपप्रागभावोऽन्यथासिद्ध इति । एवं घटजातीयं प्रति अवश्यक्लृप्तनियतपूर्ववर्तिनो दण्डादितो घटकार्यसम्भवे दण्डसहभूतः कश्चिद्द्रासभादिः अन्यघटेऽसहभूतोऽत एव घटजातीयं प्रति अन्यथासिद्ध इति ॥ वस्तुतस्तु लघुनियतपूर्ववर्तिन एव कार्यसम्भवे तद्विन्नमन्यथासिद्धमित्येकमेव लक्षणम् । लघुत्वं शरीरकृतं—अनेकद्रव्यसमवेतत्वाऽपेक्षया महत्त्वे, उपस्थितिकृतं—गन्धं प्रति रूपप्रागभावाऽपेक्षया गन्धप्रागभावे, सम्बन्धकृतं—दण्डत्वदण्डरूपाद्यपेक्षया दण्डादौ । इत्येतावतैव निर्वाहे त्रिधा पञ्चधेति प्रपञ्चः शिष्यबुद्धिवैशद्यायेति मन्तव्यम् ॥

मूले—कार्यमिति । प्रागभावप्रतियोगित्वं लक्षणम् । कार्यस्योत्पत्तिपूर्वं 'इह घटो भविष्यतीति' प्रतीतिर्भवति, तद्विषयीभूतो योऽभावस्तत्प्रतियोगि घटादिरूपं कार्यम् । लक्षणे 'प्राक्' पदानुपादानेऽन्योन्याभावप्रतियोगित्वस्य सर्वत्र सत्त्वात् नित्यानामपि कार्यत्वाऽऽपत्तिः स्यात्, तद्वारणाय—प्रागभावेति ॥ असंभववारणाय—प्रतियोगीति । भावकार्ये त्रिविधं कारणमपेक्षितम्, अभावकार्ये त्वेकं निमित्तकारणमिति बोध्यम् ॥

यत्समवेतं कार्यमुत्पद्यते तत्समवायिकारणम् । यथा तन्त्वः  
पटस्य, पटश्च स्वगतरूपादेः ॥

\* दीपिका \*

समवायिकारणलक्षणमाह—यत्समवेतमिति । यस्मिन् समवेतमित्यर्थः ।

\* किरणावली \*

मूले—कारणमिति । समवायिकारणम् असमवायिकारणं निमित्तकारणं  
चेतिभेदादित्यर्थः । दीपिकायां—कारणं विभज्यते इति । कारणत्वनिष्ठव्यापकता-  
निरूपितव्याप्यतावन्मिथोविरुद्धधर्मावच्छिन्नप्रतिपादनाऽनुकूलव्यापारवान् ग्रन्थ-  
कार इति बोधः ॥

यत्समवेतमिति । यस्मिन् समवेतं सत्=समवायसम्बन्धेन सम्बद्धं सत्  
कार्यमुत्पद्यते तत्समवायिकारणमित्यर्थः । यद्धर्मावच्छिन्नं यद्धर्मावच्छिन्ने सम-  
वायेन उत्पद्यते तद्धर्मावच्छिन्नं प्रति तद्धर्मावच्छिन्नं समवायिकारणमिति पर-  
मार्थः ॥ यथा—तन्त्वः पटस्येति । पटत्वावच्छिन्नं कार्यं पटः तन्तुत्वावच्छि-  
न्नेषु तन्तुषु समवायसम्बन्धेन उत्पद्यतेऽतः पटत्वावच्छिन्नं प्रति तन्तुत्वा-  
वच्छिन्नं समवायिकारणम् ॥ द्वितीयं दृष्टान्तं—पटश्च स्वगतरूपादेः । पटः  
पटरूपं प्रति समवायिकारणमित्यर्थः । रूपत्वावच्छिन्नं कार्यं पटत्वावच्छिन्ने  
उत्पद्यतेऽतः पटत्वावच्छिन्नं पटरूपत्वावच्छिन्नं प्रति समवायिकारणमित्यर्थः ।  
संयोगेन चक्रादिवारणाय—समवायेनेति । प्रमेयत्वेन घटादेः कपालस्य वा  
कार्यकारणभावनिरासाय यद्धर्मेति सर्वत्र । 'समवायसम्बन्धावच्छिन्नकार्यतानि  
रूपिततादात्म्यसम्बन्धावच्छिन्नकारणत्वमिति तु सामान्यलक्षणम् । कार्यकारण-  
भाव एकाधिकरणे भवति, यथा-घटः समवायेन कपाले वर्तते, कपाले कपालं च  
तादात्म्येन वर्तते अतः कपालनिष्ठा कारणता तादात्म्यसंबन्धावच्छिन्ना, घट-  
निष्ठा कार्यता समवायसंबन्धावच्छिन्ना, तादृशकार्यतानिरूपितकारणताशालित्वं  
कपाले समन्वितं भवतीति ॥ तथा यावत्कार्यं प्रति द्रव्यं समवायिकारणं भवति,  
द्रव्यगुणकर्मसु जन्यभावेषु द्रव्यं समवायिकारणं जन्यद्रव्ये तु तद्द्रव्यावयवाः  
समवायिकारणरूपा भवन्तीति न्यायसिद्धान्तः ॥



कार्येण कारणेन वा सहैकस्मिन्नर्थे समवेतं सत् कारण-  
मसमवायिकारणम् । यथा तन्तुसंयोगः पटस्य । तन्तुरूपं पट-  
रूपस्य ॥

\* दीपिका \*

असमवायिकारणलक्षणमाह-कार्येणेति । कार्येणेत्येतदुदाहरति-तन्तुसंयोग  
इति । कार्येण पटेन सह एकस्मिन् तन्तौ समवेतत्वात् तन्तुसंयोगः पटस्याऽ-  
समवायिकारणमित्यर्थः । कारणेन सहेत्येतदुदाहरति-तन्तुरूपमिति । कारणेन पटेन  
सह एकस्मिन् तन्तौ समवेतत्वात् तन्तुरूपं पटरूपस्यासमवायिकारणमित्यर्थः ।

\* किरणावली \*

कार्येण कारणेन वेति । तथा च लक्षणद्वयम् । एकं-कार्येण सहैकस्मिन्नर्थे  
समवेतत्वे सति यत्कारणं तदसमवायिकारणम्, तस्य दृष्टान्तं-यथा तन्तुसंयोगः  
पटस्येति । तथा हि-पटः समवायेन तन्तुषु वर्तते, तन्तुषु च समवायेन तन्तूनां  
संयोगोऽपि वर्ततेऽतः कार्येण-पटेन सहैकस्मिन्नर्थे-अभिन्नेऽधिकरणे तन्त्वात्मके  
समवायसम्बन्धेन वर्तमानत्वे सति यत् कारणं-तन्तुद्वयसंयोगः, स पटं प्रत्यस-  
मवायिकारणम् ॥ अत्र तन्तुषु पटः संयोगश्चसमवायेन वर्तते ॥ द्वितीयं लक्षणम्-  
कारणेन सहैकस्मिन्नित्यादि पूर्ववत् । उदाहरणं-तन्तुरूपंपटरूपस्येति । तथाहि-  
कार्यं पटरूपं समवायेन पटे वर्तते, कारणं पटः समवायेन तन्तुषु वर्तते तत्र  
तन्तुषु समवायेन तन्तूनां रूपं वर्तते, तथा च 'कारणेन-पटरूपस्य कारणेन पटेन  
सह एकस्मिन्नर्थे-अभिन्नेऽधिकरणे तन्त्वात्मके समवायेन वर्तमानं सत् कारणं-तन्तु-  
रूपम् असमवायिकारणमिति । सामान्यलक्षणं तु समवायसम्बन्धावच्छिन्नकार्य-  
तानिरूपिता या समवाय-स्वसमवायिसमवेतत्वाऽन्यतरसम्बन्धावच्छिन्ना कारणता  
तच्छालित्वम्' । तन्तुसंयोगादावव्याप्तिवारणाय-समवायेति । तन्तुरूपादावव्या-  
प्तिवारणाय-स्वसमवायिसमवेतत्वेति । नित्यद्रव्यवृत्तिविशेषाणां कुत्रापि कारणत्वं  
नास्ति, अतो विशेषाणां वारणाय-कारणताशालित्वमिति । आत्मविशेषगुणानां  
ज्ञानादीनां कुत्राऽप्यसमवायिकारणत्वं नास्तीति-आत्मविशेषगुणभिन्नत्वे  
सतीति सामान्यलक्षणे निवेशनीयम् ।

तदुभयभिन्नं कारणं निमित्तकारणम् । यथा तुरीवेमादि  
पटस्य ॥

तदेतत्त्रिविधकारणमध्ये यदसाधारणं कारणं तदेव कारणम् ।  
तत्र प्रत्यक्षज्ञानकरणं प्रत्यक्षम् ॥

इन्द्रियार्थसन्निकर्षजन्यं ज्ञानं प्रत्यक्षम् ( ज्ञानाकरणकं ज्ञानं  
प्रत्यक्षम् ) । तद्विविधम्—निर्विकल्पकं सविकल्पकं चेति ॥

\* दीपिका \*

निमित्तकारणं लक्षयति-तदुभयेति । समवाय्यसमवायिभिन्नकारणं निमित्त-  
कारणमित्यर्थः ।

करणलक्षणमुपसंहरति-तदेतदिति ।

प्रत्यक्षलक्षणमाह तत्रेति । प्रमाणचतुष्टयमध्य इत्यर्थः ।

प्रत्यक्षज्ञानस्य लक्षणमाह-इन्द्रियेति । इन्द्रियं चक्षुरादिकम्, अर्थो घटादिः,  
तयोः सन्निकर्षः संयोगादिः, तज्जन्यं ज्ञानमित्यर्थः । तद्विभजते-तद्विविधमिति ।

\* किरणावली \*

दीपिकायां-समवाय्यसमवायिभिन्नकारणमिति । समवायिकारणमिन्नत्वे  
सति असमवायिकारणमिन्नत्वे सति कारणत्वमित्यर्थः । समवायिकारणवारणाय-प्रथमं  
सत्यन्तम् । असमवायिकारणवारणाय-द्वितीयं सत्यन्तम् । विशेषादावतिव्याप्ति-  
वारणाय-कारणत्वमिति ।

मूले-यदसाधारणमिति । व्यापारवत्त्वे सतीति पूरणीयम् । अन्यथा तन्तु-  
संयोगस्य कपालसंयोगस्य च पटं घटं च प्रत्यसाधारणकारणत्वादतिव्याप्तिः स्यात् ।  
व्यापारवत्त्वकथने तु तन्तुसंयोगः कपालसंयोगश्च स्वमेव व्यापारः, न तु व्यापा-  
रवान्, व्यापारवत्त्वं तु तन्तोरेव कपालस्यैव चेति हृदयम् । प्रत्यक्षज्ञानकरणं  
प्रत्यक्षमिति । प्रमात्मकप्रत्यक्षज्ञानस्य करणं प्रत्यक्षं-इन्द्रियाणीत्यर्थः । अत्र 'प्रत्य-  
क्षज्ञान'पर्यन्तानुपादाने दण्डादावतिव्याप्तिः । प्रत्यक्षपदानुपादाने—अनुमानादाव-  
तिव्याप्तिः ।

मूले तत्रेति । अस्य प्रत्यक्षप्रमात्मकज्ञानस्य करणं इन्द्रियमित्यर्थः । लक्षणे 'ज्ञान'  
पदं प्रत्यक्षपदस्य प्रमितिपरत्वस्फुटीकरणायेति बोध्यम् ।



तत्र विधा विधेयता - तत्र विशेष्य विशेष्य-  
तारक्य। विषयता, विशेषणे ---  
रने संसर्गसंगतद्वया विशेष्यता

❀ दीपिका-किरणावल्युपेतः ❀

८१

तत्र निष्प्रकारकं ज्ञानं निर्विकल्पकम् ॥

\* दीपिका \*

निर्विशेष्यम्  
निःसंसर्गम्

निर्विकल्पकस्य लक्षणमाह-निष्प्रकारकमिति । विशेषणविशेष्यसम्बन्धानवगाहि  
ज्ञानमित्यर्थः । ननु निर्विकल्पके किं प्रमाणमिति चेत् । न, "गौ" रिति विशिष्टज्ञानं,  
विशेषणज्ञानजन्यं-विशिष्टज्ञानत्वात्-दण्डीति ज्ञानवत् इत्यनुमानस्य प्रमाणत्वात् ।  
विशेषणज्ञानस्यापि सविकल्पकत्वे अनवस्थाप्रसङ्गात् निर्विकल्पकत्वसिद्धिः ।

\* किरणावली \*

दीपिकायां निष्प्रकारकमितीति । सविकल्पज्ञाने 'घटवद्भूतल'मित्या-  
कारके घटे प्रकारताख्यविषयता, भूतले विशेष्यताख्यविषयता, संयोगे संसर्गता-  
ख्यविषयता-वर्तते तादृशविषयतात्रयनिरूपकं सविकल्पकं ज्ञानं भवति । निर्वि-  
कल्पकज्ञाने तत् त्रयमपि नास्ति किन्तु केवलविषयावगाहित्वम्, अतस्तत्रय-  
मिन्ना चतुर्थी विषयता तत्राङ्गीक्रियते । लक्षणं तु त्रिधाऽपि भवतीत्याह -  
विशेषणविशेष्यसम्बन्धानवगाहीति । विशेषणाऽनवगाहि ज्ञानम्=निरूपकत्वस-  
म्बन्धेन विशेषणता( प्रकारता )ख्यविषयताशून्यज्ञानमित्यर्थः । अथवा -  
'विशेष्याऽनवगाहिज्ञानम्' निरूपकतासम्बन्धेन विशेष्यताख्यविषयताशून्यज्ञान-  
मित्यर्थः । अथवा - सम्बन्धानवगाहि ज्ञानम्=निरूपकतासम्बन्धेन संसर्गताख्य-  
विषयताशून्यज्ञानमिति ॥ मूलोक्तलक्षणे निष्प्रकारकोपादनेन सविकल्पकस्य  
वारणम् 'अयं घट' इत्यादिज्ञाने घटत्वस्य स्वरूपतो भानात् तादृशघटस्वरूप-  
प्रकारवारणाय-ज्ञानमिति । निर्विकल्पकज्ञानस्य-प्रत्यक्षाऽसंभवात्तत्रानुमानं प्रमाण-  
यति-गौरिति । 'गौ'रिति विशिष्टज्ञानं पक्षः । विशेषणज्ञानजन्यत्वं स्वरूपसम्बन्धेन  
साध्यम् । विशिष्टज्ञानत्वादिति हेतुः । न च विशिष्टज्ञानत्वं विशेषणज्ञानजन्यत्व-  
व्यभिचारि न वेत्याशङ्कनीयम् । विशिष्टज्ञानत्वं यदि विशेषणज्ञानजन्यत्वव्यभि-  
चारि स्यात् तर्हि विशेषणज्ञानजन्यतावच्छेदकं न स्यादित्याकारकतर्केण तादृश-  
व्यभिचारशङ्काया विघटनसम्भवात् । तथा च-विशेषणज्ञानजन्यतावच्छेदकरूपेणा-  
प्याद्याभावेन विशेषणज्ञानजन्यत्वव्यभिचाराभावस्य=आपादकामावरूपस्य सिद्ध्या  
तादृशी शङ्का निरस्तेति भावः । ननु तर्हि विशेषणज्ञानमपि विशेषणज्ञानमस्ति त्वा-  
शङ्क्य समाधत्ते-विशेषणज्ञानस्यापीति । विशेषणज्ञानमपि सविकल्पकं तदा तत्रापि

सप्रकारकं ज्ञानं सविकल्पकम्, यथा 'द्वितीयोऽयं' 'ब्राह्मणोऽयं' 'श्यामोऽयं'मिति ॥

प्रत्यक्षज्ञानहेतुरिन्द्रियार्थसन्निकर्षः षड्विधः-संयोगः, संयुक्त-समवायः, संयुक्तसमवेतसमवायः, समवायः, समवेतसमवायः, विशेषणविशेष्यभावश्चेति ॥

\* दीपिका \*

सविकल्पकं लक्षयति-सप्रकारकमिति । नामजात्यादिविशेषणविशेष्यसम्बन्धावगाहि ज्ञानमित्यर्थः । सविकल्पकमुदाहरति-यथेति ।

इन्द्रियार्थसन्निकर्षं विभजते - प्रत्यक्षेति ।

\* किरणावली \*

विशेषणज्ञानमपेक्षितं तस्यापि च सविकल्पकत्वे तत्रापि पुनर्विशेषणज्ञानापेक्षेत्यनवस्थाभयाद् विशिष्टज्ञानकारणीभूतं विशेषणज्ञानं निर्विकल्पकम् स्वीकार्यम्, तथाहि-घटेन सह चक्षुःसंयोगानन्तरं द्रागेव यज्ज्ञानं घटत्वविषयकं जायते, तत्र विशिष्टज्ञानं, विशिष्टज्ञाने विशेषणज्ञानस्य कारणत्वात्, विशेषणं यद्वटत्वं तज्ज्ञानस्य तत्पूर्वमभावात् । अतः 'घटघटत्वे' इति समूहात्मन् प्रकारविशेष्यावगाहि तद् बोध्यम् । तच्च न प्रत्यक्षम्, 'घटमहं जानामी'ति घटत्वादिविशिष्टघटविषयकसविकल्पकज्ञानस्यैव प्रत्यक्षत्वात् तत्रऽऽत्मनि समवायेन ज्ञानं प्रकारज्ञाने विषयितासम्बन्धेन घटः प्रकारः, घटे समवायेन घटत्वं प्रकारः, विशेषणे यद् विशेषणं तद् विशेषणतावच्छेदकम्, विशेषणतावच्छेदकप्रकारकं ज्ञानं विशिष्टवैशिष्ट्यज्ञाने कारणम्, प्रकृते च निर्विकल्पके घटत्वादिविशिष्टघटादिवैशिष्ट्यमानं नास्त्यतोऽप्रत्यक्षं तस्यैत्यपि बोध्यम् ।

नामजात्यादीति । नाम=अभिधानं, तच्च वाच्यत्वसम्बन्धेन घटे वर्तते, घटत्वं जातिः समवायेन घटे वर्तते, अतो 'नामजात्यादिकं यद्विशेषणं तन्निष्ठविशेषणताख्यविषयता तादृशविषयताशालिज्ञानत्वमित्येकं लक्षणम् । विशेष्यताख्यविषयताशालिज्ञानत्वं द्वितीयं लक्षणम् । संसर्गताख्यविषयताशालिज्ञानत्वं तृतीयं लक्षणम् पर्यवसितम् ॥

मूले-प्रत्यक्षज्ञानेति । प्रमात्मकप्रत्यक्षज्ञानेत्यर्थः । इन्द्रियस्य घटावात्मक-



चक्षुषा घटप्रत्यक्षजनने संयोगः सन्निकर्षः ।

घटरूपप्रत्यक्षजनने संयुक्तसमवायः सन्निकर्षः । चक्षुःसंयुक्ते घटे रूपस्य समवायात् ॥

रूपत्वसामान्यप्रत्यक्षे संयुक्तसमवेतसमवायः सन्निकर्षः । चक्षुःसंयुक्ते घटे रूपं समवेतम्, तत्र रूपत्वस्य समवायात् ॥

\* दोषिका \*

संयोगसन्निकर्षमुदाहरति—चक्षुषेति । द्रव्यप्रत्यक्षे सर्वत्र संयोगः सन्निकर्ष इत्यर्थः । आत्मा मनसा संयुज्यते, मन इन्द्रियेण, इन्द्रियमर्थेन, ततः प्रत्यक्षज्ञान-मुत्पद्यते ।

संयुक्तसमवायमुदाहरति—घटरूपेति । तत्र युक्तिमाह—चक्षुःसंयुक्त इति संयुक्तसमवेतसमवायमुदाहरति—रूपत्वेति ।

\* किरणावली \*

उर्थस्य च सम्बन्धः षड्विध इति यावत् । चक्षुस्त्वङ्मनांसि द्रव्यादिप्राहकाणि । प्राणरसनश्रवणानि गुणादिप्राहकाणि ।

दीपिकायां—सर्वत्र संयोग इति । द्रव्यवृत्तिलौकिकविषयतासम्बन्धेन चाक्षुषत्वावच्छिन्नं प्रति चक्षुः संयोगः कारणम्, तादृशसम्बन्धेन त्वाचप्रत्यक्षत्वावच्छिन्नं प्रति त्वक्संयोगः कारणम्. इति भावः । 'आत्मा मनसा संयुज्यते' इत्यनेन—आत्ममनःसंयोगमात्रमात्मप्रत्यक्षे हेतुरिति दर्शितम् ॥ अर्थेन-घटादिविषयेणेत्यर्थः ॥

चक्षुःसंयुक्त इतीति । द्रव्यसमवेतवृत्तिलौकिकविषयतासम्बन्धेन चाक्षुषत्वावच्छिन्नं प्रति चक्षुःसंयुक्तसमवायस्य हेतुत्वम्, तादृशसम्बन्धेन स्पर्शन-प्रत्यक्षत्वावच्छिन्नं प्रति त्वक्संयुक्तसमवायस्य च हेतुत्वमिति बोध्यम् ॥ आत्मसमवेतसुखादिप्रत्यक्षे मनःसंयुक्तसमवायो हेतुः ॥

रूपत्वेतीति । द्रव्यसमवेतसमवेतवृत्तिलौकिकविषयतासम्बन्धेन चाक्षुषत्वावच्छिन्नं प्रति चक्षुःसंयुक्तसमवेतसमवायस्य कारणत्वम्, तादृशसम्बन्धेन स्पर्शन-प्रत्यक्षत्वावच्छिन्नं प्रति त्वक्संयुक्तसमवेतसमवायस्य च कारणत्वमिति बोध्यम् । आत्मसमवेतसमवेतसुखादिप्रत्यक्षे मनःसंयुक्तसमवेतसमवायो हेतुरिति ॥

घटाभावप्रत्यक्षे चक्षुःसंयुक्तविशेषणता  
 संनिवर्षः । शब्दे घटाभावः प्रत्यक्षे निमित्त-  
 ८४ विशेषणतया \* तर्कसंग्रहः \* गृह्यते ।

श्रोत्रेण शब्दसाक्षात्कारे समवायः सन्निकर्षः । कर्णविवर-  
 त्याकाशस्य श्रोत्रत्वात् शब्दस्याऽऽकाशगुणत्वात्, गुणगुणिनोश्च  
 समवायात् ॥

शब्दत्वसाक्षात्कारे समवेतसमवायः सन्निकर्षः । श्रोत्रसम-  
 वेते शब्दे शब्दत्वस्य समवायात् ।

अभावप्रत्यक्षे विशेषणविशेष्यभावः सन्निकर्षः । 'घटाभाव-  
 वद्भूतल'मित्यत्र चक्षुःसंयुक्ते भूतले घटाभावस्य विशेषणत्वात् ॥

\* दीपिका \*

समवायमुदाहरति—श्रोत्रेणेति । तदुपपादयति—कर्णेति । ननु दूरस्थ-  
 शब्दस्य कथं श्रोत्रेण सम्बन्ध इति चेत् । न, वीचीतरङ्गन्यायेन कदम्ब-  
 मुकुलन्यायेन वा शब्दाच्छब्दान्तरोत्पत्तिक्रमेण श्रोत्रदेशे जातस्य श्रोत्रसम्बन्धात्  
 प्रत्यक्षत्वसम्भवात् ।

समवेतसमवायमुदाहरति—शब्दत्वेति ।

विशेषणविशेष्यभावमुदाहरति—अभावेति । तदुपपादयति—घटाभावव-

\* किरणावली \*

'वीचीतरङ्ग'न्यायेनेति । जलमध्ये पाषाणदिनिक्षेपात् एको वीचीतरङ्गस्ततो  
 द्वितीयस्ततस्तृतीय इत्येवं शब्दा अपि परित उत्पद्यन्ते इति भावः ॥ कदम्ब-  
 मुकुलेति । कदम्बमुकुले प्रथमं परितो दलानामेकं चक्रं ततो द्वितीयं ततस्तृतीयं  
 क्रमशो जायते, तद्वत् प्रथमं भेरीदण्डसंयोगेनैकः शब्दस्ततोऽन्ये शब्दास्ततो  
 दशसु दिक्षु शब्दा उत्पद्यन्ते इति भावः ॥

विशेषणमिति । अत्र भूतले घटाभावः स्वरूपसम्बन्धेन विशेषणम्, षट्सु  
 सन्निकर्षेषु विशेषणता बहुविधा भवति यथा—द्रव्यवृत्त्यभावप्रत्यक्षे इन्द्रियसंयुक्त-  
 विशेषणता, द्रव्यसमवेतरूपादिवृत्तेर्घटाभावस्य प्रत्यक्षे इन्द्रियसंयुक्तसमवेतविशेष-  
 णता द्रव्यसमवेतसमवेतरूपत्वादिवृत्तेर्घटाभावस्य प्रत्यक्षे इन्द्रियसंयुक्तसमवेतसमवे-  
 तविशेषणता, शब्दे रूपाभावप्रत्यक्षे श्रोत्रावच्छिन्नसमवेतविशेषणता, शब्दवृत्तियों  
 रूपाभावस्तत्र यः क्रियाऽभावः तत्प्रत्यक्षे श्रोत्रसमवेतविशेषणविशेषणता, इत्येवं  
 अर्थादिभेदेनेन्द्रियाविभेदेनाऽपि नवहवः सन्निकर्षा भवन्तीति बोध्यम् ॥ विशेष्य-



\* दीपिका \*

दिति । भूतलं विशेष्यम् । घटाभावो विशेषणम् । 'भूतले घटो नास्ति' इत्यत्र घटाऽभावस्य विशेष्यत्वं द्रष्टव्यम् । एतेन अनुपलब्धेः प्रमाणान्तरत्वं निरस्तम् । 'यद्यत्र घटोऽभविष्यत् तदा भूतलमिवाद्भक्ष्यत् दर्शनाभावाच्चास्ति' इति तर्कितप्रतियोगिसत्त्वविरोध्यनुपलब्धेः सहकृतेनेन्द्रियेणैव अभावज्ञानोपपत्तौ अनुपलब्धेः प्रमाणाऽन्तरत्रासम्भवात् । अधिकरणज्ञानार्थमपेक्षणीयेन्द्रियस्यैव करणत्वोपपत्तावनुपलब्धेः

\* किरणावली \*

त्वमिति । 'भूतले घटो नास्ती'त्यस्य—'भूतले घटाऽभाव' इत्यर्थः । तत्र वृत्ति-  
त्वसम्बन्धेन भूतलं घटाभावे विशेषणं, घटाभावस्तु विशेष्यः, तत्रैव विशेष्यता-  
सन्निकर्षो बोध्यः ॥ अत्यन्ताभावप्रत्यक्षे योग्यप्रतियोगिकत्वं कारणं, तेन न  
परमाणूनामत्यन्ताभावस्य प्रत्यक्षम्, अन्योन्याभावप्रत्यक्षेऽधिकरणप्रत्यक्षं कार-  
णम्, अत एव पिशाचस्याऽयोग्यत्वेऽपि स्तम्भे पिशाचभेदश्चक्षुषा गृह्यते एव ॥  
एतेनेति । अभावप्रत्यक्षप्रमाया विशेषणविशेष्यभावसन्निकर्षजन्यत्वेनेत्यर्थः,  
भावाद् वेदान्तिनश्च घटाद्यभावप्रमायां घटाद्यनुपलब्धिः प्रत्यक्षाऽतिरिक्तं प्रमाणं  
वदन्ति, तत् खण्डितमित्यर्थः । नन्वनुपलब्धिं विना नैयायिकमतेऽपि अभाव-  
प्रत्यक्षाऽजननात् तस्याः प्रमाणान्तरत्वं अवश्यमङ्गीकर्तव्यमित्यतस्तर्कमाह—  
यद्यत्रेति । चक्षुःसंयुक्ते अधिकरणे भूतलादावित्यर्थः । 'घटोऽभविष्यदिति'  
आपादकं दलं—'घटः स्यादिति'त्यर्थकम् । 'तदाद्भक्ष्य'दिति आपाद्यं दलं, 'घटव-  
त्तया ज्ञानविषयीभूतं स्यादिति'त्यर्थकम् 'भूतलमिवे'ति दृष्टान्तं—'घटवद्भूतल-  
मिवे'त्यर्थकम् ॥ आपाद्याभावेन आपादकाऽभावसिद्धिं दर्शयति—दर्शनेति ।  
'दर्शनाऽभावात्'—घटवत्तया ज्ञानविषयीभूतत्वाभावात् आपाद्याभावात्मकात्,  
'नास्ति'—आपादकाऽभावात्मक—घटाधिकरणत्वाऽभाववत्, सिद्धयतीत्यर्थः ॥  
तत्तदधिकरणे चक्षुःसंयोगे सत्येव तत्र घटाभावप्रत्यक्षं घटाऽनुपलब्धिसहकृतेन  
चक्षुषैव भवतीति घटाद्यनुपलब्धेर्नाऽतिरिक्तप्रमाणत्वमित्याह—तर्कितेति ।  
तर्कितं—आपदितं यत् प्रतियोगिसत्त्वं तस्य विरोधिनी या घटाऽनुपलब्धिः, तस्याः  
सहकृतेन—सहकारितया उपकृतेन मुख्येन कारणेनेन्द्रियादिना अभावप्रत्यक्षोपपत्तौ  
सत्यां अनुपलब्धिर्न प्रमाणान्तरमिति समुदितार्थः ॥ नन्वानुपलब्धिः इन्द्रियादे-

एवं सन्निकर्षषट्कजन्यं ज्ञानं प्रत्यक्षम्, तत्करणमिन्द्रियम्, तस्मादिन्द्रियं प्रत्यक्षप्रमाणमिति सिद्धम् ॥ प्रत्यक्षं व्याख्यातम् ॥

\* दीपिका \*

करणत्वस्यायुक्तत्वात् । विशेषणविशेष्यभावो विशेषणविशेष्यस्वरूपमेव नातिरिक्तः सम्बन्धः ।

प्रत्यक्षज्ञानमुपसंहरन् तस्य करणमाह—एवमिति । असाधारणकारणत्वादिन्द्रियं प्रत्यक्षज्ञानकरणमित्यर्थः । प्रत्यक्षमुपसंहरति—तस्मादिति ।

\* इति दीपिकायां प्रत्यक्षपरिच्छेदः \*

\* किरणावली \*

योग्याऽनुपलब्धिसहकृतस्य करणत्वाऽपेक्षया लाघवेन योग्याऽनुपलब्धेरेव कारणत्वमस्तु—इत्याशंकां निरस्यति—अधिकरणेति । भवन्मते अनुपलब्धेरभावमात्र-प्राहकत्वात् अभावाऽधिकरणभूतलादिप्रत्यक्षे इन्द्रियस्याऽवश्यं ऽपेक्षणीयतया क्लृप्तेनैवेन्द्रियेणाऽभावप्रत्यक्षोपपत्तौ अनुपलब्धेर्विजातीयप्रमितिकरणत्वकल्पनं निर्युक्तिमिति भावः ॥ ननु समन्नायसंयोगादेरेव न्यायशास्त्रे सम्बन्धत्वेन प्रसिद्धिः, ततोऽधिकविशेषणताऽख्यसम्बन्धकल्पने गौरवम्, किञ्च—नैयायिकानाम् अभावप्रत्यक्षार्थमतिरिक्तसम्बन्धकल्पनमप्यधिकं गौरवमिति मीमांसकाऽऽशंकां निरस्यति—विशेषणेति । विशेषणविशेष्यभावः=विशेषणतात्मको विशेष्यतात्मको वेत्यर्थः ॥ विशेषणता—विशेषणात्मिका, विशेष्यता—विशेष्यात्मिका, नत्वतिरिक्तं त्यतो न गौरवमिति भावः ॥

मूले—एवमिति । इदमत्राऽवधेयम्—प्रत्यक्षं द्विविधम्—लौकिकम्, अलौकिकं च, लौकिकन्तु षोडासन्निकर्षजन्यं वर्णितम् । अलौकिकं तु त्रिविधाऽलौकिकसन्निकर्षजन्यं भवति । अलौकिकसन्निकर्षः—सामान्यलक्षणः, ज्ञानलक्षणः, योगजश्चेति । यत्रैकधूमे ज्ञाते यादृशधूमत्वरूपसन्निकर्षेण सकलधूमानां ज्ञानं भवति तादृशधूमत्वरूपसन्निकर्षः—‘सामान्यलक्षणः’—‘सामान्यं=जातिः—धूमादिव्यक्तिश्च लक्षणं=स्वरूपं यस्य सः । यत्र ‘सुरभि चन्दन’मिति चाक्षुषे यादृश-सौरभस्मरणेन सौरभस्याऽपि भानं भवति, तादृशस्मरणात्मकसन्निकर्षः—‘ज्ञानलक्षणः’—‘ज्ञानमेव लक्षणं=स्वरूपं यस्य सः ॥ देशान्तरीयकालान्तरीयवस्तुज्ञानं



❀ अथाऽनुमानपरिच्छेदः ❀

अनुमितिकरणम्—अनुमानम् ॥

परामर्शजन्यं ज्ञानम्—अनुमितिः ॥

\* दीपिका \*

अनुमानं लक्षयति—अनुमितिकरणमिति ।

अनुमितेर्लक्षणमाह—परामर्शेति । ननु संशयोत्तरप्रत्यक्षेऽतिव्याप्तिः ॥

स्थाणुपुरुषसंशयानन्तरं 'पुरुषत्वव्याप्यकरादिमानयम्' इति परामर्शे सति 'पुरुष

\* किरणावली \*

योगाभ्यासजनित—यादृशविलक्षणधर्मात् भवति तादृशयोगंजो धर्मः=योगसन्नि-  
कर्षः, योगाभ्यासजनितधर्मविशेषः श्रुतिस्मृत्यादिप्रतिपाद्य इति ॥

इति तर्कदीपिकाकिरणावल्यां प्रत्यक्षपरिच्छेदः ।



अनुमानं लक्षयतीति । प्रत्यक्षोपजीवकत्वसङ्गत्याऽनुमानं निरूपयतीत्यर्थः ।

उपजीवकत्वं—कार्यत्वम् । उपजीव्यत्वं—कारणत्वम् । प्रत्यक्षकार्यमेवानुमानं  
भवतीत्यतः प्रत्यक्षकार्यत्वसङ्गत्याऽनुमाननिरूपणमिति भावः ॥ 'पर्वतो-बहिमान्-  
धूमा'दिति सङ्केतस्थले 'पर्वतो बहिमानि'त्यनुमितिः कार्यम्, तज्जनकः परामर्शो  
व्यापारः, तज्जनकम् अनुमानं=व्याप्तिज्ञानं—'साध्यभाववदवृत्तित्वादिविषयकं  
तदेवानुमानप्रमाणम् । तथा हि—साध्यं=बहिः, तदभाववान्=जलहृदादिः, तद-  
वृत्तित्वं धूमे । काचिद्व्याप्तिः—'यत्र यत्र धूमस्तत्र तत्र बहि'रिति शब्दैर्व्यव-  
हियते ॥ सा च—'प्रतियोग्यसमानाधिकरणोऽयं च हेतुसमानाधिकरणो योऽभा-  
वस्तत्प्रतियोगितानवच्छेदकं यत् साध्यतावच्छेदकं हेतुनिष्ठतदवच्छिन्नसाध्यसामा-  
नाधिकरण्यरूपा' इयं सिद्धान्तव्याप्तिः ॥

'परामर्शजन्यत्वे सति ज्ञानत्वम्'—अनुमितेर्लक्षणम् । प्रत्यक्षादावतिव्याप्ति-  
वारणाय—परामर्शजन्यत्वे सतीति । परामर्शव्यंस्वारणाय—ज्ञानत्वमिति ॥ ननु  
तथापि परामर्शजन्ये परामर्शप्रत्यक्षेऽतिव्याप्तिः, तथा हि—'बहिव्याप्यधूमवान्  
पर्वत' इति परामर्शस्य यत्—'बहिव्याप्यधूमवान् पर्वत—इत्याकारकज्ञानवानह'-  
मित्याकारकमनुव्यवसायात्मकं द्वितीयं ज्ञानविषयकं प्रत्यक्षं ज्ञानं, तत्र विषय-

\* दीपिका \*

एव' इति प्रत्यक्षजननात् । न च तत्राऽनुमितिरेवेति वाच्यम् । 'पुरुषं साक्षात्करोमि' इत्यनुव्यवसायविरोधादिति चेत् ! न, पक्षतासहकृतपरामर्शजन्यत्वस्य

\* किरणावली \*

विधया परामर्शस्य कारणत्वादिति चेन्न । 'हेत्व—विषयकत्वे सति परामर्शजन्यत्वे च सति ज्ञानत्वमिति' लक्षणकरणात्, उक्तानुव्यवसायस्य परामर्शजन्यत्वेऽपि हेत्वविषयकत्वाभावात् न तत्रातिव्याप्तिः, तादृशेऽनुव्यवसाये धूमस्य विषयतया प्रविष्टत्वादिति भावः ॥ ननु तथापि संशयोत्तरप्रत्यक्षेऽतिव्याप्तिः, तथा हि—एकधर्मिकविरोधिकोटिद्वयप्रकारकं 'ज्ञानं'-संशयः, उभयसाधारणधर्मज्ञानं संशयकारणम्, यथा—पुरोवर्तिनि वस्तुनि—उच्चैस्तरत्वं स्थाणुपुरुषसाधारणं ज्ञात्वा ततः स्थाणुत्वस्थाणुत्वाभाव-पुरुषत्वपुरुषत्वाभावरूपविरोधिकोटिद्वयप्रकारकः 'स्याणुर्वा पुरुषो वे'ति संशयो भवति । ततः—यत्किञ्चित्पुरुषसम्बन्धिकचरणादिविशेषदर्शने—'पुरुषत्वव्याप्यकरचरणादिमानय'मित्याकारकपरामर्शात्मकज्ञाने सति 'अयं पुरुष'इतिप्रत्यक्षनिश्चयो भवति, तत्राऽतिव्याप्तिः, परामर्शजन्यज्ञानत्वस्य तत्र सत्त्वादित्याशङ्कते—दीपिकायां—स्थाणुपुरुषसंशयाऽनन्तरमिति । स्थाणुत्वस्थाणुत्वाभाव-पुरुषत्वपुरुषत्वाभावकोटिकसंशयानन्तरमित्यर्थः ॥ शङ्कते—न चेति । तत्र=संशयोत्तरप्रत्यक्षे ॥ उत्तरयति—पुरुषमिति ॥ पूर्वं ज्ञानं व्यवसायः, स च प्रत्यक्षं वाऽनुमितिर्वेत्यादिनिर्णयस्तूत्तरकालीनानुव्यवसायेन सम्पाद्यः, अनुव्यवसायः=ज्ञानस्य ज्ञानम्, यथा='पुरुषोऽय'मिति प्रथमं प्रत्यक्षम्, ततः 'पुरुषं साक्षात्करोमि'—'पुरुषप्रत्यक्षज्ञानवानह'मिति यज्ज्ञानं तदनुव्यवसायः स एवाऽत्रास्ति । यदि 'पुरुषोऽय'मितिप्रत्यक्षोत्तरं 'पुरुषमनुमिनोमी'त्यनुव्यवसायः स्यात्, तदा 'पुरुषोऽय'मितिज्ञानम् अनुमितिर्भविष्यति । तादृशानुव्यवसायविरहादुक्तज्ञानं प्रत्यक्षमेवेति, तत्र परामर्शजन्यज्ञानत्वमतिव्याप्तमिति भावः ॥ 'नन्वित्यादिपूर्वपक्षस्योत्तरमाह—नेति ॥ पक्षतेति । अयं भावः—न केवलं 'परामर्शजन्यं ज्ञानमनु'मिति'रिति लक्षणम्, किन्तु—'पक्षतासहकृतपरामर्शजन्यं ज्ञानमेवानुमितिः । सर्वत्रानुमितौ पक्षतासहकृतपरामर्शस्यैव कारणत्वात्, यथा—पर्वतो—बहिःसात्—धूमस्य'त्यत्र 'बहिर्व्याप्यधूमवान् पर्वत'इति परामर्शः कारण



\* दीपिका \*

विवक्षितत्वात् सिषाधयिषाविरहसहकृतसिद्धयभावः पक्षता । साध्यसिद्धिरनुमितिप्रतिबन्धिका, सिद्धिसत्त्वेऽपि 'अनुमिन्याम्' इतीच्छायामनुमितिदर्शनात् सिषाध-

\* किरणावली \*

भवति, परामर्शस्य लक्षणं—'व्याप्तिविशिष्टपक्षधर्मताज्ञानम्' । वह्निव्याप्तिविशिष्टं= वह्निव्याप्तिप्रकारकमित्यर्थः । व्याप्तिप्रकारकं यत्पक्षधर्मताज्ञानं स परामर्श इति- सारार्थः ॥ पक्षताया लक्षणं—'सिषाधयिषाविरहविशिष्टसिद्धयभावः' सिषाध-यिषा—'पर्वतो वह्निमनुमितिर्जायता'मिति-वह्निमनुमिन्यामिति वेच्छा । सिद्धि-स्तु—'पर्वतो वह्निमान्—इत्याकारकनिर्णयः, निर्णये सति अनुमितिर्निरर्थिका सती नोत्पद्यत एव । पर्वतो सिषाधयिषा यदि नास्ति, सिद्धिश्च वर्तते, तदा सिषाध-यिषाविरहविशिष्टा सिद्धिः अनुमितिप्रतिबन्धिका भवति, प्रतिबन्धकस्याऽभावः= सिषाधयिषाविरहविशिष्टसिद्धयभावः, स एव पक्षता, तादृशपक्षतासहितपरामर्श एवाऽनुमितिलक्षणघटकः ॥ प्रकृते 'पुरुषोऽय'मितिप्रत्यक्षकारणोभूतो यः 'पुरुष-त्वव्याध्यकरादिमानय'मित्याकारकः परामर्शनिर्णयः, तस्य तादृशपक्षतासहितत्वे-ऽपि न निरुक्तप्रत्यक्षे कारणत्वं, अनुमितावेव पक्षताया हेतुत्वात् अन्यथा (प्रत्य-क्षेऽपि पक्षताया हेतुत्वे) धाराबाहिकप्रत्यक्षस्यानुदयप्रसंगः स्यात्, तत्र सिषाध-यिषाविरहविशिष्टप्रत्यक्षात्मकसिद्धेःसत्त्वात्, तथा च पक्षतासहकृतपरामर्श-जन्यज्ञानत्वं—'पुरुषोऽयमितिप्रत्यक्षे'नास्तीति नाऽतिव्याप्तिरिति भावः । अक्षरार्थ-स्तु—सिषाधयिषायाः=पक्षे साध्यानुमितीच्छायाः, समवायेन योऽभावः, स्वरूप-समवायैतदुभयघटितसामानाधिकरण्यसम्बन्धेन तद्विशिष्टायाः सिद्धेः समवायेन अभाव इति ॥ साध्यसिद्धिः=पक्षे साध्यनिर्णयः=पक्षबाधच्छेदकविशिष्टे साध्य-तावच्छेदकविशिष्टसाध्यवैशिष्ट्यावगाही—निर्णयः 'पर्वतो वह्निमा'नित्याकारकः । अनुमितिप्रतिबन्धकः=पर्वतो वह्निमानित्याद्यनुमितिप्रतिबन्धकः ॥ सिद्धौ सिषा-धयिषाविरहविशिष्टत्वविशेषणोपादानप्रयोजनं दर्शयति—सिद्धिसत्त्वेऽपीति । अयं भावः—सिद्धिसत्त्वेऽपि यत्र सिषाधयिषा जायते तत्र सिषाधयिषाबलाद् अनुमितिर्भवति, यथा—'पर्वतो, वह्निमानि'तिसिद्धेःसत्त्वेऽपि 'पर्वतो वह्निमनुमिति-र्जायतामितिच्छाया 'पर्वतो वह्निमानि'त्यनुमितिर्जायते, अतः केवलायाः सिद्धेर्न

व्याप्तिविशिष्टपक्षधर्मताज्ञानं परामर्शः । यथा 'वह्निव्याप्यधूमवानयं पर्वत' इति ज्ञानं परामर्शः । तज्जन्यं—'पर्वतो वह्निमानि'ति ज्ञानमनुमितिः ॥

\* दीपिका \*

यिषोत्तेजिका । ततश्चोत्तेजकाभावविशिष्टमण्यभावस्य दाहकारणत्ववत्, सिषाधयिषाविरहसहकृतसिद्धयभावस्यापि अनुमितिकारणत्वम् ।

\* विरणावली \*

प्रतिबन्धकत्वं, सिषाधयिषाकाले केवलायाः सिद्धेरभावाऽसत्त्वात्, सिषाधयिषाविरहरूपविशेषणाभावस्य सिषाधयिषास्वरूपस्य विशिष्टाऽभावप्रयोजकत्वात् । यत्र परामर्शोऽस्ति सिषाधयिषा च वर्तते सिद्धिर्नास्ति तत्राऽपि सिद्धिरूपविशेषणाभावात् सिषाधयिषाविरहविशिष्टायाः सिद्धेरभावस्य सत्त्वेन पक्षतासहकृतपरामर्शसत्त्वादनुमितिनिर्वाहः । यत्र परामर्शसत्त्वेऽपि सिषाधयिषा नास्ति सिद्धिश्चास्ति तत्र सिषाधयिषा विरहविशिष्टसिद्धेः सत्त्वेन तदभावात्मकपक्षताविरहेण पक्षतासहकृतपरामर्शविरहादनुमितिर्नभवत्येव । यत्र परामर्शसत्त्वे सिषाधयिषा सिद्धिश्च न स्तः तत्र उभयाभावात् 'सिषाधयिषाविरहविशिष्टसिद्धयभाव'रूपपक्षतायाः सत्त्वेन पक्षतासहकृतपरामर्शसत्त्वादनुमितिर्नभवत्येव । अतः सिषाधयिषा भवत्युत्तेजिका । उत्तेजकत्वं—'प्रतिबन्धकतावच्छेदकीभूताऽभावप्रतियोगित्वम्' अनुमितिं प्रति प्रतिबन्धका—सिषाधयिषाविरहविशिष्टा सिद्धिः, तन्निष्ठप्रतिबन्धकतावच्छेदको—विशेषणीभूतोऽभावः—सिषाधयिषाविरहः, तत्प्रतियोगित्वं सिषाधयिषायाम्, इति ॥ दाहकारणत्ववदिति । यथा वह्निः सत्त्वेऽपि चन्द्रकान्तमणिसत्त्वे दाहो न भवति, अतश्चन्द्रकान्तो दाहप्रतिबन्धकः, चन्द्रकान्तसूर्यकान्तोभयसत्त्वे तु दाह उत्पद्यतेऽतः सूर्यकान्त उत्तेजकः, उत्तेजकाभावविशिष्टचन्द्रकान्ताभावो दाहं प्रति कारणम्, उत्तेजकाभावविशिष्टचन्द्रकान्तस्तु दाहप्रतिबन्धकः, तन्निष्ठप्रतिबन्धकतावच्छेदकीभूतः सूर्यकान्ताभावः, तत्प्रतियोगित्वं सूर्यकान्तेऽतः सूर्यकान्त उत्तेजकस्तथाऽत्रापीति बोध्यम् ।

मूले—व्याप्तिविशिष्टेति । यथा—'वह्निव्याप्यधूमवानपर्वत' इति परामर्श—'वह्निव्याप्यत्व—नाम—वह्निव्याप्तिविशिष्टत्वम्' बह्वेव्याप्ति—वह्निधमावदवृत्ति-



‘यत्र यत्र धूमस्तत्र तत्राग्निरिति, साहचर्यनियमो व्याप्तिः ॥

\* दीपिका \* रि

व्याप्तेर्लक्षणमाह—यत्रेति । ‘यत्र धूमः तत्राग्निः’ इति व्याप्तेरभिनयः ।

‘साहचर्यनियमः’ इति लक्षणम् । साहचर्यं सामानाधिकरण्यम्, तस्य नियमः,

\* किरणावली \*

त्वम्, तच्च धूमे वर्तते, एवं धूमे पक्षधर्मत्वत्वं पर्वतवृत्तित्वमपि भासते, इति तस्य तादृशलक्षणलक्ष्यत्वेन परामर्शत्वं बोध्यम् । अत्र लक्षणे व्याप्तिविशिष्टे (हेतौ) पक्षधर्मता तज्ज्ञानमिति—सप्तमीतत्पुरुषे सति व्यभिचारिहेतौ व्याप्तिभ्रमेण यत्र पक्षे भ्रमात्मिकाऽनुमितिर्जाता तत्राऽव्याप्तिर्भवेत्, तद्वारणाप—‘व्याप्तिविषयक’मिति—कर्मधारयमङ्गीकरोति—व्याप्तिविषयकमिति । भ्रमप्रमासाधारणव्याप्तित्वावच्छिन्नविषयतानिरूपकमित्यर्थः ॥ व्याप्तित्वावच्छिन्नप्रकारतानिरूपितहेतुतावच्छेकावच्छिन्नप्रकारतानिरूपित—पक्षतावच्छेदकावच्छिन्नविशेष्यताशाली निश्चयः—परामर्श इति निष्कर्षः । अभिनीयेति । अभिप्रेतशब्दमुच्चार्येत्यर्थः ॥

मूले—यत्रेति । ‘यत्र यत्र धूमस्तत्र तत्र वह्निरिति ‘यत्’ पदवीप्सया वह्निधूमयोः सर्वत्र व्याप्यव्यापकभाव उपपद्यते ॥ अभिनयः—अभिप्रेतशब्दोच्चारणम् ॥ ‘साहचर्यनियमः’ इत्यस्य ‘नियतसाहचर्य’मर्थः । धूमनियतवह्निसाहचर्यं धूमे-इति परमार्थः । नियतत्वं—व्यापकत्वं—तत्समानाधिकरणात्यन्ताभावाऽप्रति-योगित्वमिति यावत् । साहचर्यम्—‘सहचरती’ति सहचरस्तस्य भावः साहचर्यम्—सामानाधिकरण्यमिति यावत् ॥ व्याप्तिस्वरूपमाह—हेतुसमानेति । ‘पर्वतो-वह्निमान्-धूमादि’ति सद्हेतुस्थले-हेतुधूमः, तत्समानाधिकरणोऽभावः—धूमाधिकरणपर्वतवृत्तियौ घटाभावः, तस्य प्रतियोगी घटः, अप्रतियोगी वह्निः साध्यम्, तत्समानाधिकरण्यं धूमहेताविति लक्षणसमन्वयः । अन्यत्र सर्वत्र सद्हेतुविशेषे उच्यते लक्षणं सङ्गमनीयम् । असद्हेतौ तु न सङ्गच्छते यथा—‘पर्वतो-धूमवान्-वह्ने’रिति व्यभिचारिस्थले हेतुः—वह्निः, तदधिकरणाऽयोगोलकवृत्त्यत्यन्ताभावो धूमाभावः, तत्प्रतियोगी धूमः, तदप्रतियोगी धूमो न भवतीति न वज्ञौ व्याप्ति-लक्षणस्य समन्वयः । यद्यपि ‘पर्वतो वह्निमान्-धूमादि’त्यत्र हेत्वधिकरणे पर्वतादौ तत्तन्महानसीयादिवह्नयभावस्य सत्त्वेन तत्प्रतियोग्येव सकलवह्निः, तदप्रतियोगित्वं

व्याप्यस्य पर्वतादिवृत्तित्वं पक्षधर्मता ॥

अनुमानं द्विविधम् स्वार्थं परार्थञ्च ।

\* दीपिका \*

हेतुसमानाधिकरणात्यन्ताभावाप्रतियोगिसाध्यसामानाधिकरण्यं व्याप्तिरित्यर्थः ।

पक्षधर्मतास्वरूपमाह—व्याप्यस्येति ।

अनुमानं विभजते—अनुमानमिति । तद्वद्वैध्व्यं दर्शयति—स्वार्थमिति ।

\* किरणावली \*

न कस्यापि बह्वेरित्यव्याप्तिर्व्याप्तिः लक्षणस्य । तथापि 'अप्रतियोगिसाध्ये'त्यस्य—'प्रतियोगितावच्छेदकतापर्याप्त्यनधिकरणसाध्यतावच्छेदकावच्छिन्ने'त्यर्थकत्वाच्च दोषः । तथा हि—धूमाधिकरणे पर्वतादौ तत्तन्महानसीयादिवहन्यभावप्रतियोगी तत्तन्महानसीयादिवहिः तदवच्छेदकत्वं तत्तद्वह्नित्वे—तदनधिकरणत्वं शुद्धवह्नित्वे, तदवच्छिन्नसाध्यं वह्निः तत्सामानाधिकरण्यं धूमे—इति लक्षणसमन्वयः ॥ अत्र अभाससाध्यतावच्छेदकसम्बन्धावच्छिन्नप्रतियोगिताको ग्राह्यः । हेत्वधिकरणमपि—हेतुतावच्छेदकधर्मावच्छिन्नहेतुतावच्छेदकसम्बन्धावच्छिन्नस्याधिकरणं ग्राह्यम् । ननु । तथापि 'कपिसंयोगी—एतद्वृक्षत्वा'दित्यत्राऽव्याप्तिः, हेत्वधिकरणवृक्षवृत्तिर्गोमूलावच्छेदेनसाध्यतावच्छेदकसमवायसम्बन्धावच्छिन्नप्रतियोगिताकः 'कपिसंयोगो नास्ती'त्यभावस्तत्प्रतियोगितावच्छेदकमेव कपिसंयोगत्वमित्यव्याप्तिरिति चेन्न । प्रतियोगिव्यधिकरणत्वस्य हेतुसमानाधिकरणाऽभावविशेषणत्वान्नाऽव्याप्तिः, कपिसंयोगाभावस्य प्रतियोगी कपिसंयोगस्तत्समानाधिकरण एव कपिसंयोगाभावो न तु तद्व्यधिकरणः, प्रतियोगिव्यधिकरणस्तु वृक्षे घटाभावस्तत्प्रतियोगिताया अवच्छेदकं घटत्वं तदनवच्छेदकं कपिसंयोगत्वं तदवच्छिन्नसाध्यसामानाधिकरण्यस्यैतदवृक्षत्वे सत्त्वाल्लक्षणसमन्वयः, विस्तरस्त्वन्यत्रानुसन्धेयः ॥

व्याप्यस्येति । व्याप्यो नाम—व्याप्त्याश्रयो धूमादिः, तस्य पर्वतादिरूपपक्षवृत्तित्वं=पक्षधर्मतेत्यर्थः ॥

स्वार्थम्=स्वार्थाऽनुमानम् । न्यायाऽप्रयोज्याऽनुमानत्वं=स्वार्थाऽनुमानत्वम् । परार्थाऽनुमानत्वं च=न्यायप्रयोज्याऽनुमानत्वम् । प्रयोज्यत्वं=साक्षात्परम्परयाऽनुमानत्वम् ।



स्वार्थं स्वानुमितिहेतुः । तथा हि—स्वयमेव भूयो दर्शनेन  
'यत्र यत्र धूमस्तत्र तत्राग्निरिति महानसादौ व्याप्तिं गृहीत्वा  
पर्वतसमीपं गतस्तद्गते चाऽग्नौ सन्दिहानः पर्वते धूमं पश्यन् व्याप्तिं  
स्मरति,—'यत्र यत्र धूमस्तत्र तत्राग्निः, इति, तदन्तर्गतं 'वह्निव्या-  
प्यधूमवानयं पर्वतः' इति ज्ञानमुत्पद्यते । अयमेव लिङ्गपरामर्श  
इत्युच्यते । तस्मात् 'पर्वतो वह्निमानिति ज्ञानमनुमितिरुत्पद्यते  
तदेतत् स्वार्थानुमानम् ।

\* दीपिका \*

तत्रेति । उभयोर्मध्ये इत्यर्थः । स्वार्थानुमितिं दर्शयति—स्वयमेवेति ।  
भूयोदर्शनेनेति । ननु पार्थिवत्वलौहलेख्यत्वादौ शतशः सहचारदर्शनेऽपि मण्यादौ  
व्यभिचारोपलब्धेर्भूयोदर्शनेन कथं व्याप्तिग्रह इति चेत् ! न, व्यभिचारज्ञानविरह-  
सहकृतसहचारज्ञानस्य व्याप्तिग्राहकत्वात् । व्यभिचारज्ञानं द्विविधम्—निश्चयः,

\* किरणावली \*

दीपिकायां—स्वार्थाऽनुमितिं दर्शयतीति । 'स्वस्य=अनुमानुः, अर्थः=प्रयो-  
जनं साध्यसंशयनिवृत्तिरूपं यस्या'—इति—व्युत्पत्तेः=अनुमातृसाध्यसन्देहप्रतिबन्धि-  
काऽनुमितिमित्यर्थः ॥ ननु पार्थिवत्वेति । पार्थिवत्वं=पार्थिवपदार्थधर्मः साध-  
नम्, लौहलेख्यत्वं=तैजसपदार्थधर्मः साध्यम्, तथा च—इयं लौहलेख्या-  
पार्थिवत्वादित्यादौ द्वयोर्भूयःसहचारदर्शनं घटपटादौ विशेषेण भवति, किन्तु  
तयोर्धर्मयोर्व्याप्तिर्न भवति, हीरकादौ हेतोर्व्यभिचारग्रहात् । तथा च कारणे=  
भूयःसहचारदर्शनात्मके सत्यपि कार्यस्य=व्याप्तिग्रहात्मकस्याऽभावात् अन्वयव्य-  
भिचारः, अतः सहचारदर्शनं न व्याप्तिग्रहजनकमिति भावः ॥ उत्तरयति—  
नेति । व्यभिचारज्ञानाऽभावसहितं यत् साध्यसाधनयोः सहचारदर्शनं तदेव  
व्याप्तिज्ञानजनकं, न तु केवलं सहचारज्ञानम् । व्याप्तिः=हेतुसमानाधिकरणात्य-  
न्ताभावप्रतियोगिताऽनवच्छेदकसाध्यतावच्छेदकवच्छिन्नसाध्यसमानाधिकरणहेतु-  
तावच्छेदक'रूपा । अत्र 'साध्यतावच्छेदके-हेतुसमानाधिकरणाऽभावप्रतियोगिता  
नवच्छेदकत्व'ग्रहे-साध्यतावच्छेदके हेतुसमानाधिकरणाऽभावप्रतियोगितावच्छेद-  
कत्व-रूपव्यभिचारग्रहाऽभावः प्रतिबन्धकाऽभावविधया कारणम् ! अथ सामा-

\* दीपिका \*

शङ्का च ॥ तद्विरहः क्वचित्कात् । क्वचित् स्वतः सिद्ध एव । धूमाग्न्योर्व्याप्तिप्रदे

\* किरणावली \*

नाधिकरण्य ( सहचार ) ज्ञानं च विशेषणज्ञानविधया कारणम्, इत्येवंप्रकारेण  
व्यभिचारज्ञानाऽभाव-सहचारग्रहयोर्व्याप्तिज्ञानं प्रति कारणत्वं भवतीति भावः ।  
'पार्थिवत्वे-लौहलेख्यत्वाऽधिकरणहीरकादिवृत्त्यभावप्रतियोगितावच्छेदकत्वं' रूपव्य-  
भिचारनिश्चयसत्त्वात् व्यभिचारज्ञानाऽभावसहकृतसहचारनिश्चयाऽऽत्मककारण-  
विरहान्न तत्र व्याप्तिग्रह इति पुरमार्थः । निश्चयशंकोभयसाधारणव्यभिचारज्ञान-  
त्वेन व्याप्तिग्रहप्रतिबन्धकत्वमिति सूचनाय व्यभिचारज्ञानस्य द्वैविध्यं दर्शयति—  
निश्चयः शंका चेति । तद्विरहः=शंकाविरहः ॥ क्वचिदिति । यादृशस्थले कालान्तरीय-  
देशान्तरीयधूमादौ वह्निव्यभिचारग्रहस्तादृशस्थले ॥ तर्कादिति । 'धूमो यदि वह्निव्य-  
भिचारो स्याद्वह्निजन्यो न स्यादित्यादितर्कादित्यर्थः ॥ नन्वेवं आपादके आपा-  
द्यव्यभिचारशंकाया यदि तर्कान्तरेण निवृत्तिस्तदाऽनवस्था ? इत्यत आह—  
क्वचिदिति । यादृशस्थले यादृशतर्कमूलीभूतव्याप्तिग्रहप्रतिबन्धिका व्यभिचार-  
शंका-तर्काऽभावाऽतिरिक्तकारणाऽभावादेव निवर्तते, तादृशस्थले तर्कं विनैव व्या-  
प्तिग्रहसम्भवान्नाऽनवस्थेत्याह—स्वतः—इति । तर्काऽतिरिक्तकारणप्रतियोगिक-  
ऽभाववत् इत्यर्थः । एवकारेण-तर्कस्य शङ्काऽनुत्पादप्रयोजकत्वव्यवच्छेदः ॥ तर्कस्य  
व्यभिचारशंकाविरहप्रयोजकत्वं दर्शयति-धूमाऽग्न्योरिति । 'पर्वतो-वहिमान्-  
धूमादि'तिस्थले 'पर्वतो-वहिमानि'त्यनुमितिं प्रति वह्निधूमयोर्व्याप्तिज्ञानं  
कारणम्, व्याप्तिज्ञानविरोधिनी शंका-धूमो वह्निव्यभिचारी न वे'ति, तद्विषय-  
कस्तर्कः—'धूमो यदि वह्निव्यभिचारी स्यात् वह्निजन्यो न स्यो'दिति । तत्र  
'प्रथमं दलं—वह्निव्यभिचारित्वं-आपादकम् द्वितीयं दलं—'वह्निजन्यत्वाऽभावः'-  
आपाद्यः । वह्निजन्यत्वाऽभावाऽभावेन वह्निजन्यत्वेन आपाद्याभावेन वह्निव्यभिचा-  
राऽभावस्य=आपादकाऽभावस्य सिद्धिर्भवति । तादृशसिद्धिद्वारा शङ्काऽनुत्पादः ।  
वह्निजन्यत्वनिश्चयस्तु प्रत्यक्षतोऽन्वयव्यतिरेकसहचारादिना जायत इति । इदं  
सुवर्णस्य तैजसत्वसाधनप्रकरणे निरूपितं ततोऽवगन्तव्यम् ॥ अक्षरायस्तु—  
वह्निधूमयोर्व्याप्तिज्ञाने व्यभिचारशंकाविषयको धूमवह्नयोः कार्यकारणभावः, तस्य



अतु स्वयं धूमादग्निमनुमाय परप्रतिपत्त्यर्थं पञ्चावयववाक्यं प्रयुज्यते, तत्परार्थानुमानम् । यथा-पर्वतो वह्निमान्-१ । धूम-  
वत्त्वात्-२ । यो यो धूमवान् स स वह्निमान्, यथा महानसम्-  
३ । तथा चायम्-४ । तस्मात्तथा-५ इति । अनेन प्रतिपादिता-  
लिङ्गात्परोऽप्यग्निं प्रतिपद्यते ॥

❀ दीपिका ❀

कार्यकारणभावभङ्गप्रसङ्गलक्षणस्तर्को व्यभिचारशङ्कानिवर्तकः । ननु सकलवह्निधूम-  
योरसन्निकर्षात्कथं व्याप्तिग्रह इति चेत् । न, वह्निवधूमत्वरूपसामान्यप्रत्यासत्त्या  
सकलवह्निधूमज्ञानसम्भवात् । तस्मादिति । लिङ्गपरामर्शादित्यर्थः ।

परार्थानुमानमाह-यत्त्विति । यच्छब्दस्य 'तत्परार्थानुमानम्' इति तच्छब्दे-

❀ किरणावली ❀

भङ्गः=धूमे वह्निजन्यत्वाऽभावः, तस्य प्रसङ्गः=आपत्तिः—'वह्निजन्यो न स्यादि'-  
त्याकारिका लक्षणं=स्वरूपं यस्य सः, तादृशस्तर्कः प्रयोजक इत्यवगन्तर्यम् ॥ ननु  
महानसीयवह्निधूमयोः सन्निकृष्टत्वेन सहचारग्रहेऽप्यपरेषां वह्निधूमानामसन्नि-  
कर्षेण सहचारप्रत्यक्षाऽसंभवात्सकलधूमेषु वह्निव्याप्तिप्रत्यक्षं न सम्भवति, एवं च  
पर्वतीयधूमदर्शनेन व्याप्तिस्मरणाऽसंभवात्परामर्शाऽनुपपत्तिरित्याशङ्कते—ननु  
सकलेति । निखिलवह्निधूमेषु लौकिकसन्निकर्षविरहेऽपि सामान्यलक्षणात्मका-  
ऽलौकिकसन्निकर्षसत्त्वात् वह्नित्वेन निखिलवह्नीनां धूमत्वेन निखिलधूमानां तयोः  
सामानाधिकरण्यत्वेन च निखिलवह्निधूमसहचाराणां प्रत्यक्षसंभवात् निखिल-  
धूमेषु व्याप्तिग्रहः व्याप्तिग्रहः संभवति, एवं च पर्वतीयधूमे व्याप्तेर्गृहीतत्वेन  
धूमदर्शनेन व्याप्तिस्मरणसंभवान्न परामर्शाऽनुपपत्तिरिति समाधत्ते—वह्निव-  
धूमत्वेति । इदं तु बोध्यम् यत्रेन्द्रियसन्निकृष्टो धूमादिः, तद्विशेष्यक'धूम'-  
इतिज्ञानं जातं, तत्र ज्ञाने धूमत्वं प्रकारः, तत्र धूमत्वेन सन्निकर्षेण 'धूमा'  
इत्येवं रूपं सकलधूमविषयकं ज्ञानं जायते । यदि सामान्यलक्षणसन्निकर्षो नास्ती-  
कियेत, तदा धूमत्वेन सकलधूमानां वह्नित्वेन सकलवह्नीनां च भानं कथं भवेत् !  
तदर्थं सामान्यलक्षणाऽङ्गीक्रियते-इति ॥

मूले—यत्तु स्वयमिति । स्वयम्=अनुमाता । परप्रतिपत्त्यर्थम्=परस्यानुमे-

प्रतिज्ञाहेतुदाहरणोपनयनिनमनानि पञ्चावयवाः । 'पर्वतो वह्निमानि,ति-प्रतिज्ञा । 'धूमवत्त्वादि,ति हेतुः । 'यो यो धूमवान् स स वह्निमानि'त्युदाहरणम् । 'तथा चायमि'त्युपनयः । 'तस्मात्तथे'ति निगमनम् ॥

\* दीपिका \*

नान्वयः । पञ्चावयववाक्यमुदाहरति-यथेति ।

अवयवस्वरूपमाह—प्रतिज्ञेति । उदाहृतवाक्येषु प्रतिज्ञादिविभागमाह-पर्वतो वह्निमानिति । साध्यवत्तया पक्षवचनं-प्रतिज्ञा । पञ्चम्यन्तं लिङ्गप्रतिपादकं

\* किरणावली \*

यप्रतिपत्त्यर्थम् ॥ परार्थानुमानशब्दस्य परसमवेतानुमाने=लिङ्गपरामर्शे शक्तिः, तथाप्युपचारात् परार्थानुमानं यस्मात्=परार्थानुमानप्रयोजकपञ्चावयववाक्यात्-इत्यर्थाङ्गीकारेण परार्थानुमानशब्दस्य पञ्चावयववाक्यपरत्वं मनसिकृत्य मूलमतारयति-परार्थानुमानमाहेति ॥ पञ्चावयववाक्यमिति । 'पञ्च अवयवा अस्ववाक्यस्येति'-व्युत्पत्त्या-'उचितानुपूर्वीकप्रतिज्ञादिपञ्चसमुदायत्वं न्यायलक्षणं बोध्यम् । उचितानुपूर्वी च=प्रतिज्ञोत्तरहेतुत्तरोदाहरणोत्तरोपनयोत्तरनिगमनत्वरूपा ॥ अवयवत्वं च 'न्यायान्तर्गतत्वे सति प्रतिज्ञाद्यन्यतमत्वम् ॥

मूले-तथा चायमिति । अयं च=पर्वतः, तथा=वह्निव्याप्यधूमवानित्यर्थः ॥ तस्मात् तथेति । वह्निव्याप्यधूमवत्त्वाद् वह्निमानित्यर्थः ॥ अनेन=पञ्चावयववाक्येव प्रतिपादितालिङ्गात्=लिङ्गपरामर्शादित्यर्थः ॥ तद्यथा-न्यायप्रयोगेन मध्यस्थस्य वाक्यपक्षकज्ञानात् शाब्दबोधः, तेन मध्यस्थस्य लिङ्गपरामर्शो भवति, स चानुमितेश्चरमकारणम्, न्यायः शाब्दबोधद्वारा परामर्शजनक-इति । 'पर्वतो-वह्निमान्'-'धूमात्'-'यो यो धूमवान् स स वह्निमान्'-'तथा चायम्'-'तस्मात् तथे'तिवाक्यपक्षकज्ञानेन—'पर्वतो वह्निमान्-हेतुत्वं धूमीयम्-महानसं धूमवद्वहिमच्च महानसान्यद्धूमवद्वहिमच्च-वह्निव्याप्यधूमवान् पर्वतः-साध्यव्याप्यधूमज्ञानज्ञाप्याऽवाधिताऽसत्प्रतिपक्षितवह्निमान्'इत्याकारकमहावाक्यार्थविषयकबोधो भवतीति तत्र प्रतिज्ञया-'पर्वतो वह्निमानि'ति । हेतुना-'हेतुत्वं धूमोयमिति' उदाहरणेन—'महानसं धूमवद्वहिमच्च महानसान्यद्धूमवद्वहिमच्चे'ति । उपनयेन-



\* दीपिका \*

वचनं-हेतुः । व्याप्तिप्रतिपादकं वचनमुदाहरणम् । व्याप्तिविशिष्टलिङ्गप्रतिपादकं

\* किरणावली \*

‘बह्विव्याप्यधूमवान्पर्वत’ इति । निगमनेन—‘साध्यव्याप्यधूमज्ञानज्ञाप्याऽबाधिता-  
ऽसत्प्रतिपक्षितबहिमानि’ति च बोधोऽनुसन्धेयः ॥

साध्यवचनेति । साध्यविशिष्टत्वेन पक्षबोधकं वाक्यमित्यर्थः, साध्यताव-  
च्छेदकमात्रावच्छिन्नसाध्यप्रकारकपक्षतावच्छेदकावच्छिन्नपक्षविशेष्यकबोधजनक-  
वाक्यमिति फलितार्थः । यो यो धूमवानि’त्याद्युदाहरणवाक्यस्य पक्षतावच्छेद-  
कविशिष्टे साध्यतावच्छेदकविशिष्टवैशिष्ट्यावगाहिवोधजनकवाक्यत्वाभावाच्चाति-  
व्याप्तिः । ‘तथा चाय’मित्युपनयवाक्यजन्यं ‘इदन्त्वावच्छिन्नो बह्विव्याप्यधूम-  
वानि’ति ज्ञानं न पर्वतत्वावच्छिन्ने साध्यतावच्छेदकाऽवच्छिन्नप्रकारकम्, अत-  
स्तस्य वारणम् ॥ वाक्यपदस्य न्यायावयववाक्यपरत्वात् न्यायबहिर्भूते ‘पर्वतो  
बहिमानि’त्यादिवाक्ये नातिव्याप्तिः ॥ हेतुलक्षणमाह—‘पञ्चम्यन्तं लिङ्गप्रति-  
पादकं वचन’मिति । अत्र ‘पञ्चम्यन्तं हेतु’रिति मात्रलक्षणे सति—‘इदं न दण्डा-  
जातम्,—दण्डसंयोगाजन्यद्रव्यत्वादि’त्यत्र प्रतिज्ञायां पञ्चम्यन्तत्वसत्त्वादतिव्या-  
प्तिस्तद्वारणाय—लिङ्गप्रतिपादकमिति । ( ‘पञ्चम्यन्तं तृतीयान्तं वा लिङ्गप्रतिपाद-  
कवचन’मितिलक्षणार्थो बोध्यः, तेन तृतीयान्तत्वेन वक्तव्ये हेतौ नाऽव्याप्तिः )  
वस्तुतस्तु पञ्चम्यन्तमित्यस्योपलक्षणत्वेन प्रकृतपक्षविशेषणताऽऽपन्नसाध्याऽन्वित-  
हेतुज्ञानज्ञाप्यत्वबोधकत्वे सति हेतुतावच्छेदकविशिष्टहेतुविशिष्टहेतुत्वविषयिता-  
भिन्नविषयिताशून्यबोधजनकवाक्यं—हेतुरिति लक्षणार्थः ॥ व्याप्तिप्रतिपादक-  
मिति । प्रकृतहेतुमति प्रकृतहेतुव्यापकत्वविशिष्टसाध्यबोधकवाक्यमित्यर्थः ।  
‘यो यो हेतुमान् स स साध्यवान्’इत्यत्र साध्यपदस्य हेतुव्यापकत्वविशिष्टसाध्ये  
निरुद्धा लक्षणा, द्विरुक्त ‘यत्’ पदं तात्पर्यग्राहकम्, तेन उदाहरणस्य व्यापकत्व-  
बोधकता । अथवा—लक्षणाया अनङ्गीकारपक्षेऽपि ‘प्रथमं-यत्’-पदार्थे महानसे  
द्वितीय-‘यत्’ पदार्थे च महानसान्ये प्रकृतहेतुमत्त्वस्य, प्रथम-‘तत्’ पदार्थे  
महानसे द्वितीय-‘तत्’ पदार्थे महानसान्ये साध्यवत्वस्य च, शाब्दबोधे जाते  
सति तदनन्तरं व्यापकताबोधो भवति, स तु मानस एव, न तु शाब्दबोधात्मकः,

स्वार्थाऽनुमिति—परार्थाऽनुमित्योलिङ्गपरामर्श एव करणम् ।  
तस्माल्लिङ्गपरामर्शोऽनुमानम् ॥

\* दीपिका \*

वचनमुपनयः । हेतुसाध्यवत्तया पक्षप्रतिपादकं वचनं निगमनम् । पक्षज्ञानं प्रतिज्ञा-  
प्रयोजनम् । लिङ्गज्ञानं हेतुप्रयोजनम् । व्याप्तिज्ञानमुदाहरणप्रयोजनम् । पक्षधर्म-  
ज्ञानमुपनयप्रयोजनम् । अवाधितत्वादिकं निगमनप्रयोजनम् ।

अनुमितिकरणमाह—स्वार्थेति । ननु व्याप्तिस्मृतिपक्षधर्मताज्ञानाभ्यामेव अनु-

\* किरणावली \*

तद्वोधकशब्दाभावात् । तथा च व्यापकत्वघटितव्याप्तिबोधकत्वम् उदाहरणस्यो-  
पपद्यते इति । तेन—‘प्रकृतहेतुतावच्छेदकावच्छिन्नहेत्वधिकरणे प्रकृतहेतुतावच्छे-  
दकावच्छिन्नहेत्वधिकरणवृत्त्यभावप्रतियोगितानच्छेदकसाध्यतावच्छेदकावच्छिन्नसा-  
ध्यवत्वबोधजनकवाक्यत्वमुदाहरणत्वमिति—फलितार्थः ॥ व्याप्तिविशिष्टेति ।  
पक्षतावच्छेदकविशिष्टविशेष्यकप्रकृतसाध्यव्याप्यहेतुप्रकारकबोधजनकवाक्यमित्यर्थः ।  
‘तथा चायमि’त्यस्य—‘अयं च पर्वतो वह्निव्याप्यधूमवा’नित्यर्थः, तत्र पर्वतो  
विशेष्यः, वह्निव्याप्यो धूमः प्रकारः, तेन तादृशलक्षणं तत्र सङ्गच्छते इति भावः ॥  
हेतुसाध्येति । हेतुज्ञानज्ञाप्यत्वविशिष्टसाध्यवद्विषयकबोधजनकवाक्यमित्यर्थः ।  
‘तस्मात्तथे’त्यत्र—‘तस्मादि’त्यस्य साध्यव्याप्यहेतुज्ञानजन्यज्ञानविषयत्वमर्थः, ‘तथे’  
त्यस्य च अवाधिताऽसत्प्रतिपक्षितसाध्यपरत्वम्, तथा च प्रकृतपक्षविशेष्यकसा-  
ध्यव्याप्यहेतुज्ञानजन्यज्ञानविषयीभूताऽवाधिताऽसत्प्रतिपक्षितसाध्यप्रकारकबोधज-  
नकवाक्यमिति फलितार्थः ॥ ‘तस्मात्तथे’ति निगमनवाक्याधीन—प्रकृतसाध्य-  
व्याप्यधूमज्ञानज्ञाप्यसाध्यबोधानन्तरं—प्रकृतसाध्ये अवाधितत्वादिबोधो मानस  
इति—केचित् । अपरे तु—निरुक्तसाध्यपदमेव लक्षणया अवाधिताऽसत्प्रति-  
पक्षितसाध्यबोधकमित्याहुः ।

नैयायिकाः—‘अनुमितिस्थले प्रथमं ‘पर्वतो धूमवानि’तिप्रत्यक्षम् । ततः-  
‘यत्र यत्र धूमस्तत्र तत्र वह्निरिति व्याप्तिस्मरणम् । ततो ‘वह्निव्याप्यधूमवानयं  
पर्वत’ इति परामर्शो विशिष्टवैशिष्ट्यावगाहिज्ञानात्मकः, ततः ‘पर्वतो वह्निमानि’-  
त्यनुमितिरितिप्रक्रिया—सम्यक्त्वम् ॥ भीमसिकाः । ( प्राभाकराः )—प्रथमं



\* दीपिका \*

मितिसम्भवे विशिष्टपरामर्शः किमर्थमङ्गीकर्तव्य इति चेत् ! न, 'वह्निव्याप्यधूम-

\* किरणावली \*

'पर्वतो धूमवानि'तिप्रत्यक्षम् । ततो 'यत्र यत्र धूमस्तत्र तत्र वह्नि'रिति व्याप्ति-  
स्मरणम् । ततः 'पर्वतो वह्निमानि'त्यनुमितिरिति—मन्यन्ते, ते च विशिष्टपरा-  
मर्शं नाङ्गीकुर्वन्ति, यतस्तादृशज्ञानद्वयादेवानुमितेर्दर्शनात् लाघवाज्ज्ञानद्वयमेव  
कारणम्, तत्र परामर्शरूपविशिष्टवैशिष्ट्यज्ञानकल्पने गौरवादित्याशङ्कते—  
नन्विति ॥ व्याप्तिस्मृतिः—यत्र यत्र धूमस्तत्र तत्र वह्निरिति व्याप्तिस्मरणम् ।  
पक्षधर्मताज्ञानम्='पर्वतो धूमवानि'तिप्रत्यक्षम् । ताभ्यामेव 'पर्वतो वह्निमानि'-  
त्यनुमितौ सत्यां तदर्थं विशिष्टपरामर्शः—'वह्निव्याप्यधूमवान्पर्वत' इत्याकारको  
नाङ्गीकरणीय इति भावः । तथा च विशिष्टवैशिष्ट्यावगाहिज्ञानत्वं नाऽनुमिति-  
कारणतावच्छेदकम्, किन्तु—'व्याप्यतावच्छेदकप्रकारकपक्षधर्मताज्ञानत्वमेव,  
तस्योभयवादिसिद्धनियतपूर्ववर्तितावच्छेदकत्वात्, तथा च ज्ञानद्वये अनन्यथा-  
सिद्धत्वमात्रं मीमांसकैः कल्पनीयमिति लाघवम् ॥ नैयायिकैस्तु-विशिष्टवैशिष्ट्या-  
वगाहिज्ञानत्वस्य उभयवादिसिद्धनियतपूर्ववर्तितावच्छेदकत्वविरहात् विशिष्टवैशि-  
ष्ट्यज्ञाने नियतपूर्ववर्तित्वम् अनन्यथासिद्धत्वं चेत्युभयं कल्पनीयमिति, गौरवम्  
बोध्यम् ॥

उत्तरयति—नेति ॥ व्यतिरेकव्यभिचारं दर्शयति—वह्निव्याप्येत्यादिना ।  
तथा हि—'वह्निव्याप्यधूमवानय'मित्यात्मकशब्दजन्यबह्याद्युपस्थित्यधीनविशिष्ट-  
वैशिष्ट्यावगाहि—'वह्निव्याप्यधूमवानय'मिति शब्दादिपरामर्शस्थले तज्ज्ञानद्वयं  
विनाऽपि नैयायिकैरिव मीमांसकैरप्यनुमितिस्वीकारात्, तत्र व्याप्यतावच्छेदक-  
प्रकारकपक्षधर्मताज्ञानत्वस्याऽऽनुमितिकारणतावच्छेदकत्वकल्पने उभयमतसिद्धे-  
ऽकारणे तादृशविशिष्टज्ञानत्वावच्छिन्ने मीमांसकैरनन्यथासिद्धत्वं नियतपूर्ववर्तित्वं  
चेत्युभयं कल्पनीयं तद् गौरवम् ॥ किञ्च—ज्ञानद्वयस्य कारणतावादिना प्रामाक-  
रेण 'धूमो वह्निव्याप्यः—आलोकवान् पर्वत' इतिज्ञानादनुमित्यापत्तेर्वारणाय 'तद्वर्मा  
( धूमत्वा ) वच्छिन्नविशेष्यकव्याप्तिप्रकारकनिश्चयविशिष्टतद्वर्मा ( धूमत्वा )  
वच्छिन्नप्रकारकपक्षतावच्छेदकावच्छिन्नविशेष्यकनिश्चयत्वं कारणतावच्छेदकं ज्ञान-

इयं यज्ञशाला। त्वीत वद्धिमती । अतीतधूमात् -  
 त्वात् - साधकान् लिङ्गं नानुमितिकरणं  
 १०० लिङ्गं लिङ्गजानमेव ।  
 तत्कसंग्रहः ॥

लिङ्गं त्रिविधम्—अन्वयव्यतिरेकि, केवलान्वयि, केवलव्यतिरेकि, चेति । अन्वयेन व्यतिरेकेण च व्याप्तिमदन्वयव्यतिरेकि, यथा वह्नौ साध्ये धूमवत्त्वम् । 'यत्र धूमस्तत्राग्निर्यथा—महानसमित्-

\* दीपिका \*

वानयम्' इति शाब्दपरामर्शस्थले परामर्शस्यावश्यकतया लाघवेन सर्वत्र परामर्शस्यैव कारणत्वात् । लिङ्गं न करणम् । अतीतानागतादौ व्यभिचारात् । 'व्यापारवत्कारणं करणम्' इति मते परामर्शद्वारा व्याप्तिज्ञानं करणम् । तज्जन्यत्वे सति तज्जन्यजनको व्यापारः । अनुमानमुपसंहरति—तस्मादिति ॥

\* किरणावली \*

द्वयसाधारणं मन्तव्यम्' तदपेक्षया नैयायिकैः—व्याप्तिप्रकारतानिरूपितहेतुप्रकारतानिरूपितपक्षविषयताशालि ( व्याप्तिविशिष्टवैशिष्ट्यावगाहि ) निश्चयत्वं' कारणत्वच्छेदकं मन्यते, तद्वहस्वशरीरतया परं लाघवमिति बोध्यम् ॥ प्राचीनास्तु व्याप्यत्वेव ज्ञायमानं लिङ्गमनुमितिकरणमिति—वदन्ति, तद्दूषयति—लिङ्गं न करणमिति ॥ अतीताऽनागतादाविति । तादृशे लिङ्गे व्यतिरेकव्यभिचारादिति भावः । 'इयं यज्ञशाला-वद्धिमत्यासीत्, अतीतधूमात् । एवम्—'इयं यज्ञशाला-वद्धिमती भविष्यति, भाविधूमात्' इत्यत्रानुमितेरेनुभवसिद्धत्वेन तत्र तदव्यवहितपूर्वभूतभविष्यद्धूमादेरसत्त्वात् तादृशानुमितिरेव न भवितुमर्हतीति भावः ॥ व्यापारवदिति । करणव्याख्या द्विविधा व्यापारवत्कारणं करणम्, फलायोगव्यवच्छिन्नं कारणं करणमिति च । तत्र प्रथममते परामर्शात्मकव्यापारवत्कारणं व्याप्तिज्ञानं—करणम् । व्याप्तिज्ञानजन्यत्वे सति व्याप्तिज्ञानजन्यानुमितेर्जनकत्वात् परामर्शो व्यापारः, स्वसामानाधिकरण्यसम्बन्धेन व्यापारवद् व्याप्तिज्ञानमिति ध्येयम् । द्वितीयमते तु परामर्श एव करणमिति ॥ 'तज्जन्यत्वे सती' त्यनुपादाने व्याप्तिज्ञानजन्यानुमितिजनकत्वं व्याप्तिज्ञानेऽपि वर्तते तेन स्वस्य स्वव्यापारत्वापत्तिस्यादिति—तद्वारणाय—तज्जन्यत्वोपादानम्, तथा च स्वजन्यत्वं स्वस्मिन्नास्तीति नाऽतिव्याप्तिः । स्वजन्यजनकत्वानुपादाने—स्वजन्यत्वमनुमितावप्यस्तीत्यनुमितेर्व्याप्तिज्ञानव्यापारवत्त्वमिति स्यात् तद्वारणाय—तज्जन्यजनकत्वमिति, तथा चानुमितेर्न व्याप्तिज्ञानजन्यजनकत्वमतस्तद्वारणम् ॥



न्वयव्याप्तिः । यत्र वह्निर्नास्ति तत्र धूमोऽपि नास्ति यथा-महाद्वद ह/  
इति व्यतिरेकव्याप्तिः ॥

\* दीपिका \*

लिङ्गं विभजते—लिङ्गमिति । अन्वयव्यतिरेकि लक्षयति—अन्वयेनेति ।  
हेतुसाध्ययोर्व्याप्तिरन्वयव्याप्तिः, तदभावयोर्व्याप्तिर्व्यतिरेकव्याप्तिः ॥

\* किरणावली \*

मूले—लिङ्गं त्रिविधमिति । अन्वयेनेति—तृतीयार्थः प्रयोज्यत्वम्, अन्वयो  
नाम—साध्यसाधनयोः—सहचारः, तदभावयोः सहचारो—व्यतिरेकः । तथा  
चाऽन्वयसहचारप्रयोज्यव्याप्तिमत्त्वे सति व्यतिरेकसहचारप्रयोज्यव्याप्तिमत्—  
अन्वयव्यतिरेकि । केवलव्यतिरेकिण्यतिव्याप्तिवारणाय—अन्वयेनेति । केवला-  
न्वयव्यतिव्याप्तिवारणाय—व्यतिरेकेणेति । अन्वयव्याप्तिरिति । हेतुव्यापक-  
साध्यसामानाधिकरण्यरूपा पूर्वं दर्शिता ॥ व्यतिरेकव्याप्तिरिति । 'साध्याभाव-  
व्यापकीभूताभावप्रतीयोगी हेतु'रित्याकारा, यथा 'यत्र जलहृदे वह्निर्नास्ति तत्र  
धूमोऽपि नास्ती'त्यत्र वह्नयभावस्य व्यापकीभूतो धूमाभावस्तत्प्रतियोगित्वं धूमे-  
इति । धूमे वह्निनिरूपिता व्याप्तिः—वह्नयभावधूमाभावघटिता या वह्निधूमयोर्व्याप्तिः  
सा व्यतिरेकव्याप्तिः, नतु धूमाभाववह्नयभावयोर्व्याप्तिः, सा तु धूमाभावाऽभाव  
( साध्याऽभाव ) वदवृत्तिवह्नयभावरूपाऽन्वयव्याप्तिरेव भवति । एतेन—'वह्नय-  
भावनिष्ठा व्यतिरेकव्याप्तिः स्वाश्रयीभूतवह्नयभावव्यापकीभूताभावप्रतियोगित्व-  
सम्बन्धेन धूमे वर्तते',—इति—मतं निरस्तम्, तस्याः साक्षाद्धूमे वर्तमानत्वात्,  
अन्वयव्याप्तिरपि साक्षाद्वर्तते, इत्युभयव्याप्तिविशिष्टत्वाद्धूमऽन्वयव्यतिरेकीति ॥  
सर्वत्र हेतुर्व्याप्यः, साध्यं व्यापकम्, व्यतिरेके तु साध्याभावो व्याप्यः, हेत्व-  
भावो व्यापकः । व्यतिरेकव्याप्तिज्ञानजन्यः परामर्शः—'वह्नयभावव्यापकीभूता-  
ऽभावप्रतियोगिधूमवान् पर्वत' इत्याकारक इति बोध्यम् ॥

ननु—'अन्वयमात्रव्याप्तिकमि'ति—मूले—'मात्र'पदस्य व्यतिरेकव्याप्ति-  
व्यवच्छेद एव प्रयोजनम्, तेन 'अन्वयव्याप्तीतराऽविशिष्टं सत् अन्वयव्याप्ति-  
विशिष्टं' अन्वयमात्रव्याप्तिकमित्यर्थः, तथा च—'वाच्यं-ज्ञेयत्वा'दित्यत्र यथाश्रुतं  
केवलान्वयिलक्षणं ज्ञेयत्वहेतौ अध्यात्मम्, तत्र व्यतिरेकव्याप्त्यप्रसिद्धया तद्वह-

अन्वयमात्रव्याप्तिकं केवलान्वयि । यथा 'घटोऽभिधेयः प्रमेयत्वात्, -पटवत्' । अत्र प्रमेयत्वाऽभिधेयत्वयोर्व्यतिरेकव्याप्तिर्नास्ति सर्वस्याऽपि प्रमेयत्वादभिधेयत्वाच्च ॥

व्यतिरेकमात्रव्याप्तिकं केवलव्यतिरेकि । यथा 'पृथिवी हरेभ्यो मिद्यते-गन्धवत्त्वात् । यदितरेभ्यो न मिद्यते न तद्गन्धवत् यथा जलम्, न चैयं तथा, तस्मान्न तथेति, अत्र यद्गन्धवत् तदितरभिन्नमित्यन्वयदृष्टान्तो नास्ति, पृथिवीमात्रस्य पक्षत्वात् ।

❁ दीपिका ❁

केवलान्वयिनो लक्षणमाह—अन्वयेति । केवलान्वयिसाध्यकं लिङ्गं केवलान्वयि अत्यन्ताभावाप्रतियोगित्वं केवलान्वयित्वम् । केवलान्वयि उदाहरति घटोऽभिधेयः प्रमेयत्वादिति । ईश्वरप्रमाविषयत्वं सर्वपदाभिधेयत्वं च सर्वत्रास्तीति व्यतिरेकाभावः ।

❁ किरणावली ❁

वच्छेदस्य वक्तुमशक्यत्वादित्यत आह—केवलान्वयिसाध्यकमिति । केवलान्वयिसाध्यकव्यतिरेकिहेतुरपि केवलान्वयीति बोधनाय साध्ये केवलान्वयित्वमिवेशः । अत्यन्ताभावेति । व्याप्यवृत्त्यत्यन्ताऽभावाऽप्रतियोगित्वं—केवलान्वयित्वमित्यर्थः । संयोगाऽभावाऽभावो न व्याप्यवृत्तिः, संयोगात्मकस्य तस्य अव्याप्यवृत्तित्वात्, तत्प्रतियोगित्वेऽपि संयोगाऽभावे नाऽव्याप्तिः, तस्य व्याप्यवृत्त्यत्यन्ताऽभावाऽप्रतियोगित्वात् न वा संयोगेऽतिव्याप्तिः, संयोगाऽभावस्य व्याप्यवृत्तित्वेन संयोगस्य तत्प्रतियोगित्वात् ॥ एवं गगनाऽभावाभावस्य गगनस्वरूपस्य वृत्तित्वाऽप्रसिद्ध्या सुतरां व्याप्यवृत्तित्वाऽप्रसिद्धिः, तथा च गगनाभावस्य गगनस्वरूप-गगनाभावाभावप्रतियोगित्वेऽपि व्याप्यवृत्त्यत्यन्ताभावाऽप्रतियोगित्वात् । केवलान्वयित्वमुपपन्नम् । गगने च--गगनाभावात्मको यो व्याप्यवृत्त्यत्यन्ताभावस्तत्प्रतियोगित्वाच्चाऽतिव्याप्तिरिति ध्येयम् । ईश्वरप्रमेति । 'प्रमेयत्वा'दित्यस्य ईश्वरप्रमाविषयत्वस्वरूपत्वादित्यर्थः । ईश्वरस्य सर्वज्ञस्य नित्यज्ञानं प्रमा, तद्विषयत्वं सर्वत्राऽस्ति न त्वस्मदादिप्रमाविषयत्वमिति भावः ॥ 'अभिधेय' इत्यस्य सर्वपदाऽभिधेयत्वमर्थः, सकलपदाऽभिधेयत्वं, शब्दशक्त्यत्वमिति यावत् । तयोः सर्वत्र सत्त्वात् तयोर्व्यतिरेकः=अभावः कुत्रचिदपि न मिलतीति भावः ॥



\* दीपिका \*

केवलव्यतिरेकिणो लक्षणमाह—व्यतिरेकेति । केवलव्यतिरेकि . उदाहरति-  
पृथिवीति । नन्वितरभेदः प्रसिद्धो ? न वा ? आद्ये—यत्र प्रसिद्धस्तत्र  
हेतुसत्त्वे अन्वयित्वम्, असत्त्वे असाधारण्यम् । द्वितीये—साध्यज्ञानाभावात् कथं  
तद्विशिष्टानुमितिः । विशेषणज्ञानाभावे विशिष्टज्ञानानुदयात् । प्रतियोगिज्ञानाभावाद्-  
व्यतिरेकव्याप्तिज्ञानमपि न स्यादिति चेत् ! न, जलादित्रयोदशान्योन्याभावानां

\* किरणावली \*

‘व्यतिरेकमात्रव्याप्तिसमि’ति-मूलम् ॥ लक्षणया निश्चितव्यतिरेकव्याप्ति-  
कत्वे सति निश्चिताऽन्वयव्याप्तिशून्यत्वमित्यर्थकम्, तेन-‘पृथिवी-इतरभेदो भिद्यते  
गन्धवत्त्वा’दित्यत्राऽनिश्चिताऽन्वयव्याप्तेः सत्त्वेऽपि न व्यतिरेकिलक्षणाऽव्याप्तिरिति ।  
दीपिकायां नन्वितरभेदइति । पृथिवीतरत्वावच्छिन्नप्रतियोगिताकभेदः, स च कुत्रा-  
ऽपि घटादिपृथिव्यां यदि प्रसिद्धः—किञ्चिद्विशेष्यकनिश्चयविषयीभूतः तदा तत्रैव  
हेतुसत्त्वे अन्वयसहचारग्रहप्रयोज्यव्याप्तिमत्त्वेन अन्वयव्यतिरेकित्वाऽऽपत्तिरिति हृद-  
यम् । यत्र प्रसिद्धिस्तत्र हेतोरसत्त्वे निश्चितसाध्यवत्सपक्षाऽवृत्तित्वेन सपक्षव्यावृत्त-  
त्वरूपमसाधारण्यं दोषः ॥ द्वितीये-इति । इतरभेदस्याऽसिद्धत्वस्वीकारपक्षे इत्यर्थः ।  
कुत्राऽपि घटादिपृथिव्याम् इतरभेदात्मकसाध्यस्याऽप्रसिद्ध्या साध्यज्ञानाऽसंभवेन  
साध्यात्मकविशेषणविशिष्टपक्षविशेष्यकाऽनुमितिः—‘पृथिवी-इतरभिन्ने’त्याकारिका न  
स्यात्, विशिष्टज्ञाने विशेषणज्ञानस्य हेतुत्वादिति भावः ॥ दूषणान्तरमाह व्यति-  
रेकेति । प्रतियोगिनः ‘इतरभेदस्य’ प्रमितिं विना पृथिवीतरभेदाऽभावज्ञानविरहात्  
‘साध्याऽभावव्यापकीभूताऽभावाप्रतियोगित्व’ रूपा व्यतिरेकव्याप्तिरपि न भवेदिति  
भावः । उत्तरयति नेत्यादिना । जलादित्रयोदशेति । जलादिन्यष्टौ-गुणादयश्च पञ्च  
पदार्थाः, प्राभाकरेण अभावस्याऽधिकरणात्वाऽङ्गीकारात् तं प्रत्येतदनुमानप्रयोगे  
चतुर्दश नोक्ता इति भावः, तथा च पृथिवीतरत्वावच्छिन्नप्रतियोगिताकभेदो न सा-  
ध्यते पृथिव्यां किन्तु जलादीनां त्रयोदशानां ये त्रयोदशाऽन्योन्याभावाः त्रयोदशसु  
प्रत्येकं प्रसिद्धाः यथा-जलं तेजो न, तेजो वायुर्न, वायुराकाशं न, आकाशं कालं न,  
कालो दिश न, दिशा आत्मा न, आत्मानो न, मनो गुणो न, गुणः कर्म न, कर्म  
सामान्यं न, सामान्यं विशेषो न, विशेषः समवायो न, समवायो जलं न, इति त्र-

\* दीपिका \*

त्रयोदशसु प्रत्येकं प्रसिद्धानां मेलनं पृथिवी साध्यते । त्रयोदशत्वावच्छिन्नसाध्यस्यैकाधिकरणवृत्तित्वाभावान्नान्वयित्वासाधारण्ये । प्रत्येकाधिकरणप्रसिद्धा साध्यविशिष्टानुमितिः । साध्याभावव्यापकीभूताभावप्रतियोगित्वमिति व्यतिरेकव्याप्तिरूपणं च—यदितरेति ॥

\* किरणावली \*

योदशभेदाः, अथवा—“जलं तेजो न, तेजो जलं न,” “वायुराकाशं न, आकाशं वायुर्न” इत्येवं त्रयोदशभेदास्तेषां मेलनं=समुदायः, जलादीनां तावद्भेदकूट इति यावत् पृथिव्यां साध्यते इति । तथा च जलादिकमेव प्रत्येकं परस्परत्रयोदशभेदाधिकरणं प्रसिद्धं न तु घटादिपृथिवीति ॥ नन्वेवम् अन्वयित्वाऽसाधारण्यवत् कथं भवतीत्याकाङ्क्षायामाह—त्रयोदशत्वावच्छिन्नसाध्यस्येति । जलादित्रयोदशप्रतियोगिका भेदा अपि त्रयोदश, भेदेषु त्रयोदशत्वं न संख्यात्मकम्, गुणगुणाऽनङ्गीकारात्, किन्तु अपेक्षाबुद्धिविषयत्वम्, पर्याप्तिसम्बन्धेन तादृशत्रयोदशत्वाऽधिकरणीभूतस्य जलादित्रयोदशभेदात्मकसाध्यस्य पृथिव्यामनिश्चितत्वाच्च गन्धहेतोरन्वयित्वम् ( नाऽन्वयव्यतिरेकित्वाऽऽपत्तिः ) ॥ न वा असाधारण्यदोषदुष्टत्वम्, पृथिवीमात्रस्य पक्षत्वेन पृथिवीभिन्ने च कुत्राऽप्येकस्मिन् अधिकरणे तादृशत्रयोदशभेदानां वर्तमानताया अनिश्चयात् निश्चितसाध्यवत् सपक्षस्याऽप्रसिद्धा सपक्षव्यावृत्तत्वाऽप्रसिद्धेरिति भावः ॥ प्रत्येकेति । प्रत्येकस्य तत्तद्भेदस्य, अधिकरणे=प्रत्येकजलादौ, प्रसिद्धा=ज्ञानेन । तथा च तादृशविशेषणतावच्छेदकप्रकारकनिश्चयस्य तत्र सद्भावात् साध्यविशिष्टाऽनुमितिः=साध्यतावच्छेदकविशिष्टवैशिष्ट्यावगाहिनी—‘पृथिवी-इतरभेदवतो’त्यनुमितिः, अथ च ‘इतरभेदाऽभावव्यापकीभूताऽभावप्रतियोगी गन्ध’ इति व्यतिरेकव्याप्तिज्ञानं च सम्पद्यते इति संक्षेपः ॥ मूले—यदितरेभ्य इति । यथा जलमिति-व्यतिरेकि दृष्टान्तम् । यत्=जलादिकम्, इतरेभ्यः=पृथिवीतरजलादिभ्यो न मिथ्यते तत्=जलादिकं न गन्धवदिति ॥ न चेयं तथेति । इयं=पृथिवी, न तथा=न गन्धाऽभाववतीत्यर्थः, न इतरभेदाऽभावव्यापकगन्धाभाववतीति यावत्, किन्तु गन्धवती ॥ तस्मान्न तथेति । तस्मात्=पृथिवीतरभेदाभावव्यापकाऽभावप्रतियोगि-



सन्दिग्धसाध्यवान् पक्षः । यथा धूमवत्त्वे हेतौ पर्वतः ॥

\* दीपिका \*

पक्षलक्षणमाह—सन्दिग्धेति । ननु श्रवणानन्तरभाविमननस्थले अव्याप्तिः, तत्र वेदवाक्यैरात्मनो निश्चितत्वेन सन्देहाभावात् । किञ्च—प्रत्यक्षेऽपि बहौ यत्रेच्छयानुमितिः, तत्राव्याप्तिरिति चेत् । न, उक्तपक्षताश्रयत्वस्य पक्षलक्षणत्वात् ॥

\* किरणावली \*

गन्धात् । न तथा=नेतरभेदाऽभाववती अपि तु इतरभेदवतीत्येव ॥

मूले—सन्दिग्धसाध्यवानिति । 'पर्वतो वह्निमात्र वे'ति संशयात्मकज्ञाने वह्निः प्रकारः, पर्वतो विशेष्यः, अतः प्रकारताख्यविषयतासम्बन्धेन संशयात्मकज्ञानं बहौ वर्तते, विशेष्यताख्यविषयतासम्बन्धेन तु पर्वतो वर्तते, तथा च-विशेष्यताऽऽख्यविषयतासम्बन्धेन साध्यप्रकारकसंशयविशिष्टत्वं'-पक्षत्वमिति पर्यवसन्नम् । दीपिकायां-नन्विति । धर्मज्ञानवैराग्यभक्तिसम्पन्नो ब्रह्मजिज्ञासुः शुश्रूषया गुरुमासाद्य गुरुपदिष्ट 'यतो वा इमानि भूतानि जायन्ते' 'स ऐक्षत' 'बावाभूमी जनयन् देव एकः' इत्यादिवेदवाक्यकृतश्रवणस्ततः स्वयमेव सयुक्ति-क्रमनुमिनोति-'क्षित्यंकुरादिकं सकर्तृकं-कार्यत्वात्, -घटवदि'ति । तथा च वेदवाक्येनैव परमात्मनि क्षित्यंकुरादिकर्तृत्वनिश्चयात् 'क्षित्यंकुरादिकं सकर्तृकं नवे'ति सन्देहाऽभावात् पक्षतालक्षणं तत्राऽव्याप्तं, सुतरां जायमानाऽनुमित्यनुपपत्तिश्च ॥ किञ्च-'प्रत्यक्षपरिकलितमप्यर्थमनुमानेन बुभुत्सन्ते तर्करसिका' इति वाचस्पतिवचनात् चाक्षुषप्रत्यक्षेऽपि महानसीयादिवह्नौ 'महानसे वह्निमनुमिनुयामि'तिसिषाधयिषया 'महानसं-वह्निमत्-धूमादि'त्यनुमितिः सम्पाद्यते, तत्राऽपि प्रत्यक्षेण महानसे बहेर्निश्चितत्वेन पक्षे महानसे पक्षतालक्षणस्याऽव्याप्तिश्चेत्याशंक्य-उत्तरयति-उक्तपक्षत्वेति । सिषाधयिषाविरहविशिष्टसिद्धयभाव'रूपपक्षताश्रयत्वस्य पक्षतालक्षणत्वादित्यर्थः । तथा च 'महानसे वह्निमनुमिनुयामि'त्याकारकसिषाधयिषाविरहविशिष्टा या ( देशान्तरीयकालान्तरीया ) सिद्धिस्तदभावस्य तत्र सत्त्वात् पक्षतासत्त्वेनाऽनुमितिर्मवतीति । एवं-क्षित्यंकुरादिकं-सकर्तृकं इत्यत्राऽपि सिषाधयिषाविरहविशिष्टसिद्धयभावसत्त्वेन भवत्यनुमितिरिति बोध्यम् ॥

निश्चितसाध्यवान् सपक्षः । यथा तत्रैव महानसम् ॥  
 निश्चितसाध्याभाववान् विपक्षः । यथा तत्रैव महाद्वन्द्वः ॥  
 सव्यभिचार—विरुद्ध—सत्प्रतिपक्षा—ऽसिद्ध—वाधिताः पञ्च  
 हेत्वाभासाः ॥

\* दीपिका \*

सपक्षलक्षणमाह—निश्चितेति ॥

विपक्षलक्षणमाह—निश्चितेति ॥

एवं सद्धेतून् निरूप्य असद्धेतून् निरूपयितुं विभजते—सव्यभिचारोति  
 अनुमितिप्रतिबन्धकयथार्थज्ञानविषयत्वं हेत्वाभासत्वम् ॥

\* किरणावली \*

मूले निश्चितसाध्यवान् सपक्ष इति । 'महानसं वह्निमदि'तिनिश्चयात्मकत्वे  
 वह्निः प्रकारः, पर्वतो विशेष्यः, तथा च 'विशेष्यताख्यविषयतासम्बन्धेन साध्यप्रकार-  
 रकनिश्चयविशिष्टः सपक्षः इति लक्षणार्थः ॥ लक्ष्यं दर्शयति—यथा तत्रैवेति ।  
 तत्र=धूमवत्त्वेहेतौ, महानसम्=धूमात्मकहेत्वधिकरणोभूतं महानसमेव सपक्ष  
 इत्यर्थः ॥ तेन हेतोः पक्षसत्त्वमाविष्कृतम् ॥

मूले—निश्चितेति । निश्चितो यः साध्याभावस्तद्वान्='विशेष्यताख्यविषयता-  
 सम्बन्धेन साध्याभावप्रकारकनिश्चयविशिष्टो विपक्ष' इति लक्षणार्थः फलितः ।  
 तत्र=धूमवत्त्वे हेतौ । धूमात्मकहेत्वनधिकरणीभूतो जलहृदो विपक्ष इति ॥ तेन  
 हेतोर्विपक्षाऽसत्त्वमाविष्कृतम् ॥

एवं सद्धेतून्निरूप्येति । सद्धेतुनिरूपणानन्तरमसद्धेतोः स्मरणात् तन्निरूपणे  
 'स्मृतस्योपेक्षाऽनर्हत्वरूपा प्रसङ्गसङ्गतिर्दर्शिता, स्व ( हेतु ) निष्ठव्याप्तिपक्षधर्म-  
 ताविरहवत्त्वसम्बन्धेन दुष्टहेतोः स्मरणं बोध्यम्, 'एकसम्बन्धिज्ञानमपरसम्बन्धि-  
 स्मारकमिति नियमात् ॥ सद्धेतवः=व्याप्त्यादिविशिष्टहेतवः । ते च केवलान्व-  
 यिकेवलान्वयतिरेक्यन्वयव्यतिरेकिभेदेन निरूपिताः ॥ तत्राऽन्वयव्यतिरेकिहेतुः  
 पञ्चरूपोपपन्नः यन् स्वसाध्यं साधयितुं क्षमः । पञ्चरूपाणि—पक्षसत्त्व-सपक्षसत्त्व-  
 विपक्षाऽसत्त्वा-ऽवाधितत्वाऽसत्प्रतिपक्षितत्वात्मकानि । तानि धूमे विद्यन्ते ।  
 केतलान्वयिहेतुस्तु चतुरूपोपपन्न एव स्वसाध्यं साधयति, तस्य विपक्षाऽप्रसिद्धः



❁ किरणावली ❁

विपक्षाऽसत्त्वमप्यप्रसिद्धमिति 'घटोऽभिधेयः प्रमेयत्वा'दित्यत्र 'प्रमेयत्व'हेतो-  
विपक्षविरहात् विपक्षाऽसत्त्वमप्रसिद्धमिति । केवलव्यतिरेकिहेतुरपि चतूरोपपन्न  
एव स्वसाध्यं साधयति, तस्य सपक्षाऽप्रसिद्धेः सपक्षसत्त्वमप्यप्रसिद्धमिति ।  
एतत्पञ्चरूपाणां मध्यत एकेन द्वाभ्यां त्रिभिर्वोपपन्नत्वेन ये हेतुवदाभासन्ते ते  
हेत्वाभासा इति कथ्यन्ते । ते च सव्यभिचारो विरुद्धः सत्प्रतिपक्षितोऽसिद्धो  
बाधितश्चेति पञ्च । दोषा अपि 'व्यभिचार विरोध-सत्प्रतिपक्षाऽसिद्धि बाधाः  
पञ्च । तैर्दोषैर्विशिष्टा दुष्टा हेतवः । दोषाणां सामान्यलक्षणेऽभिहिते सति 'दोष-  
वत्त्वरूप-दुष्टलक्षणस्य सुतरां लाभ—इत्याशयेन दोषाणां सामान्यलक्षणं दर्श-  
यति—अनुमितितीति । हेत्वाभासत्वमित्यस्य हेतोराभासा हेत्वाभासाः हेतुनिष्ठा  
दोषाः, तेषां भाव इत्यर्थः ॥ लक्षणसमन्वयो यथा--'पर्वतो-वहिमान्-धूमात्,-  
पर्वतो वह्नयभाववान् जलादिति सत्प्रतिपक्षस्थले-'साध्याभावव्याप्यवान् पक्ष'इति-  
दोषज्ञानेन 'साध्यवान् पक्ष' इत्याकारकानुमितिप्रतिबन्धो भवति, अतस्तादृशानु-  
मितिप्रतिबन्धकं यथार्थज्ञानं 'साध्याभावव्याप्यवान् पक्ष'इत्याकारकं, तद्विषयत्वं-  
'साध्याभावव्याप्यवान् पक्ष' इत्याकारके दोषे-इति लक्षणसमन्वयः । स्वविषयक-  
ज्ञानविषयप्रकृतहेतुतावच्छेदकवत्त्वसम्बन्धेन तादृशदोषवत्त्वेन दुष्टत्वं जलादेः ।  
तथाहि-'स्वं सत्प्रतिपक्षो दोषः-साध्याभावव्याप्यवान् पक्ष'इत्याकारकस्तद्विषयकं  
ज्ञानमपि-'साध्याभावव्याप्यवान् पक्ष'-इत्याकारकं तद्विषयप्रकृतहेतुतावच्छेदकवत्त्वं-  
वह्नयभावव्याप्ये जले, तस्य वह्नयभावाभाव (वहि) व्याप्ये धूमे सत्त्वेऽपि  
धूमस्य न दुष्टत्वम्, यावत्कालं दोषज्ञानं तावत्कालम् परस्परानुमितिप्रतिबन्ध-  
इति फलम् ॥ एवं 'हदो-वहिमान् धूमादिति बाधस्थले 'हदो वह्नयभाववान्'  
इति दोषज्ञानेन 'हदो वहिमान्' इत्यनुमितिप्रतिबन्धो भवति, अतस्तादृशानु-  
मितिप्रतिबन्धकं यथार्थज्ञानं-'वह्नयभाववान् हद' इत्याकारकं तद्विषयत्वं 'वह्नय-  
भाववद्भद्र'इत्याकारके दोषे, स्वविषयकज्ञानविषयप्रकृतहेतुतावच्छेदकवत्त्वसम्ब-  
न्धेन तादृशदोषवत्त्वं हेतौ दुष्टत्वम् । स्वं-वह्नयभाववान् हद' इतिदोषः, तद्विषय-  
यकं ज्ञानम् 'वह्नयभाववान् हदो धूमश्चे'तिसमूहालम्बनं ज्ञानं, तद्विषयप्रकृतहेतु-  
तावच्छेदकवत्त्वं धमे इति कृत्वा धूमस्य दुष्टत्वम्, (यत्र दोषशरीरे हेतुर्न

\* किरणावली \*

भासते तत्र दोषविषयकं ज्ञानं-हेतुमन्तर्भाव्य समूहालम्बनं ग्राह्यं, तथाकरणे  
हेतौ दोषवत्तासम्पादनमिति ध्येयम् ) ॥ ननु सव्यभिचारदोषो व्याप्तिज्ञानप्रति-  
बन्धको न त्वनुमितिप्रतिबन्धकः, एवं विरोधदोषः परामर्शप्रतिबन्धकः, असिद्धि-  
रपि परामर्शप्रतिबन्धिका, न त्वनुमितेः, तत्रैतल्लक्षणस्याऽन्याप्तिः स्यादिति चे-  
तद्वारणाय-‘अनुमिति’पदमजहत्स्वार्थलक्षणया ‘अनुमितितत्कारणान्यतर’परम्’ ते  
‘अनुमिति-तत्कारणान्यतरप्रतिबन्धक्यथार्थज्ञानविषयत्व’मिति लक्षणमास्थेयम्  
समन्वयस्तु-त्रिविधसव्यभिचारमध्ये ‘साधारण’व्यभिचारस्थले ‘पर्वतो-बहिर्भा-  
प्रमेयत्वा’दित्यत्र ‘साध्याभाववद्वृत्तिर्हेतु’रिति दोषः, तादृशदोषविषयकं यद् ‘वहय-  
वद्वृत्ति प्रमेयत्व’मित्याकारकं ज्ञानं, तद् ‘वहयभाववद्वृत्तिप्रमेयत्ववान् पक्ष’ इत्य-  
कारकपरामर्शप्रतिबन्धकं भवति, अतः-अनुमितिकारणस्य विरोधियथार्थज्ञानं-ता-  
दृशदोषज्ञानं तद्विषयत्वं ‘वहयभाववद्वृत्ति प्रमेयत्व’मित्याकारके दोषे, दोषश्च-स्व-  
विषयकज्ञानविषयप्रकृतहेतुतावच्छेदकवत्त्वसम्बन्धेन प्रमेयत्वे वर्तते, स्वं-वहयभा-  
वद्वृत्तिप्रमेयत्व’मिति दोषः, तद्विषयकं ज्ञानमपि-‘वहयभाववद्वृत्तिप्रमेयत्व’मित्या-  
कारकं, तद्विषयप्रकृतहेतुतावच्छेदकवत्त्वं प्रमेयत्वं-इति प्रमेयत्वे-साधारणव्य-  
भिचारि ॥ असाधारणव्यभिचारस्थले ‘शब्दः-नित्यः शब्दत्वा’दित्यत्र ‘साध्याऽ-  
समानाधिकरणो हेतु’रिति दोषः, तद्विषयकं ज्ञानं ‘नित्यत्वाऽसमानाधिकरण-  
शब्दत्व’मित्याकारकम्, तत्-नित्यत्वसमानाधिकरणशब्दत्वविषयकपरामर्श-  
प्रतिबन्धाति, अतः-अनुमितिकारणपरामर्श-प्रतिबन्धकं यदोषज्ञानं साध्याऽसमा-  
नाधिकरणो हेतु, तद्विषयत्वं ‘साध्याऽसमानाधिकरणो हेतु’रिति दोषे । दोष-  
वत्त्वं पूर्वोक्तसम्बन्धेन-शब्दत्वे । स्वं=‘साध्याऽसमानाधिकरणो हेतु’रिति दोषः,  
तद्विषयकं ज्ञानमपि ‘साध्यासमानाधिकरणो हेतु’रित्याकारकं, तद्विषयप्रकृतहेतु-  
तावच्छेदकवत्त्वं शब्दत्वे-इति ॥ अनुपसंहारिस्थले-‘सर्व-अभिधेय-प्रमेयत्वा’-  
दित्यत्र ‘अत्यन्ताभावाऽप्रतियोगिसाध्यकादि’रिति दोषः । आदिपदेन पक्षो हेतु-  
ग्राह्यः । तादृशदोषविषयकं-‘अत्यन्ताभावाऽप्रतियोगिसाध्यम्’ इति ज्ञानं तत्,  
साध्याभावव्यापकीभूताभावप्रतियोगिहेतुमान् पक्ष’ इति व्यतिरेकपरामर्शज्ञानं  
प्रतिबन्धाति, अतोऽनुमितिकारणव्यतिरेकपरामर्शज्ञानस्य प्रतिबन्धकं यत् तादृश-



\* किरणावली \*

दोषविषयकं 'अत्यन्ताभावाऽप्रतियोगिसाध्यः' इति ज्ञानं, तद्विषयत्वं हेतौ स्वविषयकज्ञानविषयप्रकृतहेतुतावच्छेदकवत्त्वं सम्बन्धने, स्वं-दोषः, तद्विषयकं ज्ञानं—अत्यन्ताभावाऽप्रतियोगिसाध्यकादिरित्याकारकं, तद्विषयप्रकृतहेतुतावच्छेदकवत्त्वं हेताविति हेतुर्दुष्टः ॥ असिद्धिस्त्रिधा । तत्र—'आश्रयाऽसिद्धिस्थले-  
'गगनारविन्दं-सुरभि,-अरविन्दत्वात् , इत्यत्र 'पक्षतावच्छेदकभाववान् पक्ष' इति दोषः तद्विषयकं 'गगनीयत्वाभाववदरविन्द'मिति ज्ञानं 'गगनारविन्दं सुरभी'त्यनुमितिं प्रतिवध्नाति 'सुरमिव्याप्याऽरविन्दत्ववद्गगनारविन्द'मिति परामर्शं प्रतिवध्नातीत्यपि मतान्तरम्, अतोऽनुमितेः प्रतिबन्धकं यत् तादृशदोषविषयकं 'गगनीयत्वाभाववदरविन्द'मिति ज्ञानं तद्विषयत्वं हेतौ 'स्वविषयकज्ञानविषयप्रकृतहेतुतावच्छेदकवत्त्वसम्बन्धेन, स्वं-गगनीयत्वाभाववदरविन्द'मिति दोषः, तद्विषयकं 'गगनीयत्वाभाववदरविन्दमरविन्दत्वं चे'ति समूहात्मव्यवहारात्मकं ज्ञानं तद्विषयप्रकृतहेतुतावच्छेदकवत्त्वं अरविन्दत्वे इति ॥  
स्वरूपासिद्धिस्थले 'शब्दो-गुणश्चाक्षुषत्वादित्यत्र 'हेत्वभाववान् पक्ष' इति दोषः, तद्विषयकं 'चाक्षुषत्वाभाववान् शब्द' इति ज्ञानं 'गुणत्वव्याप्य-चाक्षुषत्ववच्छब्द' इति परामर्शं प्रतिवध्नाति, तादृशपरामर्शप्रतिबन्धकयथार्थज्ञानविषयत्वं दोषे, तादृशदोषवत्त्वं—स्वविषयकज्ञानविषयप्रकृतहेतुतावच्छेदकवत्त्वसम्बन्धेन हेतौ,—स्वं-चाक्षुषत्वाभाववान्-शब्द' इति दोषः, तद्विषयकं ज्ञानं 'चाक्षुषत्वाभाववान्-शब्द' इत्याकारकं तद्विषयप्रकृतहेतुतावच्छेदकवत्त्वं चाक्षुषत्वे इति । व्याप्यत्वा-ऽसिद्धिस्थले—'पर्वतो-धूमवान् वह्ने' इत्यत्र 'सोपाधिको हेतु'रिति दोषः । हेतौ-उपाधिमतत्वं—स्वव्यभिचारित्वसम्बन्धेन बोध्यम्, तत्रोपाधिना हेतौ 'साध्याभाववद्वृत्ति'रिति व्यभिचार उद्भाव्यते, व्यभिचारज्ञानेन च 'साध्याभाववद्वृत्ति'रिति व्यभिचारज्ञानप्रतिबन्धो भवति । तादृशव्यभिचारज्ञानद्वारा व्याप्तिज्ञानप्रतिबन्धक-यथार्थज्ञानं 'सोपाधिको हेतु'रिति, तद्विषयत्वं दोषे । दोषवत्त्वं च स्वविषयकज्ञानविषयप्रकृतहेतुतावच्छेदकवत्त्वसम्बन्धेन हेतौ, स्वं-सोपाधिको हेतु'रिति दोषः, तद्विषयकं 'सोपाधिको हेतु'रिति ज्ञानम्, तद्विषयत्वं हेताविति ॥ विरोधस्थले—'शब्दः-नित्यः-कृतकत्वा'दित्यत्र 'साध्याभावव्याप्तो हेतु'रिति दोषः, तद्विषयकं

सव्यभिचारोऽनैकान्तिकः । स त्रिविधः—साधारणा—साधारणा—ऽनुपसंहारि—भेदात् ।

तत्र साध्याभाववद्वृत्तिः साधारणोऽनैकान्तिकः । यथा—  
'पर्वतो-वह्निमान्-प्रमेयत्वादिति । प्रमेयत्वस्य वह्न्यभाववति  
हृदे विद्यमानत्वात् ॥

❁ दीपिका ❁

सव्यभिचारं विभजते—स त्रिविध इति ॥

\* किरणावली \*

'साध्याभावव्याप्तो हेतु'रिति ज्ञानं 'साध्यव्याप्यहेतुमान् पक्ष' इति परामर्शं प्रति-  
वध्नाति । तादृशपरामर्शप्रतिबन्धकयथार्थज्ञानविषयत्वं दोषे । दोषवत्त्वं—स्वविषय-  
कज्ञानविषयप्रकृतहेतुतावच्छेदकवत्त्वसम्बन्धेन हेतौ । 'स्वं—'साध्याभावव्याप्तो  
हेतु'रिति दोषः, तद्विषयकं तत्समानाकारकमेव ज्ञानम् । तद्विषयप्रकृतहेतुताव-  
च्छेदकवत्त्वं कृतकत्वे इति रीत्याऽन्यत्राऽपि सङ्गमनीयम् ॥ अत्र 'पर्वतो वह्निमान्'  
इत्यनुमिति प्रति 'पर्वतो निर्वह्नि'रिति बाधभ्रमस्य प्रतिबन्धकत्वात् तादृशबोधभ्रम-  
विषय-वह्न्यभावेऽतिव्याप्तिवारणाय यथार्थेति । तच्च भ्रमभिन्नेत्यर्थकम् ॥  
तथापि 'वह्न्यभाववान् हृद'इति बाधदोषैकदेशे वह्न्यभावे 'वह्न्यभाववान्  
हृद'इत्याकारकज्ञानविषयत्वसत्त्वेनाऽति—व्याप्तिवारणाय—'यदूरूपावच्छिन्नविषय-  
कनिश्चयत्वमनुमितिप्रतिबन्धकताऽनतिरिक्तवृत्ति तदूरूपवत्त्वं वक्तव्यम् ।  
वह्न्यभावत्वावच्छिन्नविषयकनिश्चयत्वं नाऽनुमितिप्रतिबन्धकताऽनतिरिक्तवृत्तीति-  
यदूरूपपदेन वह्न्यभावत्वस्य धर्तुमशक्यत्वान्नातिव्याप्तिः । 'यदूरूपावच्छिन्न-  
विषयकाऽनाहार्याऽप्रामाण्यज्ञानाऽनास्कन्दिननिश्चयत्वं प्रकृतानुमितिप्रबन्धकतानति-  
रिक्तवृत्ति तदूरूपावच्छिन्नत्वं दोषत्वमिति फलितार्थः ॥

मूले सव्यभिचारोऽनैकान्तिक इति । 'एकः=साध्यमेव अन्तः=नियामक=  
नियमस्य व्याप्यात्मकस्य निरूपको यस्य सः एकान्तः, स एव एकान्तः, स्वार्थे  
ठक्, साध्यनिरूपितव्याप्तिमानित्यर्थः, न ऐकान्तिक इत्यनैकान्तिकः, साध्यनि-  
रूपितव्याप्तिग्रहप्रतिबन्धकग्रहविषयविशिष्ट इत्यर्थः, व्यभिचारीति यावत् ।  
तस्य 'साधारणाद्यन्यतमत्वं'लक्षणं बोध्यम् ॥



सर्वसपक्षविपक्षव्यावृत्तः पक्षमात्रवृत्तिरसाधारणः । यथा—  
‘शब्दो—नित्यः—शब्दत्वादिति । शब्दत्वं हि सर्वेभ्यो नित्येभ्यो-  
नित्येभ्यश्च व्यावृत्तं शब्दमात्रवृत्ति ॥

अन्वयव्यतिरेकदृष्टान्तरहितोऽनुपसंहारी । यथा—सर्वम्—  
अनित्यं—प्रमेयत्वादिति । अत्र सर्वस्यापि पक्षत्वात्तद्व्याप्तो  
नास्ति ॥

\* दीपिका \*

साधारणं लक्षयति—तत्रेति । उदाहरति—यथेति ॥

असाधारणं लक्षयति—सर्वेति ॥

अनुपसंहारिणो लक्षणमाह—अन्वयेति ॥

\* किरणावली \*

मूले-तत्रेति । साधारणादिषु मध्ये इत्यर्थः ॥ साध्यस्याऽभाववति वृत्तिर्यस्य  
सः, ‘सपक्षवृत्तित्वविशिष्टसाध्याभाववद्वृत्तिः’—साधारण इति फलितोऽर्थः ॥  
यथेति । पर्वतः=पक्षः वह्निः=संयोगेन साध्यम् । स्वरूपसम्बन्धेन प्रमाविषय-  
त्वात्मकं प्रमेयत्वं हेतुः ॥ तत्र संयोगेन साध्यस्य=वहेः अभाववति जलहृदादौ  
प्रमेयत्वात्मको हेतुर्वर्तते इति प्रमेयत्वं साधारणव्यभिचारविशिष्टम् ॥ दोषविशि-  
ष्टत्वं, प्रतिबध्यप्रतिबन्धकभावश्च पूर्वं दर्शितौ ॥

मूले-सर्वसपक्षेति । सर्वेभ्यः सपक्षेभ्यो विपक्षेभ्यश्च व्यावृत्तः पक्षमात्र-  
वृत्तिश्चेति-विग्रहः ॥ शब्दः=पक्षः ॥ नित्यत्वं स्वरूपसम्बन्धेन साध्यम्, तच्च  
ध्वंसाऽप्रतियोगित्वे सति प्रागभावाऽप्रतियोगित्वम् । शब्दत्वादिति जातिः-सम-  
वायेन हेतुः । नित्येभ्यः=नित्यत्वधर्मवत्परमाण्वादिसपक्षेभ्यः । अनित्येभ्यः=  
व्यावृत्तं=तद्वृत्ति शब्दमात्रवृत्तिः=शब्दे पक्षमात्रे वर्तते इत्यर्थः । निश्चितसाध्य-  
वद्वृत्तित्वाऽभाववत्त्वे सति निश्चितसाध्याऽभाववद्वृत्तित्वाऽभाववानिति लक्षणं  
बोध्यम्, समन्वयस्तु पूर्वं दर्शित एव तथा च अन्वयव्यतिरेकव्याप्तिश्चान्यत्वे  
सति पक्षमात्रवृत्तित्वं असाधारणत्वमिति फलितार्थः ॥

मूले-अन्वयेति । अन्वयदृष्टान्तरहितो व्यतिरेकदृष्टान्तरहितश्चेत्यर्थः ।  
सर्वं=पक्षः । अनित्यत्वं—स्वरूपसम्बन्धेन साध्यम् । तच्च ध्वंसप्रागभावाऽन्य-

साध्याभावव्याप्तो हेतुर्विरुद्धः । यथा—‘शब्दो—नित्यः—कृतकत्वादिति । कृतकत्वं हि नित्यत्वाऽभावेनाऽनित्यत्वेन व्याप्तम् ॥

यस्य साध्याभावसाधकं हेत्वन्तरं विद्यते स सत्प्रतिपक्षः यथा—‘शब्दो—नित्यः—श्रावणत्वाच्छब्दत्ववत् । ‘शब्दो—ऽनित्यः—कार्यत्वाद्घटवदिति ॥

\* दोषिका \*

विरुद्धं लक्षयति—साध्येति ॥

सत्प्रतिपक्षं लक्षयति—यस्येति ।

\* किरणावली \*

तरप्रतियोगित्वरूपम् । प्रमेयत्वादिति—ईश्वरप्रमाविषयत्वं स्वरूपसम्बन्धेन हेतुः । सपक्षो विपक्षश्चात्र नास्ति, सर्वस्यैव पक्षत्वात्—सन्दिग्धसाध्यवत्त्वात् तथा च अन्वयव्याप्तिज्ञानस्य व्यतिरेकव्याप्तिग्रहस्य च सामग्री ‘अन्वयव्यतिरेकसहचारादि’रूपा नास्तीतिभावः ॥ समन्वयस्तु पूर्वं दर्शितः ॥

मूले—साध्याभावेति । साध्यस्याऽभावस्य व्याप्तिमानिव्यर्थः । तथा च साध्याभावाऽभावघटिता या साध्याभावस्य व्यतिरेकव्याप्तिस्तद्वान्, साध्यव्यापकीभूताभावप्रतियोगित्वं हेताविति फलितार्थः, समन्वयस्तु पूर्वमुक्तः ॥ शब्दः—पक्षः । नित्यत्वं—स्वरूपेण साध्यम् । कृतकत्वं—कार्यत्वं स्वरूपेण हेतुः ॥

मूले—साध्याभावसाधकमिति । साध्यस्याऽभावस्तत्साधकं हेत्वन्तरं—प्रतिपक्षो हेतुर्यस्य सः ॥ शब्दः—पक्षः, नित्यत्वं—स्वरूपेण साध्यम्, श्रावणत्वात्—श्रावणेन्द्रियजन्यप्रत्यक्षविषयत्वादिति स्वरूपेण हेतुः । अनित्यत्वं स्वरूपेण साध्यम्, कार्यत्वं स्वरूपेण हेतुः, अत्र प्रथमं साध्यं नित्यत्वम्, तदभावः—अनित्यत्वं, तत्साधकं हेत्वन्तरं ‘कार्यत्व’रूपं वर्तते यस्य—श्रावणत्वस्य, तत्—श्रावणत्वं सत्प्रतिपक्षितम् । एवम्—द्वितीयं साध्यम्—अनित्यत्वम्, तदभावो—नित्यत्वम्, तत्साधकं हेत्वन्तरं—‘श्रावणत्व’रूपं विद्यते यस्य—कार्यत्वस्य, तत्—कार्यत्वं सत्प्रतिपक्षितम् ॥ बहयादिसाध्ये धूमत्प्रतिपक्षव्यवहारवारणाय—साध्याभावेति । विरुद्धवारणाय—हेत्वन्तरं यस्येति । समन्वयस्तु पूर्वं दर्शितः ॥



असिद्धस्त्रिविधः—आश्रयासिद्धः, स्वरूपासिद्धो, व्याप्त्वासिद्धश्चेति ॥

आश्रयासिद्धो यथा—‘गगनारविन्दं-सुरभिः,—अरविन्दत्वात्, सुरोजाऽरविन्दवदिति । अत्र गगनारविन्दमाश्रयः, स च नास्त्येव ॥

स्वरूपासिद्धो यथा—‘शब्दोऽनित्यश्चाक्षुषत्वात्, रूपवदिति । अत्र चाक्षुषत्वं शब्दे नास्ति, शब्दस्य श्रावणत्वात् ॥

\* दीपिका \*

असिद्धं विभजते—असिद्ध इति ॥ आश्रयामिद्धमुदाहरति—गगनेति ॥ स्वरूपासिद्धमुदाहरति—शब्द इति ॥

\* किरणावली \*

मूले-असिद्धस्त्रिविध इति । आश्रयासिद्धाद्यन्यतमत्वम्-असिद्धत्वमिति लक्षणम् ॥ आश्रयाऽसिद्धिः=आश्रयेणाऽसिद्धिः, एवं स्वरूपेणाऽसिद्धिः=स्वरूपासिद्धिः, व्याप्यत्वेनाऽसिद्धिर्व्याप्यत्वासिद्धिरिति बोध्यम् ॥

मूले-आश्रयासिद्ध इति । आश्रयाऽसिद्धिः—‘पक्षे पक्षतावच्छेदकाभावः । यथा गगनारविन्दमिति । गगनवृत्तितावदरविन्दमित्यर्थः, अत्र पक्षे अरविन्दे, गगनवृत्तित्वं पक्षतावच्छेदकं नास्तीति-पक्षे पक्षतावच्छेदकाभाव एष दोषो बोध्यः ॥ सुरभिः=सुगन्धः समवायेन साध्यः । अरविन्दत्वं समवायेन हेतुः । आश्रयः=पक्ष इत्यर्थः । स च=गगनारविन्दात्मकः पक्षः, नास्तीति=गगनवृत्तितावत्त्वेन अरविन्दं नास्तीति । खपुष्पस्याऽल्लीकत्वादिति भावः । समन्वयस्तु पूर्वं दर्शितः ॥

मूले-स्वरूपासिद्ध इति । पक्षे हेत्वभाव इत्यर्थः । शब्दः=पक्षः । गुणत्वं=समवायेन साध्यम् । ‘चाक्षुषत्वादिति—‘चक्षुरिन्द्रियजन्यप्रत्यक्षविषयत्वं स्वरूपेण हेतुः । रूपम्=दृष्टान्तम् । समन्वयस्तु पूर्वं दर्शितः ॥ अयं स्वरूपाऽसिद्धः—शुद्धाऽसिद्धो भागासिद्धो विशेषणाऽसिद्धो विशेष्याऽसिद्धश्चेति भेदाच्चतुर्था । तत्र—‘शब्दो-गुणः-चाक्षुषत्वादिति—शुद्धासिद्धः । द्वितीयस्तु-घटपदादिकं-पृथिवी-घटत्वादिति । तत्र पक्षैकभागे पटे घटत्वस्याऽसिद्धिः । तृतीयो यथा—‘वायुः—

सोपाधिको हेतुर्व्याप्यत्वाऽसिद्धः । साध्यव्यापकत्वे सति साधनाऽव्यापकत्वमुपाधिः । साध्यसमानाधिकरणाऽत्यन्ताऽभावऽप्रतियोगित्वं साध्यव्यापकत्वम् । साधनवन्निष्ठाऽत्यन्ताऽभावऽप्रतियोगित्वं साधनाऽव्यापकत्वम् । यथा—‘पर्वतो धूमवान्-वह्निमत्त्वादि’त्यत्राऽऽर्द्रेन्धनसंयोग उपाधिः । तथाहि—‘यत्र धूमस्तत्राऽऽर्द्रेन्धनसंयोगः’ इति साध्यव्यापकत्वम्, ‘यत्र वह्निस्तत्राऽऽर्द्रेन्धनसंयोगो नास्ति’ अयोगोलके आर्द्रेन्धनसंयोगाऽभावादिति साधनाऽव्यापकत्वम् । एवं साध्यव्यापकत्वे सति साधनाऽव्यापकत्वादाऽर्द्रेन्धनसंयोग उपाधिः । सोपाधिकत्वाद्बहिमत्त्वं व्याप्यत्वाऽसिद्धम् ।

\* दोषिका \*

व्याप्यत्वासिद्धस्य लक्षणमाह-सोपाधिक इति । उपाधेर्लक्षणमाह-साध्येति । उपाधिश्रुतुर्विधः-केवलसाध्यव्यापकः, पक्षधर्मावच्छिन्नसाध्यव्यापकः, साधनावच्छिन्नसाध्यव्यापकः, उदासीनधर्मावच्छिन्नसाध्यव्यापकश्चेति । आद्यः-

\* किरणावली \*

प्रत्यक्षः—रूपवत्त्वे सति स्पर्शवत्त्वात् अत्र वायौ ‘रूपवत्त्वा’त्मकविशेषणस्यासिद्धिः । चतुर्थो यथा—‘वायुः—प्रत्यक्षः,—स्पर्शवत्त्वे सति रूपवत्त्वा’ अत्र—‘रूपवत्त्वं’ विशेष्यं वायावसिद्धम् ॥ सर्वत्र लक्षणनिर्माणे यदि लक्षणमव्याप्तिप्रसंगं तदा भागासिद्धेऽन्तर्भवति, यथा—गोः ‘कपिलरूपवत्त्वम्’ । अतिव्याप्तिप्रसंगं व्याप्यत्वाऽसिद्धेऽन्तर्भवति । असंभवप्रसंगं—स्वरूपाऽसिद्धेऽन्तर्भवति । दोषत्रयहितं लक्षणं सद्धेतुरिति भावः ॥

मूले-सोपाधिक इति । उपाधिना सहितः-सोपाधिकः, स्वव्यभिचारित्वसम्बन्धेन उपाधिमानित्यर्थः । स्वं=उपाधिः, साध्यस्य व्यापकत्वे सति साधनस्य=हेतोरव्यापकं यत् तदेवोपाधिपदग्राह्यमत्र । साध्येति । साध्येन सह समानं=एकं अधिकरणं यस्य सः, तादृशात्यन्ताभावस्याऽप्रतियोगित्वमित्यर्थः । ‘साधनमस्यास्तीति—साधनवत्, तन्निष्ठो योऽत्यन्ताभावस्तत्प्रतियोगित्व’मित्यर्थः ॥ तथाहीति । धूमसमानाधिकरणो न आर्द्रेन्धनसंयोगाभावः, किन्तु घटाभावस्त-



\* दीपिका \*

आर्द्रेन्धनसंयोगः । द्वितीयो यथा—‘वायुःप्रत्यक्षः—प्रत्यक्षस्पर्शाश्रयत्वात्’ इत्यत्र

\* किरणावली \*

प्रतियोगित्वं घटे, तदप्रतियोगित्वं—आर्द्रेन्धनसंयोगे, इति साध्यव्यापकता ॥  
 वह्निमदयोगोलकनिष्ठोऽत्यन्ताभावः—आर्द्रेन्धनसंयोगाभावः, तत्प्रतियोगित्वम्—  
 आर्द्रेन्धनसंयोगे इति साधनाऽव्यापकता, स्व(उपाधि)व्यभिचारेण साधने  
 साध्यव्यभिचारानुमानं उपाधेः प्रयोजनम्, यथा—‘वह्निः—धूमव्यभिचारी, धूम-  
 व्यापकाऽऽर्द्रेन्धनसंयोगव्यभिचारित्वात् । तेन ‘वह्निः—धूमाभाववद्भूति’रितिव्यभि-  
 चारज्ञानेन ‘धूमाभाववद्भूतिर्वह्नि’रितिव्यभिज्ञानप्रतिबन्ध इति तात्पर्यम् ॥ उपाधि-  
 रक्षणे ‘साध्यव्यापकत्वानुपादाने’ शब्दः—अनित्यः, कृतकत्वादिति सद्देतुस्थले ‘जाति-  
 मत्त्वे सत्यस्मद्बहिरिन्द्रियग्राह्यत्व’मुपाधिः स्यात्, ध्वंसे जातिमत्त्वे सत्यस्मद्बहिरिन्द्रिय-  
 ग्राह्यत्वाऽसत्त्वेन साधनाऽव्यापकत्वात् । साध्यव्यापकत्वोपादाने तु—‘अनित्यत्वं  
 साध्यं प्रागभावे वर्तते, तत्र जातिमत्त्वे सत्यस्मद्बहिरिन्द्रियग्राह्यत्वं नास्तीति—  
 साध्यव्यापकत्वविरहात् तन्नोपाधिरिति ॥ साधनाऽव्यापकत्वानुपादाने—‘उत्क्षेप-  
 णम्—अनित्यम्, कर्मत्वजातिमत्त्वात्’ इत्यत्र कार्यत्वमुपाधिः स्यात्, कार्य-  
 त्वस्य साध्यव्यापकत्वात्, साधनाऽव्यापकत्वोपादाने तु कार्यत्वस्य कर्मत्वजातेरपि  
 व्यापकत्वात् तद्वारणमिति ॥ अत्रेदमवधेयम्—साध्ये साध्यतावच्छेदकाभावः—  
 साध्याऽप्रसिद्धिः, यथा—पर्वतः—काञ्चनमयवह्निमान्—धूमादित्यत्र ॥ हेतौ  
 हेतुतावच्छेदकाभावः—साधनाऽप्रसिद्धिः—यथा—‘पर्वतो—वह्निमान्—काञ्चन-  
 मयधूमादित्यत्र ॥ ते तु व्याप्यत्वाऽसिद्धावन्तर्भूते—इति ॥ द्वितीयो यथेति ।  
 वायुः—पक्षः यस्य धर्मो—वह्निर्द्रव्यत्वम्, तद्विशिष्टप्रत्यक्षत्वं पृथिवीजलतेजःषु  
 वर्तते, तत्र—उद्भूतरूपवत्त्वमस्तीति—साध्यव्यापकत्वम्, अन्यथा केवलप्रत्यक्ष-  
 त्वस्याऽऽत्मन्यपि सत्त्वेन साध्यव्यापकत्वानुपपत्तिः । प्रत्यक्षस्पर्शाश्रयत्वरूपो हेतु-  
 र्यसौ वर्तते, तत्र—उद्भूतरूपवत्त्वं नास्तीति साधनाऽव्यापकता, अतः उद्भूत-  
 रूपवत्त्वम्—उपाधिः, तेन ‘प्रत्यक्षस्पर्शाश्रयत्वम्—प्रत्यक्षत्वव्यभिचारि,—  
 वह्निर्द्रव्यत्वान्निष्ठप्रत्यक्षत्वव्यापकोद्भूतरूपवत्त्वव्यभिचारित्वादि’ति व्यभिचारा-

यस्य साध्याभावः प्रमाणान्तरेण पक्षे निश्चितः सः बाधितः ।  
 यथा—‘बहिरनुष्णो—द्रव्यत्वादिति । अत्रानुष्णत्वं साध्यं,  
 तदभाव उष्णत्वं स्पर्शनप्रत्यक्षेण गृह्यते इति बाधितत्वम् ॥  
 व्याख्यातमनुमानम् ॥

\* दीपिका \*

बहिर्द्रव्यत्वावच्छिन्नप्रत्यक्षत्वव्यापकमुद्भूतरूपवत्त्वम् । तृतीयो यथा—प्रागभावो-  
 विनाशी-जन्यत्वात्’ इत्यत्र जन्यत्वावच्छिन्नानित्यत्वव्यापकं भावत्वम् । चतुर्थस्तु  
 प्रागभावो-विनाशी-प्रमेयत्वात्’ इत्यत्र जन्यत्वावच्छिन्नानित्यत्वव्यापकं भाव-  
 त्वम् ॥

बाधितस्य लक्षणमाह—यस्येति । अत्र बाधस्य ग्राह्याभावनिश्चयत्वेन,

\* किरणावली \*

नुमानं फलितम् ॥ तृतीयो यथेति । भावत्वम्—उपाधिः । स च जन्यत्वाव-  
 च्छिन्नविनाशित्वव्यापको द्रव्यगुणकर्मसु, जन्यत्वाऽव्यापकश्च ध्वंसे, अन्यथा  
 केवलविनाशित्वस्य प्रागभावे सत्त्वेन तत्र भावत्वाऽसत्त्वेन व्यापकत्वानुपपत्तिरिति  
 हृदयम् ॥ चतुर्थस्त्विति । अत्र भावत्वम्—उपाधिः, जन्यत्वं—उदासीनो धर्मः,  
 न तु पक्षधर्मः, तथा च—जन्यत्वावच्छिन्नविनाशित्व—व्यापकं द्रव्यगुणकर्मसु  
 भावत्वम्, अभावे प्रमेयत्वाव्यापकत्वं च बोध्यम्, अन्यथा विनाशित्वस्य प्राग-  
 भावे सत्त्वेन भावत्वस्य साध्यव्यापकता नोपपद्येतेति भावः ॥

नूले—यस्येति । यस्य हेतोः साध्याऽभावः प्रत्यक्षादिप्रमाणाऽन्तरेण  
 निश्चितः स बाधित इत्यर्थः । अन्यत् सरलम् । समन्वयस्तु पूर्वं दर्शितः । दोष-  
 ज्ञानानां केन केन रूपेण कं प्रति प्रतिबन्धकतेत्याकांक्षायामाह—दीपिकायां—  
 बाधस्येति । ‘पक्षः साध्याऽभाववानिति’—पक्षे साध्याऽभावस्तन्निश्चयस्येत्यर्थः ॥  
 ग्राह्याभावनिश्चयत्वेनेति । तद्वत्ताबुद्धिविषयीभूतस्य तस्य योऽभावस्तन्निश्चयत्वे-  
 नेत्यर्थः । साध्याऽभाववान् पक्षः, साध्यवदन्यः पक्षः, पक्षाऽवृत्ति साध्यम्, पक्षे  
 साध्याऽभावः, पक्षनिष्ठसाध्याऽभावः, विशिष्टसाध्ये पक्षादेर्विशेष्याऽभाववत्त्वादि-  
 कम्,—यथामतं—पक्षे साध्यावत्ता-ज्ञानस्य साक्षादेव विरोधि प्रत्येकमेव बाधः ।  
 बाधनिश्चयश्च—तदभावनिश्चयत्वेन दोषविशेषाद्यन्यस्यैकिकसन्निकर्षजन्यज्ञानमात्रे



\* दीपिका \*

सत्प्रतिपक्षस्य विरोधिज्ञानसामग्रीत्वेन साक्षादनुमितिप्रतिबन्धकत्वम् । इतरेषां परामर्शप्रतिबन्धकत्वम् । तत्रापि साधारणस्याव्यभिचाराभाववत्तया, विरुद्धस्य

\* किरणावली \*

एव विरोधीति भावः ॥ सत्प्रतिपक्षस्येति । 'बहुयभावंव्याप्यजलादिमान् हृद्'-  
इतिनिश्चयस्येत्यर्थः । विरोधिज्ञानसामग्रीत्वेन=विरुद्धाऽनुमितिसामग्रीत्वेन  
तादृशनिश्चयस्य 'बद्धिमानि'त्यनुमितिविरोधित्वम् । तथा च—तद्वत्ताज्ञान-  
विषयीभूतस्य तस्याऽभावव्याप्यवत्तानिश्चयत्वेन साक्षादनुमितिप्रतिबन्धकः  
सत्प्रतिपक्षनिश्चय इति भावः ॥ नव्यास्तु—अतिरिक्विरोधिज्ञानसामग्रीत्वेन  
प्रतिबन्धकत्वाऽपेक्षया विरोधिपरामर्शस्य साध्याऽभावव्याप्यवत्तानिश्चयत्वेन रूपेण  
प्रतिबन्धकतामङ्गीकुर्वन्ति इति ॥ इतरेषाम्=व्यभिचार-विरोधाऽसिद्धिज्ञानानां  
( मध्ये ) कस्यचित् साक्षात् परामर्शप्रतिबन्धकत्वम्, कस्यचित् व्याप्तिज्ञानप्रति-  
बन्धद्वारेति भावः ॥ तदेवाऽऽह—तत्राऽपीति । व्यभिचारादिष्वपीत्यर्थः ।  
साधारणस्य=हेतुनिष्ठसाध्याऽभाववद्वृत्तित्वनिश्चयस्याऽव्यभिचाराऽभाववत्तयेति ।  
'साध्याऽभाववद्वृत्तित्व'मिति व्यभिचारः साध्याऽभाववद्वृत्तिर्वाऽभावः=अव्यभि-  
चारः=व्याप्तिरिति यावत् । साध्याऽभाववद्वृत्तिर्वाऽभावाऽभावः=अव्यभिचार-  
ऽभावः=व्यभिचाररूपः,—तद्वत्तया । तथा च—हेतुनिष्ठसाध्याऽभाववद्वृत्तिर्वाऽभा-  
वाऽभाववत्ताग्रहात्मकस्य — साधारणव्यभिचारग्रहस्य—'अव्यभिचाराऽभावग्रहत्वेन  
रूपेण'व्याप्तिग्रहप्रतिबन्धकतेतिभावः ॥ विरुद्धस्येति । विरोधज्ञानस्येत्यर्थः ।  
विरोधिज्ञानस्य परामर्शप्रतिबन्धकत्वन्त्वस्त्येव, 'व्याप्तिज्ञानप्रतिबन्धकत्वमपि भव-  
तीत्येतद्वन्धेन प्रदर्शितमिति ॥ 'सामानाधिकरण्याऽभाववत्तये'त्यस्य—'व्याप्तिज्ञान-  
प्रतिबन्धकत्वमि'त्यनेनाऽन्वयः । तथा च—'हेतुव्यापकसाध्यसामानाधिकरण्यं  
व्याप्तिस्तद्धटकीभूत—साध्यसामानाधिकरण्य'—ज्ञानं प्रति हेतुधर्मिक 'साध्या-  
ऽसामानाधिकरण्य'—रूपविरोधज्ञानं प्रतिबन्धकमिति भावः । मूलस्य—  
'साध्याऽभावव्याप्तौ हेतु'रित्यस्य च 'साध्यव्यापकोभूताऽभावप्रतियोगिहेतु'विरोध-  
इत्यर्थः । तादृशविरोधश्च हेतुप्रतापज्ञानसहकृतः सन् साक्षादनुमितिप्रतिबन्धकः ।

\* दीपिका \*

सामानाधिकरण्याभाववत्तया, व्याप्यत्वासिद्धस्य विशिष्टव्याप्यभाववत्तया, असाधारणानुपसंहारिणोर्व्याप्तिसंशयाधायकत्वेन व्याप्तिज्ञानप्रतिबन्धकत्वम् । आश्रयासिद्धस्वरूपसिद्धयोः पक्षधर्मताज्ञानप्रतिबन्धकत्वम् । उपाधिस्तु व्यभिचारज्ञानद्वारा व्याप्तिज्ञानप्रतिबन्धकः । सिद्धसाधनं तु पक्षताद्विघटकतया आश्रयासिद्धे अन्तर्भवतीति प्राञ्चः । निग्रहस्थानान्तरमिति नवीनाः ॥

। इति दीपिकायामनुमानपरिच्छेदः ।

\* किरणावली \*

व्याप्यत्वासिद्धस्येति । व्याप्यत्वासिद्धिनिश्चयस्येत्यर्थः । 'पर्वतो धूमवान् वह्ने-रित्यत्र वह्निः, 'पर्वतो-वह्निमान्-नीलधूमा'दित्यत्र नीलधूमश्च व्याप्यत्वासिद्धौ । वह्नेः सोपाधिकतया व्याप्यत्वासिद्धता, नीलधूमस्य तु व्यर्थविशेषणघटितत्वात् व्याप्यत्वासिद्धता, स्वसमानाधिकरण-प्रकृतसाध्यव्याप्यतावच्छेदकधर्मान्तरा-ऽघटितस्यैव व्याप्यतावच्छेदकत्वात् । स्वं=नीलधूमत्वम्, तत्समानाधिकरणं धूमत्वम् तच्च प्रकृतवह्ण्यात्मकसाध्यव्याप्यतावच्छेदकम् । इति तादृशधर्मान्तरो धूमत्वम्, तेन घटितत्वं नीलधूमत्वे वर्तते, न त्वघटितत्वम्, अतो नीलधूमत्वं न व्याप्यतावच्छेदकं किन्तु व्यर्थविशेषणघटितम् । तथा च विशिष्टव्याप्यभावग्रहत्वेन=साध्याभाववद्वृत्तित्वविशिष्टसाध्यसामानाधिकरण्याऽभावनिश्चयत्वेन व्याप्यत्वासिद्धिग्रहस्य व्याप्तिग्रहप्रतिबन्धकत्वमिति भावः ॥ असाधारणानुपसंहारिणोरिति । असाधारण्यनिश्चयाऽनुपसंहारित्वनिश्चययोरित्यर्थः । 'शब्दः-नित्यः-शब्दत्वा'दित्यादावसाधारणस्थले 'हेतुसाध्ययोः सामानाधिकरण्यानिश्चयाऽनुत्पादेन तदानीं पक्षान्तर्भावेन च साध्यसंशयसत्त्वेन व्याप्तिसंशयोऽपि भवति, व्याप्तिसंशयोपधायकत्वं—असाधारणदोषस्य, तद्ग्रहस्य व्याप्तिज्ञानप्रतिबन्धकव्याप्तिसंशयोपधायकत्वेन (रूपेण) व्याप्तिज्ञानप्रतिबन्धकत्वमिति भावः ॥ 'सर्व-अभिधेयम्, प्रमेयत्वा'दित्यनुपसंहारिस्थले 'अत्यन्ताभावाऽप्रतियोगिसाध्यकादि'रूपाऽनुपसंहारिदोषज्ञानदशायां तत्र सर्वस्यापि सन्दिग्धसाध्यवत्त्वाद् व्याप्तिनिश्चयो नास्त्येव, किन्तु व्याप्तिसंशयः संभवति, अतो व्याप्तिसंशयोपधायकः—अनुपसंहारि दोषः तद्ग्रहस्य व्याप्तिसंशयोपधायकत्वेन व्याप्तिग्रहप्रतिबन्धकत्वमिति भावः ॥ आश्रया-



❁ अथोपमानपरिच्छेदः ❁

उपमितिकरणम्-उपमानम् । संज्ञा-संज्ञि-सम्बन्धज्ञानमुपमिति;  
तत्करणं-सादृश्यज्ञानम् । अतिदेशवाक्यार्थस्मरणं-अवान्तरव्या-

❁ किरणावली ❁

सिद्धस्वरूपाऽसिद्धयोरिति । आश्रयाऽसिद्धिनिश्चयस्वरूपाऽसिद्धिनिश्चययोरित्यर्थः । गगनकुसुमम्-सुरभिः, कुसुमत्वा, दिल्यत्र 'पक्षे पक्षतावच्छेदकविरह'-रूपाऽऽश्रयाऽसिद्धिज्ञानदशायां—'हेतौ पक्षतावच्छेदकविशिष्टपक्षवृत्तित्वा'त्मक-पक्षधर्मताग्रहाऽसंभवात्, 'शब्दः—अनित्यः, चाक्षुषत्वा'दिल्यत्र 'पक्षे हेतोरभाव' इति स्वरूपाऽसिद्धिग्रहदशायां 'हेतौ पक्षवृत्तित्वात्मक-पक्षधर्मताज्ञानाऽसंभवात्, पक्षासिद्धि-स्वरूपासिद्धिग्रहयोः पक्षधर्मताग्रहप्रतिबन्धकत्वम्=प्रकृतपक्षे प्रकृतहेतुम-ताज्ञानप्रतिबन्धकत्वमिति भावः ॥ सोपाधिको हेतुर्व्याप्यत्वाऽसिद्ध इत्युक्तं प्राक्, तत्रोपाधिः—व्यभिचारज्ञानद्वारा व्याप्तिज्ञानं प्रतिबध्नातीत्युपाधेर्न हेत्वाभासत्वमिति दर्शयति—उपाधिस्त्वित्यादिना । तथा च उपाधेः साक्षादनुमिति—तत्कार-पान्यतरप्रतिबन्धकयथार्थज्ञानविषयत्वाऽभावाच्च हेत्वाभासत्वमिति भावः । प्राचीनाः-पक्षे साध्यसिद्धिसत्त्वेऽनुमित्यदर्शनात्—'साध्यवत्पक्ष, रूपासिद्धिर्हेत्वाभासान्तरमिति—स्वीकुर्वन्ति, तान्प्रत्याह—सिद्धसाधनंत्विति । पक्षे साध्यनिश्चय इत्यर्थः । पक्षताविघटकतयेति । 'सिषाधयिषाविरहविशिष्टसिद्धयभावः'रूपाऽनुमिति करणपक्षताविघटकतयेत्यर्थः ॥ आश्रयासिद्धे इति । आश्रयासिद्धिदोषेऽन्तर्भाव इत्यर्थः । प्राचीनमते प्रकृतपक्षताज्ञानप्रतिबन्धकज्ञानविषयस्यैवाऽऽश्रयाऽसिद्धित्वा-दिति हृदयम्, अतोनातिरिक्तं हेत्वाभासान्तरमिति भावः । नवीनास्तु—प्रतिवादि-पक्षज्यस्थानविशेषः सिद्धसाधनम्, यथा वादिप्रयुक्तहेतौ हेत्वाभासात्मकदूषणो-द्भावेन सति वादी निगृहीतो भवति, तथावादिना प्रतिवादिप्रयोगे सिद्धसाधनदो-षोद्भावेन सति प्रतिवादी निगृहीतो भवतीत्यतो निग्रहस्थानविशेषः सिद्धसाधन-मिति भावः ॥

इति तर्कदीपिकाकिरणावल्युपेतः ।

पारः । तथा हि-‘कश्चिद्गवयशब्दवाच्य (पदार्थ)मजानन् कुतश्चि-  
दारण्यकपुरुषात् ‘गोसदृशो गवय’ इति श्रुत्वा वनं गतो वाक्यार्थ-  
स्मरन् गोसदृशं पिण्डं पश्यति, तदनन्तरम् ‘अयं गवयशब्दवाच्य’  
इत्युपमिति रूपाद्यते ॥ इत्युपमानम् ॥

\* दीपिका \*

उपमानं लक्षयति । उपमितीति ।

इति दीपिकायामुपमानपरिच्छेदः ।

\* किरणावली \*

उपमितिकरणमिति मूलम् । अवसरसङ्गत्योपमाननिरूपणं बोध्यम् ।  
अवसरः-प्रतिबन्धकीभूतशिष्यजिज्ञासानिवृत्त्युपलक्षितवश्यवक्तव्यत्वम् । अनुमानो-  
पमानयोर्द्वयोरपि प्रत्यक्षोपजीवक(कार्य)त्वेऽप्यनुमानस्य बहुवादिसम्मतत्वेन निर-  
सनीयाऽल्पवादिविप्रतिपत्तिकत्वेन सुगमतयाऽनुमाने एव प्रायशो व्युत्पत्तयोः प्रथम-  
तो जिज्ञासा जायते, इत्यनुमाननिरूपणेन प्रतिबन्धकीभूतशिष्यजिज्ञासानिवृत्त्या  
‘अवश्यवक्तव्यत्वमुपमानस्ये’ति अवसरसङ्गत्याऽनुमाननिरूपणानन्तरमुपमाननिरू-  
पणम् युक्तमिति भावः ॥ उपमितेः करणम्-उपमानम् । मिति’पदानुपादाने ‘उप-  
करणं शय्यादिकं कुठारादिकं चाऽपि भवतीति तद्वारणाय-‘मिति’पदम् । ‘उप-  
पदानुपादाने ‘मिति’ पदेन प्रत्यक्षादिकमादाय तत्करणेन्द्रियेष्वतिव्याप्तिः, तद्वार-  
णाय ‘उपपदम् । ‘उपमितेस्तादात्म्येन उपमानत्वाऽऽपत्तिवारणाय-‘करण’पदम् ।  
उपमानं नाम-सादृश्यज्ञानम् ॥ संज्ञासंज्ञीति । संज्ञा-पदम्, संज्ञी-अर्थः ।  
तयोः सम्बन्धः वाच्यवाचकभावात्मकः, तस्य ज्ञानम्-‘पदपदार्थयोस्तादृशसम्ब-  
न्धनिश्चयः-स एवोपमिति रित्यर्थः । संज्ञासंज्ञी’ पदानुपादाने संयोगादावतिव्याप्तिः,  
तस्यापि सम्बन्धत्वात्, तद्वारणाय-‘संज्ञासंज्ञी’ति । वस्तुतस्तु लाघवेन ‘उपमि-  
नोमी’त्यनुव्यवसायप्रतीतिसाक्षिकोपमितित्वजातिमत्त्वमेव लक्षणं बोध्यम् । तत्क-  
रणम्-सादृश्यज्ञानम् । सादृश्यं-तद्विषयत्वे सति तद्गतभूयोधर्मवत्त्वम्, यथा  
गोभिन्नत्वे सति गोगता ये भूयांसो धर्माः शृङ्गादयस्तद्वत्त्वम् गवये गोसादृश्यं,  
तथा च तादृशसादृश्यप्रकारकव्यक्तिविशेष्यकनिश्चयः करणम्, तादृश‘सादृश्य-  
विशिष्टपिण्डनिश्चय’जन्यं यत् ‘गोसदृशो गवयपदवाच्य’ इत्युपदेशवाक्यार्थः ॥



\* किरणावली \*

स्मरणं 'तदेव व्यापारः । ननु तादृशोपदेशवाक्यार्थस्मरणस्य पूर्वतनशाब्द' बोध-  
जन्यदृढसंस्कारजन्यत्वेन तत्र-उपमान-व्यापारता कथमिति चेन्न । तादृशोप-  
देशवाक्यार्थस्मरणस्य पूर्वतनशाब्दबोधाऽऽहितसंस्कारजन्यत्वेऽपि तत्र-उद्बोध-  
कृतया सादृश्यविशिष्टपिण्डदर्शनस्याऽपि कारणत्वात् भवति तद्व्यापारत्वमक्षत-  
मिति । क्रमं दर्शयति-दीपिकायां तथाहीति=कश्चित्=उपमातृत्वेनाऽभिमतः  
पुरुषः । गवयशब्दवाच्यम्=गवयपशुम् अजानन् सन् कुतश्चित्=आरण्यकातोपदे-  
ष्टृपुरुषात् 'गोसदृशो गवयपदवाच्य' इत्युपदेशवाक्यश्रवणं कृत्वा वनं गतस्तत्र  
'गोसदृशो गवय' इतिवाक्यार्थं स्मरन्=स्मरिष्यन् । 'वर्तमानसामीप्ये वर्तमान-  
वद्वेत्यनुशासनेन भवष्यति लटि शतृप्रत्ययः । 'गोसदृशं पिण्डं-पशुशरीरं'  
पश्यति । अनेन-गोसादृश्यविशिष्टपिण्डदर्शनं करणं दर्शितम् 'वाक्यार्थं स्मरिष्य-  
न्' इत्यनेन 'वाक्यार्थस्मरणस्य व्यापारत्वं दर्शितम् ॥ तदनन्तरमिति । सादृश्य-  
दर्शनजन्यवाक्यार्थस्मरणान्तरमित्यर्थः । 'अयं गवयपदवाच्य' इत्यस्य 'गवयो  
गवयपदवाच्य' इति सामान्यज्ञानात्मिका-गवये गवयपदशक्तिविषयकनिश्चयरूपा  
उपमितिरुत्पद्यते इत्यर्थः, न तु अयं गवयो गवयपदवाच्य' इति विशेषज्ञाना-  
त्मिका, तथा सति गवयान्तरे शक्तिग्रहाऽभावप्रसङ्गादिति हृदयम् ॥ इदमुपलक्ष-  
णम्-उपमानं त्रिविधम्, सादृश्यविशिष्टपिण्डदर्शनम्, असाधारणधर्मविशिष्ट-  
पिण्डदर्शनम्, वैधर्म्यविशिष्टपिण्डदर्शनं चेति । तत्र प्रथममुक्तं मूले । द्वितीयं  
यथा-'भल्लुकः कीदृगिति पृष्टे-'पद्माङ्गुलीविशिष्टपादचतुष्टयसम्पन्नो लम्बनासि-  
कालसन्मुखो दीर्घोऽनत्युच्चतरः कृष्णदीर्घरोमाकुलितशरीरो भल्लुक' इति तज्ज्ञा-  
तृभ्यः श्रुत्वा कालान्तरे तादृशाऽसाधारणधर्मादिविशिष्टं पिण्डं पश्यति, ततः उप-  
देशवाक्यार्थस्मरणं, ततो'भल्लुको भल्लुकपदवाच्य' इत्युपमितिर्भवतीति ॥ तृतीयं  
यथा-'सिंहः कीदृगिति पृष्टे 'करशृङ्गपक्ष्मसुरादिरहितशरीर' इति तज्ज्ञातृभ्यः  
श्रुत्वा कालान्तरे करशृङ्गादिधर्मविरुद्धधर्मविशिष्टपिण्डदर्शनं करोति, तत उपदेश-  
वाक्यार्थस्मरणं भवति, ततः 'सिंहः सिंहपदवाच्य' इति जायते उपमितिरेति ॥  
काणादवैशेषिकास्तु 'गवयः-गवयपदवाच्यः-गोसादृश्यात्, इत्यनुमानं कृत्वा  
'गवयपदवाच्यत्वस्यान्यगोसादृश्यवान् गवय' इति परामर्शेन 'गवयः-गवयपदवा-

### ☆ अथ शब्दपरिच्छेदः ☆

आप्तवाक्यं शब्दः । आप्तस्तु यथार्थवक्ता । वाक्यं-पदसमूहः, यथा—‘गामानय शुक्लां दण्डेने’ति ॥ शक्तं पदम् । अस्मात्पदादयमर्थो बोद्धव्यः ‘इतीश्वरसंकेतः शक्तिः ॥

\* दीपिका \*

शब्दं लक्षयति—आप्तेति । वाक्यं लक्षयति—वाक्यमिति ॥ पदलक्ष-

\* किरणावली \*

च्य’इत्यनुमितिं कुर्वन्ति । तन्न युक्तम् । यतः—पदवाच्यत्वस्य सादृश्येन सह व्याप्तिज्ञानं विनाऽपि गवयपदवाच्यत्वप्रकारकप्रमात्मकज्ञानस्योपमिति रूपस्याऽनुभवसिद्धत्वात् उपमितिः प्रमान्तरमिति संक्षेपः ॥

\* इति तर्कदीपिकाकिरणावल्यामुपमानपरिच्छेदः \*



मूले—आप्तवाक्यमिति । उपजीव्योपजीवकभावसंगतिरत्र बोध्या । उपमानानन्तरं शब्दनिरूपणे ज्ञानविषयीभूतशब्दस्य शाब्दप्रमितिकिरणात्मकशब्दतया शब्दे ‘गोसदृशो गवयः’—इत्याकारकसादृश्यविशिष्टपिण्डदर्शनोपजीव्यतानिरूपितोपजीवकत्वं नास्ति, किन्तु संज्ञासंज्ञिसम्बन्धात्मक—शक्तिनिर्णयरूपोपमिति-विष्टोपजीव्यतानिरूपितोपजीवकता शाब्दबोधे वर्तते, शब्दशक्तिनिर्णयाऽनन्तरमेव शब्दादर्थोपस्थितेरनुभवात्, तथा चाऽत्रोपमितिशाब्दबोधरूपफलयोः सङ्गतिर्बोधा तस्याः फलनिष्ठत्वेऽपि ‘स्वाश्रयकरणवत्त्वा’ऽऽत्मकपरम्परासम्बन्धेन करणनिष्ठत्वात् ( करणयोरनन्तराऽभिधानप्रयोजकत्वं बोध्यमिति ) । स्वं—उपजीव्योपजीवकत्वम्, तदाश्रयौ—उपमितिशाब्दबोधौ, तत्करणत्वम्—‘उपमान’ ‘शब्द’ गतमिति ॥ शाब्दप्रमितिकरणत्वं—शब्दत्वम् । शाब्दत्वं च—‘शब्दात्प्रत्येमी’त्यनुभवसिद्धो जातिविशेषः । ‘आप्तवाक्यं शब्दः—इत्यत्र ‘शब्द’इतिलक्ष्यनिर्देशः, प्रमाणशब्द—इति तदर्थः ‘प्रमाणशब्दत्वं’ लक्ष्यतावच्छेदकम् ‘आप्तवाक्यमिति’ लक्षणम्, ‘आप्तोच्चरितत्वे सति वाक्यत्वं’ तदर्थः, भवति हि—‘पयसा सिञ्चती’त्यादिशब्द आप्तोच्चरितवाक्यमिति ‘आप्तोच्चरितत्वा’ऽऽनुपादाने ‘बहिना सिञ्चती’



\* दीपिका \*

गमाह—शक्तमिति । अर्थस्मृत्यनुकूलपदार्थसम्बन्धः । शक्तिः । सा च पदार्थान्तरमिति मीमासकाः, तन्निरासार्थमाह—अस्मादिति । डित्यादीनामिव घटादी-

\* किरणावली \*

त्यादावनाप्तोच्चरिते वाक्येऽतिव्याप्तिः । वाक्यत्वाऽनुपादाने आप्तोच्चरितकखगघा-  
दिवर्णेष्वतिव्याप्तिः । आप्तत्वं=प्रयोगकारणीभूतार्थविषयकतत्त्वज्ञानवत्त्वम् ।  
अत्रेयं प्रणाली-प्रथमं येन केनाऽपि प्रमाणेन वक्तुः-वाक्यार्थज्ञानं भवति, ततः-  
'अन्यस्य वाक्यार्थज्ञानं भवत्विति'च्छा, ततो 'मत्कृतिसाध्यं वाक्यार्थज्ञानं मदिष्ट-  
साधन'मितिज्ञानम्, ततः कण्ठाभिघातादौ चिकीर्षा, तत उच्चारणे प्रवृत्तिः, ततः-  
कण्ठचेष्टाविभागादिः, ततः कण्ठौघाद्यभिघातादिः, ततो वाक्योत्पत्तिरिति । अतो  
वक्तृवाक्यार्थबोधविधापूर्वकवाक्यं प्रति वक्तृवाक्यार्थज्ञानस्य हेतुतया सर्वत्र  
लक्षणं सङ्गमनीयम् । प्रयोगकारणीभूते'त्यादिकथनेन-शुक्लादिप्रयुक्ताऽबाधिता-  
र्थकवाक्यस्याऽनुक्रियमाणद्वारा प्रमाणशब्दत्वमिति ध्वनितम् । ननु-'कोऽयमाप्तः'  
इत्याकाङ्क्षायामाह आसस्त्विति । यथार्थवक्तृत्वम्=यथाभूताऽबाधितार्थोपदेष्टृत्वम् ।  
वाक्यत्वं नाम=पदसमूहत्वं, न तु वैयाकरणानामिव 'एकतिङ्त्वम्' ॥ वस्तुतस्तु-  
न ज्ञायमानपदं करणं, पदाऽभावेऽपि मौनिदलोकादौ शाब्दबोधात्, किन्तु-पद-  
ज्ञानं-करणम्, वृत्तिज्ञानसहकृतपदज्ञानजन्यपदार्थोपस्थितिः=व्यापारः 'वाक्यार्थ-  
ज्ञानं'=शाब्दबोधः=फलम् ॥ दीपिकायां-अर्थस्मृत्यनुकूलेति । शाब्दबोधजनिका  
यार्थस्मृतिः, तदनुकूलो यो घटादिपद-घटादिरूपार्थयोः सम्बन्धः, स शाब्दबो-  
धनियामकः, 'सम्यग् वध्नाती'तिव्युत्पत्तेः शाब्दबोधप्रयोजकः-शक्तिपदार्थ इत्यर्थः ।  
अनुकूलत्वमत्र=न जनकत्वं, किन्तु-प्रयोजकत्वम्, तच्च-कारणतावच्छेदके पद-  
पदार्थसम्बन्धेऽपि सुघटम् । 'पदार्थस्मृत्यनुकूलत्वे सति पदपदार्थसम्बन्धत्वमिति'  
लक्षणार्थः । 'पदार्थस्मृत्यनुकूलत्वाऽऽनुपादाने 'घट'पद-'कम्बुग्रीवादिमदा'त्म-  
कार्ययोः पृथिव्यादौ यः कालिकसम्बन्धस्तत्रातिव्याप्तिः, 'पदार्थस्मृत्यनुकूलत्वो'-  
पादाने तु शक्ति'रूपसम्बन्धातिरिक्ता ये 'कालिकादि'सम्बन्धास्ते न शाब्दबो-  
धजनकपदार्थस्मरणानुकूला इति तद्वारणम् । अर्थस्मृत्यनुकूलत्वस्याऽदृष्टादौ सत्त्वा-  
दतिव्याप्तिः, तद्वारणाय-पदपदार्थसम्बन्ध' इति, अदृष्टादिकं न पदपदार्थसम्बन्ध-

\* दीपिका \*

नामपि सङ्केत एव शक्तिः न तु पदार्थान्तरमित्यर्थः ॥ 'गवादिशब्दानां अ-

\* किरणावलां \*

इति तद्वारणम् ॥ दीपिकायां-पदार्थान्तरमिति । मीमांसकैरीश्वराऽनञ्जोकारादीन्-  
रेच्छाया अप्यसंभवात्, पदगता शक्तिर्वह्निगतदाहजनकशक्तिरिव पदार्थबोध-  
कं पदगतं पदार्थान्तरमिति भावः ॥ अत्र पदार्थान्तरत्वम्='तत्तत्पदार्थतावच्छे-  
काऽभावकूटवत्त्वम्' । तत्तत्पदार्थतावच्छेदक यत्-द्रव्यत्वं, गुणत्वं, कर्मत्वं,  
सामान्यत्वं, विशेषत्वं, समवायत्वं, अभावत्वं, चेति तदभावः=द्रव्यत्वाभावः,  
गुणत्वाभावः, कर्मत्वाभावः, सामान्यत्वाभावः, विशेषत्वाभावः, समवायत्वाभावः,  
अभावत्वाभावश्चेति, तत्कूटः=सप्तानामभावानां समुदायः, स च न द्रव्यादि-  
प्रत्येके, किन्त्वष्टमे शक्तिनामके पदार्थे, इति तदर्थः ॥ तन्निरासार्थमिति ।  
मीमांसकमतनिरासार्थमित्यर्थः । अस्मादितीति । अस्मादि'तीति'  
मर्थस्य पदशब्दार्थेन सहाऽभेदेनाऽन्वयः । पञ्चम्या जन्यत्वमर्थः, तस्य बोध-  
व्यकदेशे बोधेऽन्वयः । कर्मणि विहितस्य 'तव्यत्' प्रत्ययस्य विषयत्वमर्थः, तथा  
च-'एतत्पदजन्यबोधविषयतावानयमर्थो भवतु, -इत्याकारिका पदप्रकारिकार्थ-  
विशेष्यिकेश्वरेच्छा शक्तिरित्यर्थः । 'एतत्पद'निष्ठप्रकारतानिरूपित'जन्यत्व'निष्ठ-  
प्रकारतानिरूपित'बोध'निष्ठप्रकारतानिरूपित'विषयत्व'निष्ठप्रकारतानिरूपित'विषय-  
ता'ऽऽश्रयोऽर्थ-इति बोधः । स्व(पद)जन्यबोधविषयत्वनिष्ठप्रकारतानिरू-  
पितेश्वरेच्छीयविशेष्यतावत्त्वं' पदस्याऽर्थे सम्बन्धः ॥ डित्यादीनामिवेति ।  
डित्यस्य काष्ठमयकरिविशेषे सङ्केतो यथा, तथा घटादिपदानामपि कम्बुग्रीवादि-  
मति संकेत एव शक्तिरिति भावः । न तु पदार्थान्तरमिति । उक्तेश्वरेच्छात्मक-  
संकेतरूपकल्पपदार्थाऽतिरिक्तो न शक्तिपदार्थ इत्यर्थः ॥ जातिशक्तिवादिनां  
मीमांसकानां मतं दर्शयति-गवादीति । गोपदस्य गोत्वे एव शक्तिः, यतो  
नैयायिकैर्जातिविशिष्टव्यक्तौ शक्तिः स्वीक्रियते, तत्रापि 'नाऽगृहीतविशेषणा बुद्धि-  
विशिष्टे चोपजायते' इतिन्यायेन-विशेषणतया गोत्वादिजातेर्विशिष्टग्रहात्पूर्वमुपसि-  
तत्वात्, गोत्वविशिष्टाऽनन्तगोव्यक्तिषु शक्तिकल्पनामपेक्ष्य शुद्धगोत्वे शक्ति-  
कल्पने लाघवाच्चेति, तथा च 'गोपद-गोत्व शक्ति'मित्याकारकज्ञानस्यैव गोत्व-



\* दीपिका \*

वेव शक्तिः । विशेषणतया जातेः प्रथममुपस्थितत्वात्, व्यक्तिलाभस्त्वाक्षेपादिति केचित्" तत्र, गामानयेत्यादौ वृद्धव्यवहारेण सर्वत्रानयनादेर्व्यक्तावेव सम्भवेन जातिविशिष्टव्यक्तावेव शक्तिकल्पनात् ॥ शक्तिग्रहश्च वृद्धव्यवहारेण ॥ तथा हि-व्यु-

\* किरणावली \*

विषयकशाब्दबोधे कारणत्वमिति भावः ॥ ननु कथं तर्हि गवादिव्यक्तिबोध इत्यत आह—'व्यक्तिलाभस्त्विति ॥ आक्षेपादिति । अर्थापत्तिप्रमाणादित्यर्थः । तथा हि—( गोत्वं गोव्यक्तिं विनाऽनुपलभ्यमानं सत् गोव्यक्तिं स्वाश्रयतया कल्पयतीत्यर्थापत्त्या ) अथवा—'आनयनकर्मत्वस्य गोत्ववृत्तित्वं गोवृत्तित्वमन्तरेणाऽनुपपद्यमानं सत् स्वस्य गोवृत्तित्वमपि कल्पयतीति' अर्थापत्त्या गोव्यक्तिलाभ इति भावः ॥ केचित्=मोमांसकाः ॥ खण्डयति—तत्रेत्यादिना 'गौर्नष्टा' 'गौर्जाता' 'गामानये'त्यादौ समभिव्याहृताऽन्वयस्य जातौ बाधात् । न हि गोत्वं नश्यति जायते वा, न वा तत्राऽऽनयनादिक्रिया वर्तते, अतो गोत्वविशिष्टव्यक्तिरेव प्रतिगो गितया नाशाद्यन्वयिशक्यार्थः, तस्माज्जातिविशिष्टव्यक्तावेव शक्तिरिति भावः ॥ किञ्च—गोत्वे यदि शक्तिस्तदा 'गोत्वत्वं'—शक्यताच्छेदकं वाच्यम्, गोत्वत्वं च—'गवेतराऽसमवेतत्वे सति सकलगोसमवेतत्वम्, तत्र सकलगोव्यक्तीनां प्रवेशो भवतामप्यस्तीति तदपेक्षया लाघवात् गोत्वविशिष्टे शक्तिः, गोत्वं चैकमेव शक्यतावच्छेदकमिति ॥ शब्दार्थस्तु—'गामानये'त्यादौ='गामानये'त्यादिवाक्यजन्यशाब्दबोधादौ, व्यक्तावेवाऽऽनयनकर्मत्वादेरन्वयसंभवेन वृद्धव्यवहाराऽधीनशक्तिग्रहेण—सर्वत्र जातिविशिष्टव्यक्तावेव शक्तिकल्पनादिति ॥ 'व्यक्त्याकृतिजातयः पदार्थः' इतिगौतमसूत्रेणाऽपि जात्याकृतिविशिष्टव्यक्तावेव शक्तिकल्पनं न्याय्यं, न तु जातौ, नाऽप्याकृतौ, नाऽपि च व्यक्तौ पृथक् ॥ आकृतिः—अवयवसंयोगः ॥ शक्तिग्रहश्च वृद्धव्यवहारेणेति । शक्तिग्रहो वृद्धव्यवहारादिना भवतीत्यर्थः । तथा च कारिका—'शक्तिग्रहो व्याकरणोपमानकोशाऽऽसवाक्याद्व्यवहारतश्च । वाक्यस्य शेषाद्विवृतेर्वदन्ति सान्निध्यतः सिद्धपदस्य वृद्धाः' इति ॥ प्रकृतिप्रत्ययादीनां शक्तिग्रहो व्याकरणाद्भवति । उपमानाच्छक्तिग्रहः—गोसादस्य—विशिष्टपिण्डदर्शनात्—संज्ञासंज्ञिसम्बन्धग्रहो भवति । कोशात्—'पिताम्बरो-

\* दीपिका \*

त्पित्सुर्वालो 'गामानय' इत्युत्तमवृद्धवाक्यश्रवणान्तरं मध्यमवृद्धस्य प्रवृत्तिमुपलभ्य  
गवानयनं च दृष्ट्वा मध्यमवृद्धप्रवृत्तिजनकज्ञानस्यान्वयव्यतिरेकाभ्यां वाक्यजन्यत  
निश्चित्य' अश्वमानय गां वधान' इति वाक्यान्तरे आवापोद्वापाभ्यां गोपदस्य

\* किरणावली \*

ऽच्युतः शार्ङ्गो'त्यत्र पीताम्बरादिशब्दस्य श्रीकृष्णपरमात्मनि शक्तिग्रहः । आत्मा-  
वाक्यात्-'कोकिलः पिकपदवाच्य, इत्यस्मान् पिकपदस्य कोकिले शक्तिग्रहः ।  
व्यवहारतश्च शक्तिग्रहं दर्शयति व्युत्पित्सुरिति । व्युत्पित्सुः=शक्तिग्रहाभिलाषी ।  
उत्तमवृद्धेति । प्रयोजकवृद्धेत्यर्थः । मध्यमवृद्धस्य=प्रयोज्यवृद्धस्येत्यर्थः ॥ गवा-  
नयनं दृष्ट्वा प्रवृत्तिं चोपलभ्य-इत्यन्वयः । प्रवृत्तिमुपलभ्य-प्रवृत्तिमनुमायेत्यर्थः ॥  
अनुमानन्तु-'गवानयनक्रिया-प्रयत्नपूर्विका,-विलक्षणक्रियात्वात्-स्वीयक्रियावत्' ।  
इत्येवं प्रवृत्त्यनुमानानन्तरम्-'गवानयनगोचरो यत्नः-गवानयनगोचरज्ञानजन्यः-  
तद्गोचरयत्नत्वात्, 'यो यद्गोचरो यत्नः स तद्गोचरज्ञानजन्यः स्वीयस्तन्यपात-  
यत्नव'दित्यनुमानेन गवानयनगोचरं ज्ञानमनुमाय-'गवानयनगोचरज्ञानम्-'गामा-  
नये'तिवाक्यजन्यम्, -तदन्वयव्यतिरेकानुविधायित्वात्' यत् यदन्वयव्यतिरेकानु-  
विधायि तत् तज्जन्यं यथा दण्डान्वयव्यतिरेकानुविधायी घटः, इत्येवं आनयव-  
क्रियाऽन्विते गोपदार्थे शक्तिं निश्चिनोतीति । इत्येवं प्रथमतः क्रियान्वितगवादी  
शक्त्यवधारणेऽपि लाघवेन पश्चात्तस्य परित्यागौचित्यात् क्रियाऽन्विते जाता-  
कृतिविशिष्टव्यक्तिविशेषे एव शक्तिरितिसिद्धान्तः ॥ अन्वयव्यतिरेकाभ्यामिति ।  
'वाक्यश्रवणे सति गवानयनप्रवृत्तिजनकज्ञान'मित्यन्वयः, 'वाक्यश्रवणाऽभावे  
सति गवानयनप्रवृत्तिजनकज्ञानाऽभाव'इति व्यतिरेकः, ताभ्यामित्यर्थः ॥ आवापो-  
द्वापाभ्यामिति । आवापः=सङ्ग्रहः । उद्वापः=त्यागः । प्रथमं 'गामानये'ति-  
वाक्येन आनयनक्रियां सङ्गृह्य क्रियान्विते शक्तिग्रहः, पश्चात् 'अश्वमानय-गां  
वधाने'ति गोकर्मकबन्धनघटितवाक्यश्रवणानन्तरं विजातीयमध्यमवृद्धक्रियाप्रवृ-  
त्त्या'आनयनान्विते' शक्तेस्त्यागो भवति, तदानीमानयनस्याऽश्रवणात् । किन्तु  
गोपदस्य गोत्वविशिष्टे गवि शक्तिः । अश्वपदस्य चाऽश्वत्वविशिष्टेऽश्वे शक्तिरिति ।  
व्युत्पद्यते=व्युत्पत्तिमान् भवतीत्यर्थः ॥ वाक्यस्य शेषात्-यथा यवमयश्चरमवती



\* दीपिका \*

गोत्वविशिष्टे शक्तिः अश्वपदस्य अश्वत्वविशिष्टे शक्तिः, इति व्युत्पद्यते ॥ ननु सर्वत्र कार्यपरत्वाद् व्यवहारस्य कार्यवाक्ये एव व्युत्पत्तिः, न सिद्धे इति चेत् । न, 'काञ्च्यां त्रिभुवनतिलको भूपतिः' इत्यादौ सिद्धेऽपि व्यवहारात् । 'विकसितपद्मे मधूनि पिवति मधुकरः' इत्यादौ प्रसिद्धपदसमभिव्याहारात् सिद्धेऽपि मधुकरादिव्युत्पत्तिदर्शनाच्च ॥ लक्षणाऽपि शब्दवृत्तिः । शक्यसम्बन्धो लक्षणा 'गङ्गायां घोषः' इत्यत्र-गङ्गापदवाच्यप्रवाहसम्बन्धादेव तीरोपस्थितौ तीरेऽपि शक्तिर्न कल्प्यते ।

\* किरणावली \*

तत्र 'यव' शब्दस्य आर्याणां दीर्घशुके म्लेच्छानाम् कज्ञौ प्रयोगदर्शनादर्थसन्देहे 'वसन्ते सर्वसस्यानां जायते पत्रशातनम् । मोदमानाश्च तिष्ठन्ति यवाः कणिश-शालिन' इति वाक्यशेषाद् दीर्घशुके शक्तिग्रहो भवतीति ॥ विवरणाद्यथा 'घटो-त्ति' 'कलशोस्ती' त्यत्र घटपदस्य कलशे शक्तिग्रहः ॥ प्रसिद्धपदसाम्निध्याद्यथा- 'विकसितपद्मे मधूनि पिवति मधुकरः' इत्यत्र पद्म-मधु-पदसाम्निध्यात् मधुकरस्य अमरविशेषे शक्तिनिर्णय इति बोध्यम् ॥

मीमांसकः शङ्कते-ननु सर्वत्रेति । अयं भावः-प्रथमं वृद्धव्यवहारेण यदि शक्तिग्रहस्तदा व्यवहारस्य कार्यपरवाक्ये एव दर्शनात् कार्यवाक्ये=आनयना-दि क्रियाऽन्वितार्थबोधकवाक्ये एव, व्युत्पत्तिः=शक्तिग्रहः, न तु सिद्धे=न कार्यता वाचिपदनिराकाङ्क्षे प्रसिद्धार्थकपदे, शक्तिग्रह इति ॥ उत्तरयति-नेत्यादिना । 'काञ्ची' 'त्रिभुवनतिलकः'-'भूपतिः' चैते प्रसिद्धास्तत्राऽपि व्यवहारेण शक्तिग्रहो भवति, एवं-'विकसितपद्म'पदस्य 'मधु'पदस्य च साम्निध्यात् सिद्धेऽपि मधुकरपदे शक्तिग्रहो भवतीति, अतः सिद्धेऽपि शक्तिग्रह आवश्यकः, अन्यथा तत्राऽनुभवसिद्धस्य शब्दबोधस्याऽपलापाऽऽत्तेः । निरूपकतासम्बन्धेन पूर्वोक्ता शक्तिः पदे वर्तते, विशेष्यताऽख्यविषयतासम्बन्धेन तु पदार्थे वर्तते इति बोध्यम् ॥ यथा शक्तिः पदपदार्थयोः सम्बन्धात्मिका काचिवृत्तिः तथा लक्षणापीति दर्शयितुमाह-लक्षणाऽपीति । लक्षणाया लक्षणम्-शक्यसम्बन्धत्वम् तच्छक्तिशून्यत्वे सति तत्सम्बन्धिशक्तत्वमिति-यावत् ॥ समन्वयति-'गङ्गायां घोषः' इति । अत्र गङ्गापदार्थः=भगीरथ-रथ-खाताऽवच्छिन्नजलप्रवाहः, तस्य सामिप्यरूपसम्बन्धिनि

## \* दोषिका \*

सैन्धवादौ परस्परसम्बन्धाभावात् नानाशक्तिकल्पनम् । लक्षणा त्रिविधा-जहल्लक्षणा, अजहल्लक्षणा जहदजहल्लक्षणा चेति । यत्र वाच्यार्थस्यान्वयाभावः तत्र जहल्लक्षणा, यथा 'मन्त्राः क्रोशन्ति' । यत्र वाच्यार्थस्याप्यन्वयः तत्र अजहदिति, यथा—छत्रिणो गच्छन्ति' । यत्र वाच्यैकदेशान्वयः तत्र जहदजहदिति, यथा

## \* किरणावली \*

तीरे 'गङ्गा' पदस्य लक्षणा, तथा च तादृशसम्बन्धवदर्थबोधकं पदं लाक्षणिकमिति भावः । तत्र 'गङ्गातीरवृत्तितावान् घोष' इति बोधः ॥ ननु गङ्गापदस्य प्रवाहे शक्तिः तीरे च लक्षणाऽङ्गीकृता, तथा तुल्ययुक्त्या सैन्धवादिपदानामेकलक्षणे शक्तिरन्यत्राऽप्येव लक्षणा स्वीकर्तव्या, तथा च सति सैन्धवादिपदानां नानार्थवाचकत्वाऽनुपपत्तिरित्याशङ्क्यामुत्तरयति--सैन्धवादाविति । तथा च लवणाऽर्थाश्चाऽर्थयोः परस्पर-सम्बन्धाऽकल्पनात् । तादृशे कुत्राऽप्यर्थे सैन्धवादिपदस्य न लक्षणा, किन्तु नानार्थे नानाशक्तिरिति भावः । एवं 'हरि' पदेऽपि विष्णु सिंहवानरेन्द्रादौ नानाशक्तिरिति बोध्यम् ॥ जहल्लक्षणेति । जहतीति-जहति, जहति स्वानि ( पदानि ) यं, सः=जहत्स्वः, जहत्स्वः अर्थो यस्यां सा-इति । व्युत्पत्त्या-शक्यार्थसम्बन्धिमात्रबोधजनिकेति बोध्या ॥ अजहल्लक्षणेति । न जहतीति अजहति, अजहति स्वानि यं सः, तादृशोऽर्थो यस्यां सेति व्युत्पत्त्या शक्यार्थलक्ष्यार्थोभयविषयकबोधजनिकेति बोध्या ॥ जहदजहल्लक्षणेति । जहति च अजहति च 'जहदजहति, जहदजहति स्वानि यं सः, तादृशः अर्थो यस्यां सेति व्युत्पत्त्या शक्यतावच्छेदकपरित्यागेन व्यक्तिमात्रबोधजनिकेति बोध्या ॥ तत्र जहल्लक्षणामाह 'यत्रेति । 'मन्त्राः क्रोशन्ती'त्यत्र 'मन्त्र' पदवाच्यार्थस्य मन्त्रस्य क्रोशनकर्तृत्वाऽन्वयाऽसंभवेन 'मन्त्र' पदं मन्त्रस्थपुरुषे लाक्षणिकमिति भावः ॥ अजहल्लक्षणामाह—यत्रेति । वाच्यार्थस्याऽपीत्यपिना लक्ष्यार्थस्य सङ्ग्रहः । 'छत्रिणो यान्ती'त्यत्र छत्र्यछत्रिषु गच्छत्सु छत्रिणां बाहुल्येन छत्रिणो यान्तीत्यच्छत्रिषु यानकर्तृत्वाऽनुपपत्त्या 'छत्रि' पदं अजहत्स्वार्थलक्षणया छत्र्यछत्र्युभयबोधकमिति भावः ॥ जहदजहल्लक्षणामाह—यत्रेति । तत्त्वमसौ'त्यत्र 'तत्' पदवाच्ये सर्वज्ञत्वादिविशिष्टात्मनि 'त्वं, पदवाच्याऽल्पज्ञत्वादिविशिष्टात्मनोऽभेदानुप-



\* दीपिका \*

‘तत्त्वमसीति’ । गौण्यपि लक्षणैव, लक्ष्यमाणगुणसम्बन्धस्वरूपा । यथा ‘अग्नि-  
र्माणवक इति । व्यञ्जनापि शक्तिलक्षणान्तर्भूता शब्दशक्तिमूला अर्थशक्तिमूला च

\* किरणावली \*

पत्या उभयत्र एकदेशस्य=सर्वज्ञत्वस्याऽल्पज्ञत्वस्य च परित्यागेन उभयत्राऽवशि-  
ष्टय ‘तत्’पदलक्ष्यस्य ‘त्वं’पदलक्ष्यस्यैकदेशस्यात्मनोऽभेदेनाऽन्वय इति । इदम-  
द्वैतानां मतेनोदाहरणम् । नैयायिकमते तु—‘सोऽयं देवदत्त’इत्यत्र शुद्धदेवदत्तस्य,  
बोधो भवति, परोक्षत्वरूपतत्तांशस्य सन्निकृष्टत्वरूपेदन्तांशे देवदत्तेऽन्वयानुपपत्तेस्तत्र  
तत्तांशस्य हानं इदन्तांशस्याऽहानमिति जहदजहल्लक्षणयेति बोध्यम् । गौण्यपीति ।  
गौणी नाम सादृश्यविशिष्टे लक्षणा, सा च द्वेधा, एका-इदमादिपदविशेष्यवाचकपद-  
समानविभक्तिकपदनिष्ठा, यथा ‘सिंहोऽयं’मित्यत्र ‘सिंहसादृश्यबोधिका, सेयं ‘साध्य-  
वसानिके’त्यच्युते ॥ अत्र लक्ष्यमाणेति । लक्ष्यमाणो यो गुणः विलक्षणपराक्रमकूर-  
वादिः, तत्सम्बन्धः—आश्रयत्वरूपः तद्रूपा बोध्या ॥ द्वितीयानु—‘इदमादिपद-  
मिन्नविशेष्यवाचकपदसमानविभक्तिकपदनिष्ठा, यथा ‘अग्निर्माणवक’इत्यत्र शुचित्वा-  
दिगुणसदृशगुणवत्त्वबोधिकेति ॥ आलङ्कारिकाः पुनरेवमाहुः—‘तीरे घोष’ इति-  
प्रयोगे स्वाधीने सम्भवत्यपि गङ्गायां घोष’इति अनन्वितप्रयोगकरणं शैत्यपावन-  
त्वादिव्यञ्जनार्थम्, तत्र गङ्गापदे जहल्लक्षणया तीरबोधे सत्यपि शैत्यपावनत्वादि  
प्रतीत्यर्थं ‘व्यञ्जना’नाम्नो वृत्तिरवश्यं मन्तव्येति । सा च शब्दशक्तिमूला, अर्थश-  
क्तिमूला च । तत्र शब्दशक्तिमूलां निरस्यति—‘व्यञ्जनाऽपीति । शक्तिलक्षणा-  
न्तर्भूतेति । अयं भावः—व्यञ्जके पदे नानार्थबोधकत्वं यदि, तदा तत्र ‘दूरस्था  
भूधरा रम्या’इत्यत्र भूधरपदेन शैलानामिव नृपतीनापि शक्त्यैव बोधो निर्वहेत्  
अतो व्यञ्जना शक्त्यन्तर्भूता, गङ्गायां घोष’ इत्यादौ तु शैत्यापावनत्वादिविशि-  
ष्टतीरप्रतीतिर्जहल्लक्षणयैव निर्वहति, तत्र शैत्यपावनत्वादिविशिष्टतीराऽधिकरणकबोध-  
तात्पर्येण प्रयुक्तवाक्यात् तथाविधतीररूपार्थस्य बोधे तत्तात्पर्याऽनुपपत्त्यात्मकबो-  
धसत्त्वादिति, अतो लक्षणान्तर्भूता सा ॥ शब्दशक्तिमूला=शब्दस्य गङ्गापदस्य या  
प्रवाहे शक्तिः सैव मूलं यस्याः सेतिविग्रहः ॥ ननु शब्दशक्तिमूलाया व्यञ्जनया अन्यथा  
सिद्धत्वेऽपि ‘अर्थशक्तिमूला’व्यञ्जना नाऽन्यथासिद्धा, अर्थस्य=तात्पर्यविषयीभूतार्थस्य

\* दीपिका \*

अनुमानादिना अन्यथासिद्धा । तात्पर्यानुपपत्तिर्लक्षणाबीजम् । तत्प्रतीतीच्छया

\* किरणावली \*

या तात्पर्यविशेषबोधकतारूपा शक्तिः सैव मूलं यस्याः सेति विग्रहः ॥ 'गच्छगच्छसि चेत् ! कान्त ! पन्थानः सन्तु ते शिवाः ममापि जन्म तत्रैव भूयाद् यत्र गतो भवानि'त्यत्र 'हे प्रिय ! भवद्गमनोत्तरं मम प्राणवियोगो भविष्यत्यतो न गन्तव्य' मित्याद्यर्थो व्यज्यन्ते, इह जन्मपदस्य गमनाभावे शक्तिः, न तु जन्मपदशक्यमरण-सम्बन्धमादाय गमनाभावे लक्षणा, अतात्पर्यार्थत्वात् अतो न शक्तिलक्षणा-न्यतराभ्यामिह निर्वाह इति पूर्वपक्षे उत्तरयति-अर्थशक्तिमूलाचेति । चः-त्वर्थे ॥ अनुमानादिनेति । 'इयं मदीयगमनोत्तरकालीनप्राणवियोगवती-विलक्षणशब्दप्रयो-कतृत्वात्, यन्नैवं तन्नैवं यथा—'गच्छ गच्छसि चेत् ! कान्त ! मा विशङ्कस्व मत्कृते । त्वयाऽर्जितानि भोग्यानि भोक्ष्येऽहं भाग्यशालिनी'त्युच्चारणकर्त्री ब्री । इत्येवं व्यञ्जनासम्पादनीयार्थस्याऽनुमानेनैव लाभादर्थशक्तिमूलापि व्यञ्जनाऽन्यथा-सिद्धा ॥ अनुमानादिनेत्यत्रादिना 'संभावना'सङ्ग्रहः, तथा च क्वचित् सम्भा-वनयैव तादृशार्थलाभेन व्यञ्जनाऽन्यथासिद्धेति । 'संभावना तु—उत्कटैकको-टिकसंशयः, उत्कटत्वं विषयताविशेषइति ॥ यदि तु 'शब्दादमुमर्थं प्रत्येमीति स्वारसिकप्रत्ययस्तदा व्यञ्जनाया वृत्तित्वनिराकरणं वाचस्पतीनामप्यशक्यमिति मन्तव्यम् । ( व्यञ्जनालक्षणं—मुख्यार्थबाधग्रहणिरपेक्षबोधजनको मुख्यार्थ-सम्बन्धाऽसम्बन्धसाधारणं प्रसिद्धाऽप्रसिद्धार्थविषयको वक्त्रादिवैशिष्ट्यज्ञानप्रति-भाद्युद्बुद्धसंस्कारविशेषोव्यञ्जनेति ) लक्षणाया बीजं यद्यन्वयाऽनुपपत्तिः, तदा-यष्टीः प्रवेशयेत्यादौ यष्टिपदस्य यष्टिघरेषु लक्षणाविलयप्रसङ्गः, तत्राऽन्वयस्य निरावाधात्, किन्तु—तात्पर्याऽनुपपत्तिरेव लक्षणाबीजम्, तच्च तत्राऽस्ति, अतो यष्टिपदस्य यष्टिघरेषु लक्षणा संभवतीत्याशयेन तात्पर्याऽनुपपत्तिरेव लक्षणाबीज-मिति दर्शयति—तात्पर्याऽनुपपत्तिरिति ॥ पदविशेष्यक-स्वशक्यार्थबोधेच्छा-प्रयोज्योच्चरितत्वाभावनिर्णय इत्यर्थः । लक्षणाबीजम्=लक्षणाज्ञानं प्रति हेतुज्ञान-विषया प्रयोजकम्, तद्यथा—'गंगादिपदम्-तीरमदिलक्षकम्, स्वशक्यार्थविषय-कबोधेच्छाप्रयोज्योच्चरणविषयत्वाऽभाववच्चे सति बोधजनकत्वात्'इति । तात्पर्य-



\* दीपिका \*

उच्चरितत्वरूपतात्पर्यज्ञानं च वाक्यार्थज्ञाने हेतुः, नानार्थानुरोधात् । प्रकरणादिकं

\* किरणावली \*

स्वरूपं प्रदर्शयति—तत्प्रतीतीति । 'तीरादिरूपार्थप्रतीतीच्छयोच्चरितत्वं तीरता-  
त्पर्यम्, तज्ज्ञानं वाक्यार्थज्ञाने=शब्दबोधे हेतुः ॥ 'हरिं पश्ये'त्यादिनानार्थकस्थले  
हरिपदस्य सिंहे वानरे श्रोतृष्णे देवेन्द्रे च शक्तेस्तुल्यतया शब्दबोधे तात्पर्य-  
ज्ञानस्य कारणत्वं विना एकैकार्थमात्रविषयकशब्दबोधो न सम्भवति । अतस्तत्र  
तात्पर्यज्ञानमवश्यं कारणं तथा च तस्य सर्वत्रैव कारणत्वं युक्तमित्याह—नाना-  
र्थानुरोधादिति ॥ मौनिश्लोकादावपि तत्प्रतीतीच्छात्मकतात्पर्यमस्त्येव । वेद-  
स्थलेऽपि तात्पर्यज्ञानार्थमीश्वरः कल्प्यते । शुक्वाक्येऽपीश्वरीय तात्पर्यज्ञानं  
कारणम् ॥ संवादिशुक्वाक्ये तु शिक्षयितुरेव तात्पर्यज्ञानं कारणम् ॥ प्रकरणा-  
दिकमिति । भोजनप्रकरणं यथा 'सैन्धवमानये'त्यत्र लवणतात्पर्यग्राहकम् । आदि-  
पदेन विशेषणमपि तात्पर्यग्राहकं बोध्यं यथा 'सकेसरो गर्जनबोषकारी मृगाधिराजो  
हरिरेत्यकस्मा'दित्यादौ सकेसरत्वादिविशेषणत्रयं हरिपदस्य सिंहे तात्पर्यग्राहकम् ॥  
प्रकरणादेः—'इदं सैन्धवपदं लवणबोधेच्छयोच्चरितम्,—भोजनप्रकरणोक्तत्वादित्वेवं  
प्रकरणेन लिङ्गेन तात्पर्यग्रहो भवतीति भावः ॥ आसत्तिज्ञानस्य शब्दबोधहेतुत्वं  
दर्शयति—द्वारमित्यादावित्यनेन ॥ यथाऽवतरणिका अन्वयप्रतियोग्यनुयोगिपद-  
दर्शयति—'गौर्गच्छती'त्यत्र योरव्यवधानम्—आसत्तिः, तज्ज्ञानं शब्दबोधे कारणम् । 'गौर्गच्छती'त्यत्र  
'गौ'रित्यनुयोगिपदस्य 'गच्छती'तिप्रतियोगिपदस्य चाऽव्यवधानज्ञानेन 'गमना-  
गुक्कूलकृतिमती गौ'रिति बोधो भवतीति । तत्र पदजन्यपदार्थोपस्थितिः—तत्तच्छा-  
ब्दबोधे हेतुः' न तु केवला पदार्थोपस्थितिः ॥ प्राभाकरास्तु—'नहि शब्दबोधे  
पदजन्यपदार्थोपस्थितिः'कारणं, किन्तु लाघवेन 'पदार्थोपस्थिति'रेव कारणम्,  
अत एव 'द्वार'मित्युक्तौ 'पिधेहीति—पदाध्याहारो न भवति, किन्तु 'पिधान'-  
रूपाऽर्थाध्याहार एवेति वदन्ति । तन्मतं दूषयितुं स्वसिद्धान्तं दर्शयति—'द्वार'-  
मित्यादौ 'पिधेही'ति शब्दाध्याहार इति । अयं भावः—यदि केवला पदार्थो-  
पस्थितिरङ्गीक्रियते तदा तत्र मते प्रत्यक्षादिनोपस्थितानां तत्तत्पदार्थानां पदज्ञानं  
विनैव शब्दबोधापत्तिः स्यात् । अन्तर्गते तु तत्र पदाभावात् पदजन्या पदार्थो-

\* दीपिका \*

तात्पर्यग्राहकम् । 'द्वार'—मित्यादौ 'पिधेही'ति—शब्दाध्याहारः । ननु अर्थज्ञानार्थत्वात् शब्दस्यार्थमविज्ञाय शब्दाध्याहारसम्भवादर्थध्याहार एव युक्त इति चेत् । न, पदविशेषजन्यपदार्थोपस्थितेः शाब्दज्ञाने हेतुत्वात् । अन्यथा 'घटः कर्मत्वमानयनं कृतिः' इत्यत्रापि शाब्दज्ञानप्रसङ्गात् ॥ पङ्कजादिपदेषु योगरूढिः ।

\* किरणावली \*

पस्थितिर्नास्त्यतो न शाब्दबोधः, किन्तु प्रमाणान्तरेणानुभूतपदार्थोपस्थितौ सत्यां प्रत्यक्षमेव भवतीति । अतो 'द्वार'मित्युक्तौ 'पिधेही'तिशब्दस्यैवाध्याहारो न तु 'पिधान'रूपाध्याहार इति तत्त्वम् ॥ प्राभाकारः शङ्कते—नन्वेति । अयंभावः—शब्दस्य अर्थज्ञानफलकत्वात् 'अर्थं बुद्ध्वा वाक्यरचने'तिन्यायेन प्रथमतोऽर्थानुसंधानं विना शब्दानुसन्धानस्याऽसंभवेन प्रथमतोऽर्थाध्याहार एव युक्त इति । तत्रोत्तरयति—पदविशेषेति । 'अर्थं बुद्ध्वा वाक्यरचने'त्यत्रापि 'अर्थं बुद्ध्वे'त्यत्राऽर्थबोधार्थं प्रथमं शब्दोऽपेक्षितः, विना शब्दमर्थबोधो न भवति, यदि शब्दं विनाऽप्यर्थबोधो भवेत्, तदा तादृशार्थबोधप्रतिपादकशब्दरचनेनैव नोपपद्येत, अतः पदजन्यपदार्थोपस्थितिरेव शाब्दबोधे हेतुः, पदजन्यपदार्थोपस्थितौ च पदस्य हेतुता, तथा च पदाध्याहार आवश्यक इति, तेन 'द्वारं पिधेही'त्यत्र द्वारकर्मकपिधानक्रियाऽनुकूलकृतिमाँस्त्व'मितिशाब्दबोध इति ॥ अन्यथेति । पदार्थोपस्थितौ पदविशेषजन्यत्वानुपादाने—इत्यर्थः । 'घटः कर्मत्वमानयनं कृति'रित्यत्र 'घटकर्मत्वा'द्युपस्थितेः सत्त्वेन शाब्दबोधाऽऽपत्तिः स्यात् । न्यायमते तु 'घटा'दिपदोत्तरा 'ऽस्मा'दिपदज्ञानजन्योपस्थितेस्सत्त्वेन न तादृशवाक्येन शाब्दबोधापत्तिरिति भावः ॥ पदं चतुर्विधं—यौगिकं रूढं योगरूढं यौगिकरूढं चेति, तत्र योगरूढस्य निरूपणेन तदन्तर्गतयौगिकरूढयोः स्वरूपाऽवगमात् यौगिकं रूढं यौगिकरूढं चापि तदूरीत्याऽन्यत्र विज्ञातं भवत्येवेत्याशयेन योगरूढिं दर्शयति—पङ्कजादीति । यत्राऽवयवशक्तिविषये समुदायशक्तिरप्यस्ति तथोगरूढम् यथा—पङ्कजादिपदम्, तत्राऽवयवशक्त्या पङ्कजनिकर्तृत्वरूपमर्थं बोधयति समुदायशक्त्या च पद्मत्वेन रूपेण पद्मं बोधयतीति, शास्त्रकल्पिताऽवयवार्थाऽन्वितविशेष्यभूतोऽर्थनिरूपिता शक्तिः—योगरूढिः ॥



\* दीपिका \*

अवयवशक्तियोगः, समुदायशक्ती रुढिः, नियतपद्मत्वज्ञानार्थं समुदायशक्तिः, अन्यथा कुमुदेऽपि प्रयोगप्रसङ्गः । 'इतरान्विते शक्तिः' इति प्राभाकराः । 'अन्वयस्य वाक्यार्थतया भानसम्भवादन्वयांशेऽपि शक्तिर्न कल्पनीया इति गौतमीयाः ॥

\* किरणावली \*

अवयवशक्तियोग इति । शास्त्रकल्पिताऽवयवार्थनिरूपिता शक्तियोग इत्यर्थः, अवयवार्थबोधजनकं पदं—यौगिकं,—यथा—पाचकादिपदम् ॥ समुदायशक्ती रुढिरिति । शास्त्रकल्पिताऽवयवार्थमानाऽभावे समुदायार्थनिरूपितशक्तिरित्यर्थः, यत्राऽवयवशक्तिनिरपेक्षया समुदायशक्त्यैव बोधो भवति तद्-रुढं, यथा—'गोमण्डलादि'पदम् ॥ यत्र यौगिकार्थरुढ्यर्थयोः स्वातन्त्र्येण बोधस्तद्-यौगिकरुढम्, यथा—उद्भिदादिपदम्, तत्रोद्भदनकर्ता तरुगुल्मादिर्यागविशेषोऽपि च बुद्ध्यते, शास्त्रकल्पिताऽवयवार्थ-समुदायार्थयोः स्वतन्त्र-शक्तिः—यौगिकरुढिरिति ॥ पदं हि तत्तच्छक्तिविशिष्टत्वेन तत्तन्नामोच्यतेऽतश्च-तुर्था बोध्यम् ॥ ननु पङ्कजादिपदेऽपि योगशक्त्यैव निर्वाहोऽस्त्वित्याशङ्क्य तत्रो-त्तरयति-नियतेति । पङ्कजपदस्य पद्मत्वावच्छिन्ने समुदायशक्तिमन्तरेण शाब्द-बोधे नियतपद्मत्वावच्छिन्नभानं न स्यात् कुमुदादीनामपि केवलाऽवयवशक्त्या कदाचित् पङ्कजनिककर्तृत्वेन बोधःसम्भवतीतिभावः ॥ अन्यथेति । नियतपद्मत्वा-वच्छिन्नभानोपयोगिसमुदायशक्त्यनङ्गीकारे-इत्यर्थः । कुमुदेऽपि 'पङ्कज'पदप्रयो-गाऽऽपत्तिः स्यादित्यर्थः ॥ 'अन्वितेशक्ति'रिति प्राभाकरमतं दर्शयति-इतराऽन्विते इति । 'अन्विते शक्ति'रिति । तदर्थः, अन्वयस्य इतरनियतत्वेन 'इतरांश'स्या-व्यावर्तकत्वात् ॥ तथा चाऽयं भावः = प्राभाकरैः—अन्वितार्थे यथा शक्तिः, तथा अन्वयांशेऽपि शक्तिरङ्गीक्रियते, अन्वयो नाम—पदार्थयोः संसर्गः, तथा च—'अन्वितः ( सम्बन्धवान् ) घटो घटपदशक्यः'—इत्याकारकशक्तिज्ञानमेव पदार्थ-द्वयसंसर्गविषयकशाब्दबोधे कारणम्, संसर्गाशमनन्तर्भाव्य 'घटो घटपदशक्य' इत्याकारकशक्तिग्रहस्य तादृशशाब्दबोधकारणत्वे तु अशक्यस्यापि तस्य (पदार्थसंसर्गस्य) तादृशशक्तिज्ञानजन्यशाब्दबोधविषयत्वे 'घट'मित्यादौ प्रमेयत्वा-

आकांक्षा (१) योग्यता सन्निधिश्च वाक्यार्थज्ञाने हेतुः । पदस्य

\* किरणावली \*

देरपि शाब्दबोधविषयत्वापत्तिः स्यात्, अतः—वृत्ति ( शक्ति ) ज्ञानीयतद्विषयताया  
एव शाब्दबोधीयताप्रयोजकता स्वीकर्तव्या, तथा च पदार्थद्वयसम्बन्धांशेऽप्यवश्यं  
शक्तिरङ्गीकर्तव्या—इति ॥ पदार्थद्वयसंसर्गरूपाऽन्वयांशस्य पदसमभिव्याहारबला-  
देव शाब्दबोधे भानसंभवेन तादृशाऽन्वयांशे शक्तिकल्पनं निर्युक्तिकमिति नैया-  
यिकमतं दर्शयति—अन्वयस्येत्यादिना । अन्वयस्य=पदार्थद्वयसंसर्गस्य, वा-  
क्यार्थतया=शाब्दबोधे विषयतया, भानमाकाङ्क्षावललभ्यत्वादुपपद्यतेऽतस्तत्र शक्तिर्न  
कल्पनीयेत्यर्थः ॥ एवं तत्तच्छक्तपदज्ञानजन्या या पदार्थोपस्थितिस्तज्जन्यतत्तदर्थ-  
विषयकशाब्दबोधरूप एकः कार्यकारणभावः, तत्तल्लाक्षणिकपदज्ञानजन्या या  
पदार्थोपस्थितिस्तज्जन्यतत्तदर्थविषयकशाब्दबोधरूपोऽपरः, तादृशोभयविधशाब्द-  
बोधं प्रति वृत्तिज्ञानाऽधीनतदुपस्थितित्वेनाऽनुगतैककार्यकारणभावस्तु शक्तिलक्ष-  
णोभयसाधारणस्य लघुभूतस्याऽनुगतस्य वृत्तित्वस्य दुर्बलत्वात् न संभवति, किन्तु  
परस्परजन्ये व्यभिचारवारणाय तत्तच्छक्तपदज्ञानजन्यतत्तदुपस्थित्यव्यवहितोत्तर-  
जायमानतत्तद्विषयकशाब्दबोधत्वावच्छिन्नं प्रति तत्तच्छक्तपदज्ञानजन्यतत्तदुपस्थि-  
तित्वावच्छिन्नं कारणम्, एवं तत्तल्लाक्षणिकपदज्ञानजन्यतत्तदुपस्थित्यव्यवहितोत्तर-  
जायमानतत्तद्विषयकशाब्दबोधत्वावच्छिन्नं प्रति तत्तल्लाक्षणिकपदज्ञानजन्यतत्त-  
दुपस्थितित्वावच्छिन्नं कारणम् । एवं च 'वृत्तिज्ञानाऽऽधीनोपस्थितेः प्रति कारणत्व-  
मेवाऽलीकं यं कार्यकारणभावमवलम्ब्य प्राभाकरमते' 'अन्वयांशे शक्तिं विना  
अन्वयस्य शाब्दबोधे भानाऽनुपपत्तिरूपाऽऽपत्तिमिया अन्वयांशे शक्तिकल्पनं  
युक्तं भवेत्, अतोऽन्वयांशे शक्तिः कल्पनं न न्याय्यमिति । अधिकं शक्तिवादेऽव-  
लोकनीयम् ॥

( १ ) आकांक्षा—पदगता, सा च—यत्पदस्य यत्पदविरहप्रयोज्यशब्दबोधजनक-  
त्वाऽभाववत्त्वं तत्पदे तत्पदवत्त्वं रूपा, प्रकृति—प्रत्यययोः साकाक्षत्वात् पदवत्ता—अव्यवहि-  
तोत्तरत्वाऽव्यवहितपूर्वत्वाऽन्यतरसम्बन्धेन । आधेयत्वसंसर्गेण घटप्रकारकर्मताविशेषक-  
शाब्दबोधं प्रति 'घट'पदाऽव्यवहितोत्तरा—'ऽम्'—पदत्वाऽऽत्मकाऽऽकांक्षज्ञानं कारणम्,  
'अम्'—पदाव्यवहितपूर्ववत्ति 'घट'पदत्वरूपाऽऽकांक्षज्ञानं वा कारणम् ॥ योग्यता—अर्थगता,



पदान्तरव्यतिरेकप्रयुक्ताऽन्वयाऽननुभावकत्वम्-आकांक्षा । अर्थाऽ-  
वाधो योग्यता । पदानामविलम्बेनोच्चारणं सन्निधिः । तथा च  
आकांक्षादिरहितं वाक्यमप्रमाणम् । यथा-गौरश्वः पुरुषो हस्तीति  
न प्रमाणम्, आकांक्षाविरहात् । 'वाहिना सिञ्चेदि'ति न प्रमाणम्,  
योग्यताविरहात् । प्रहरे प्रहरेऽसहोच्चारितानि 'गामानये'त्यादि-  
पदानि न प्रमाणम्, सान्निध्याभावात् ।

\* दीपिका \*

आकांक्षेति । आकांक्षादिज्ञानमित्यर्थः । अन्यथा आकांक्षादिभ्रमाच्छाब्दभ्रमो  
न स्यात् । आकांक्षां लक्षयति-पदस्येति । योग्यतालक्षणमाह-अर्थेति । सन्निधि-

\* किरणावली \*

कारणनिश्चयात् कार्यनिश्चयः, कारणभ्रमाच्च कार्यभ्रमः, शाब्दबोधं प्रत्याका-  
ङ्क्षादीनां स्वरूपसतां कारणत्वे तत्तत्पदसमभिव्याहृततत्तत्पदत्वात्मकधर्मरूपाया  
आकांक्षाया असत्त्वेन 'घट'इत्यत्र घटकर्मत्वविषयकशाब्दभ्रमो नोपपद्येत अत  
आकाङ्क्षादीनां लक्षणयाऽऽकाङ्क्षाज्ञानपरत्वं दर्शयति-आकांक्षादिज्ञानमित्यर्थ  
इति । तेन आकाङ्क्षाज्ञानं, योग्यताज्ञानं, सन्निधिज्ञानं, शाब्दबोधकारणमिति  
बोध्यम् । अन्यथेति । आकाङ्क्षादीनामाकांक्षाज्ञानरूपार्थाऽकरणे इत्यर्थः ॥  
पदस्येतीति । यत्पदस्य यत्पदाभावप्रयुक्तमन्वयबोधाऽजनकत्वंतत्पदसमभिव्याह-  
ततत्पदत्वं=आकांक्षा । 'राज्ञः पुरुष'इत्यादौ षष्ठ्यन्तराजपदस्य पुरुषपदाऽभावप्र-  
युक्तमन्वयबोधाऽसमर्थत्वमस्ति, अत राजपदसमभिव्याहृतपुरुषपदत्वम्-आका-  
ङ्क्षा । एवं घट'मित्यत्र 'घट'पदस्य 'अम्'पदाऽभावप्रयुक्तमन्वयबोधाऽसमर्थम्  
अतो 'घटपदसमभिव्याहृताऽम्पदत्वम्—आकाङ्क्षा । आकाङ्क्षा । लक्षणे प्रयुक्तत्वं  
नाम—'कारणाऽभावात् कार्याऽभाव' इत्याकारकप्रतीतिबोधकः स्वरूपसम्बन्ध-  
विशेष इति । अननुभावकत्वान्तम्—तादृशसम्बन्धार्थद्योतकमित्यर्थ ॥ केचित्तु  
'एकपदार्थज्ञाने तदर्थान्वययोग्याऽपरार्थस्य यज्ज्ञानं तद्विषयिणीच्छा'-आकाङ्क्षा-  
सा च-'एकपदार्थेऽपरपदार्थवत्स्वरूपा ॥ आसत्तिः-पदसमहनिष्ठा, सा च-अव्यवधाने  
पदोच्चारणप्रयुक्तसन्निधिरूपा, शाब्दबोधाऽनुकूलपदत्वात्मकाऽनुपूर्वीरूपेति यावत् । वै.शुट्टयं-  
स्वाऽव्यवहितपूर्वत्व-स्वाऽव्यवहितोत्तरत्वाऽन्यतरूपेण बोध्यम् ॥

वाक्यं द्विविधम्-वैदिकं, लौकिकं च । वैदिकमीश्वरोक्तत्वात्  
सर्वमेव प्रमाणम् । लौकिकं त्वाप्तोक्तं प्रमाणम्, अन्यदप्रमाणम् ॥  
वाक्यार्थज्ञानं शाब्दज्ञानम्, तत्करणशब्दः ।

इतिशब्दप्रमाणम् ॥

\* दीपिका \*

लक्षणमाह-पदानामिति । अविलम्बेन पदार्थोपस्थितिः सन्निधिः । उच्चारणं तु  
तदुपयोगिताया उक्तम् । 'गौः अश्वः' इति । 'घटः कर्मत्व'मित्यप्यनाकाक्षोदाहरणं  
द्रष्टव्यम् ॥

वाक्यं विभजते—वाक्यमिति । वैदिके विशेषमाह—वैदिकमीश्वरोक्त-

\* किरणावली \*

इति-वदन्ति ॥ मूले—अर्थाऽबाधो योग्यतेति । एकपदार्थाऽनुयागिकाऽपरपदार्थ  
प्रतियोगिकसम्बन्धो योग्यतेत्यर्थः । संशयनिश्चयसाधारणशब्दबोधं प्रति संशय-  
निश्चयोभयसाधारणं योग्यताज्ञानं कारणमितिभावः ॥ 'अर्थबाधाऽभावो योग्य-  
ते'ति नवीनमतेषु स्वरूपमती एव योग्यता शब्दबोधे हेतुरिति बोध्यम् ।  
अविलम्बेनेति । अन्वयप्रतियोग्यनुयोगिवोधकपदयोरव्यवधानेनोपस्थितिः-  
सन्निधिरित्यर्थः । सन्निधिज्ञानं शाब्दबोधे हेतुः । उच्चारणं तु सन्निध्युपयोगिया  
मूलेऽभिहितं न तु लक्षणान्तर्गतमिति भावः ॥ विपरीतान्युदाहरणान्याह...  
'गौरश्व'...इत्यादीनि । तत्र गोपदस्याऽश्वपदाभावप्रयुक्ताऽन्वयबोधाऽजनकत्वं  
नास्ति, अतस्तत्राऽऽकाङ्क्षाविरहात्तत्र प्रमाणम् । एवं 'घटः कर्मत्वम्-आनयनं  
कृति'रित्यादौ घटपदस्य कर्मत्वपदाऽभावप्रयुक्ताऽन्वयबोधाऽजनकत्वं नास्तीत्याका-  
ङ्क्षाविरहात् तत्र प्रमाणम् । एवम्-'अग्निना सिञ्चे'दित्यत्र सेके वह्निकरणकत्वस्य  
बाधात् योग्यताऽभवात् तद्वाक्यं न प्रमाणम् । एवम् प्रहरान्तरे उच्चरिते 'गाम्'...  
'आनये'त्यादौ अव्यवधानेनोपस्थितेरभावात् तद्वाक्यं न प्रमाणमितिभावः ॥

मूले—वाक्यमिति । वाक्यत्वं=अर्थबोधकपदसमूहत्वम् ॥ वैदिकमिति ।  
वेदवाक्यमित्यर्थः । वैदिकवाक्यत्वम्=ईश्वरोच्चरितत्वे सत्यर्थबोधकपदसमूहत्वम् ।  
लौकिकवाक्यत्वं नाम=प्रयोगहेतुभूतयथार्थज्ञानवत्पुरुषोच्चरितत्वे सति अर्थबोधक-  
पदसमूहत्वम् । अन्यत्=तादृशवैदिकलौकिकमिदं वाक्यम्, तदप्रमाणमित्यर्थः ॥



\* दीपिका \*

त्वादिति । ननु वेदस्यानादित्वात् कथमीश्वरोक्तत्वमिति चेत् ? न, वेदः-पौरुषेयः वाक्यसमूहत्वात्, -भारतादिवत्' इत्यनुमानेन पौरुषेयत्वसिद्धेः । न च स्मर्यमाणकर्तृकत्वमुपाधिः, गौतमादिभिः 'शिष्य'परम्परया वेदेऽपि सकर्तृत्वस्म-

\* किरणावली \*

शाब्दसामग्रीनिरूपणानन्तरं शाब्दप्रमां दर्शयति—वाक्यार्थज्ञानं शाब्दज्ञानमिति । शाब्दत्वं='शब्दात्प्रत्येयो'त्यनुभवसिद्धा जातिः ॥ उपसंहरति—तत्करणमिति । शाब्दबोधकरणं शब्द इत्यर्थः ॥ शब्दनित्यत्ववादी परमेश्वराऽनभ्युपगन्ताऽध्वरमीमांसकः शङ्कते—नन्वित्यादिना । तैरीश्वराऽनङ्गीकारात् ईश्वरोच्चरितत्वेन तन्मते वेदस्य न प्रामाण्यं किन्तु स्वतःप्रामाण्यम्, शब्दानां नित्यत्वेन शब्दसमूहात्मकवेदस्याऽप्यनादित्वात्=स्व ( ध्वंस ) प्रतियोगिवर्णवृत्तिजात्यवच्छिन्नप्रतियोगिताकध्वंसव्यापक—प्रागभावाऽप्रतियोगित्वात् वेदे ईश्वरोच्चरितत्वमसिद्धमिति शङ्काऽभिप्रायः । नैयायिको वेदस्येश्वरोच्चरितत्वमनुमानेन व्यस्थापयति—वेद इति । वेदत्वं नाम=अनुपलभ्यमानमूलान्तरत्वे सति महाजनपरिगृहीतवाक्यत्वम् । मन्त्रादिवारणाय सत्यन्तदलम् । महाजनश्च-भक्ष्य-पेया-यद्वैतराग जीविका--कुतर्काऽभ्यास-व्यग्रता-ऽभिसन्धि-पाषण्ड-संसर्ग-प्रतारणादिनिबन्धनाऽन्यप्रवृत्तिमान् ॥ पौरुषेयत्वमत्र-सजातीयोच्चारणाऽनपेक्ष-भ्रमादिशून्यपुरुषोच्चारणजन्यत्वम् ॥ मीमांसकैराशङ्कितमुपाधिं खण्डयति—न चेति । पक्षे-वेदे साध्यस्य निश्चयो नास्ति किन्तु सन्देहः । वेदातिरिक्ते भारतादौ 'अष्टादशपुराणानां कर्ता सत्यवतीसुत'इत्यादिप्रमाणबलेन कर्ता-उपलभ्यते न तु वेदे, तथा च भारतादौ पौरुषेयत्वस्य निश्चयात्, यत्र यत्र भारतादौ पौरुषेयत्वं तत्र तत्र स्मर्यमाणकर्तृकत्वमस्तीति साध्यव्यापकत्वम्, यत्र यत्र च वेदे वाक्यसमूहत्वं तत्र तत्र न स्मर्यमाणकर्तृकत्वमिति साधनाऽव्यापकत्वम्, अतः स्मर्यमाणकर्तृकत्वमुपाधिः, उपाधिना हेतौ स्वव्यभिचारेण साध्यव्यभिचारानुमानमुद्भाव्यते यथा—'वाक्यसमूहत्वम्—पौरुषेयत्वव्यभिचारि,—पौरुषेयत्वव्यापक—स्मर्यमाणकर्तृकत्वव्यभिचारित्वात् । तथा च कथं-वेदः पौरुषेय'इत्याद्यनुमानं साध्यसाधकं भवेदित्याशङ्कार्थः । उत्तरं तु- न चात्र स्मर्यमाणकर्तृत्वमुपाधिराशङ्कनीयः,

\* दीपिका \*

रणेन साधनव्यापकत्वात् । 'तस्मात् तपस्तेपानात् त्रयो वेदा अजायन्त' इति श्रुतेः । ननु वर्णा नित्याः 'स एवायं गकारः' इति प्रत्यभिज्ञाबलात् । तथा च कथं वेदस्यानित्यत्वमिति चेत् । न, 'उत्पन्नो गकारो नष्टो गकारः' इत्यादिप्रतीत्या वर्णानामनित्यत्वात् 'सोऽयं गकार' इति प्रत्यभिज्ञायाः 'सेयं दीपज्वाला,

\* किरणावली \*

साधनाऽव्यापकत्वविरहात्, यतो गौतमादिमहर्षिभिः स्वशिष्यान् प्रति 'वेदकर्ता ईश्वर' इत्युपदेशात् तच्छिष्यपरम्परया वेदे ईश्वरकर्तृकत्वं सिद्धयतीति वेदेऽपि स्मर्यमाणकर्तृकत्वसत्त्वेन साधनव्यापकत्वं—तत्रोपलब्धं न तु साधनाऽव्यापकत्वम्, तथा च स्मर्यमाणकर्तृकत्वमुपाधिरेव न भवतीति भावः ॥ वेदस्येश्वरकर्तृकत्वे आगमप्रमाणमाह—'तस्मादि'ति । तपस्तेपानात्—'तप'आलोचने-इतिघातो-र्लिटि एत्वाऽभ्यासलोपयोः शानच्, तथा च—आलोचनशालिन इत्यर्थः । त्रयो वेदाः—ऋग्यजुः—सामानि-इति ॥ श्रुत्यन्तरमपि—'अस्य महतो भूतस्य निःश्वसितमेतद्यद्वेदो यजुर्वेदः सामवेद' इति । तस्माद्वेदा अनित्या एव ॥ शब्दनित्यत्ववादी मीमांसकः पुनः शङ्कते—ननु वर्णा इति ॥ तत्र 'प्रमाणमुपन्यस्यति—स एवाऽयमिति । अत्र-एतत्कालिकत्वोपलक्षितगकारे पूर्वकालिकत्वोपलक्षितगकाराऽभेदो भासते, स चाऽभेदो वर्णानामनित्यत्वे न संभवति, पूर्वकालीनस्य नष्टत्वादेतत्कालीनस्य चाऽपूर्वत्वात्, तथा च वर्णसमूहः शब्दः, शब्दसमूहो वाक्यम्, वाक्यसमूहश्च वेदः, कथं तस्याऽनित्यत्वं संभवेत्? न कथञ्चिदपीति शङ्कार्थः ॥ उत्तरयति—नेत्यादिना । तादृशप्रतीतिबलादेव घंस-प्रागभावप्रतियोगित्वं शब्दानां सिद्धयतीति भावः ॥ ननु तर्हि प्रत्यभिज्ञाविरोध इत्यत आह—सोऽयं गकार इति ॥ दीपज्वाला दृष्टान्तम्, सा च दीपस्य कलिका ज्योतिरिति यावत् । तत्र यथा सजातीयसहस्रज्वालानां उत्पन्नविनष्टानामपि 'सेयं दीपज्वाले'ति साजात्येन ( दीपज्वालात्वरूपजातिमादाय ) प्रत्यभिज्ञा भवति तथा गकारादावपि गत्वादिजातिमादाय प्रत्यभिज्ञेति बोध्यमिति भावः ॥ मीमांसकैर्वर्णा नित्याः, तथा च कथं परम्परया तत्समूहवाक्यसमूहवेदस्याऽनित्यत्वमिति पूर्वपक्षः कृतः, तत्र वर्णानामनित्यत्वेन वेदस्याऽनित्यत्व



\* दीपिका \*

इतिवत् साजात्यालम्बनत्वात् । वर्णानां नित्यत्वेऽप्यानुपूर्वीविशिष्टवाक्यस्यानित्य-  
त्वाच्च । तस्मादीश्वरोक्तो वेदः । मन्वादिस्मृतीनामाचाराणां च वेदमूलकतया  
प्रामाण्यम् । स्मृतिमूलवाक्यानामिदानीमनध्ययनात् तन्मूलभूता काचित् शाखो-  
च्छिन्नेति कल्प्यते । ननु पाठ्यमानवेदवाक्योत्सादस्य कल्पयितुमशक्यतया विप्र-

\* किरणावली \*

सम्पादितम् । इदानींतैर्वर्णानां नित्यताऽङ्गीकारेऽपि वेदस्य वाक्यात्मकस्य नित्यता न  
सिद्धयतीति प्रतिपादयति-वर्णानां नित्यत्वेऽपीति । अनुपूर्वी-‘अग्निमीले’-इत्यादौ-  
‘अकाराव्यवहितोत्तर-गकाराव्यवहितोत्तर नकाराऽव्यवहितोत्तरेकाराव्यवहितोत्तर-  
मकाराऽव्यवहितोत्तरेकाराऽव्यवहितोत्तर-लकाराऽव्यवहितोत्तरेकारत्व’रूपा । तद्वि-  
शिष्टवाक्यस्य=अव्यवहितोत्तरत्वादिसम्बन्धेन तत्तद्वर्णविशिष्टवाक्यस्य ॥ अनित्य-  
त्वाच्चेति । अव्यवहितोत्तरत्वादिनाऽनित्यरचनाविशेषगमिताऽनुपूर्वीविशिष्टवा-  
क्यानामनित्यत्वमेवेति भावः ॥ अनुक्तसमुच्चयार्थक-‘च’कारेण-लक्षणलक्ष्यता-  
वच्छेदकयोरैक्याऽनभ्युपगन्तुनैयायिकमते विशिष्टस्याऽनित्यत्वे विशेषणस्य ( व-  
र्णानां ) नित्यत्वं कथमपि न संभवतीति बोध्यम् ॥ तस्मादीति । वाक्यानाम-  
नित्यत्वादेवेत्यर्थः । वेदोऽनित्य ईश्वरोक्त इति सिद्धम् ॥ मन्वादीति । वेदमूल-  
कमन्वादिस्मृतीनां मन्वादिस्मृतिप्रतिपाद्याचारविशेषाणां च वेदमूलकतया प्रामा-  
ण्यमित्यर्थः ॥ ननु तर्हि स वेदः कथं नोपलभ्यते ? इत्यत आह-स्मृतिमूलेति ।  
स्मृतिप्रतिपाद्याऽऽचारप्रयोजकभूतानां स्मृतेर्मूलात्मकभूतीनामित्यर्थः । तन्मूल-  
भूतेति । स्मृतिमूलभूता काचिच्छाखा पाठतः परिभ्रष्टेत्यनुमीयते, तथा हि-  
‘स्मृतिवाक्यानि,- वेदमूलकाऽऽचारप्रयोजकभूतानि,-शिष्टाचारप्रवर्तकवाक्यत्वात्’  
इति भावः ॥ मीमांसकः शङ्कते-ननु पाठ्यमानेति । अयं भावः-पाठतोऽपि  
परिभ्रंशो न कल्पनीयः, यतः-यो हि गुरुरपरम्परयाऽविच्छिन्नसमानानुपूर्वीक-  
पठ्यमानो वेद इदानीमुपलभ्यते तद्वाक्यानामुच्छेदस्त्वशक्यकल्पनः, तत्राऽपि  
च मध्ये मध्ये स्मृतिमूलभूतवाक्यानां विप्रकीर्णानां=विशकलिततया विद्यमानानां  
स्मृतिमूलत्वकल्पनावदोऽप्ययुक्तः, स्मृतिसमानार्थकवाक्यानां तत्राऽनुपलम्भात्,  
एवं वेदानामुपलभ्यमानस्मृतीनां मूलभूताः शाखा विनष्टा इत्यत्राऽपि विकल्पः-

\* दीपिका \*

कार्णवादस्यायुक्तत्वादिति नित्यानुमेयो वेदो मूलमिति चेत् ! न, तथापि वर्णाशु-  
पूर्वाज्ञानाभावेन बोधकत्वासम्भवात् ॥ ननु “एतानि पदानि-स्मारितार्थसंसारं-

\* किरणावली \*

ताः शाखाः स्मृतिरचनायाः पश्चाद् विनष्टा वा पूर्वं विनष्टाः, यद्युच्यते पश्चात् !  
तदा विनिगमनाविरहेण पूर्वं विनष्टा इत्यपि कथं नोच्यते, कालबाहुल्येनाऽनि-  
त्यानां कदा विनाशो जायते इति निर्णयाऽभावात् । तथा च स्मृतयोऽपि कपोल-  
कल्पिता न तु वेदमूलिका इत्यापत्तिः समुद्भवति । तुल्ययुक्त्येदानीं पठ्यमानो-  
ऽपि वेद ईश्वरोच्चरित एवेत्यपि अशक्यनिर्णयः, अनित्यानां बहुवारं विनाश-  
द्भावात्, अतः पठ्यमानवेदस्यापि कल्पितत्वाऽऽपत्तिर्भवन्मते समुद्भवति, तस्मात्  
‘स्मृतिमूलं वेदः—नित्यः, नित्यशब्दात्मकत्वादि’त्येवं नित्यो वेदोऽनुमेयः, वर्णाशु  
नित्या एव, तथा च नोक्ताः सर्वा आपत्तयः । स्मृतिमूलवेदघटकाऽऽनुपूर्वाघटित-  
वाक्यानामिदानीं स्मृतित्वरूपेणोपलभ्यमानत्वात्, इति गूढशंकाऽभिप्रायः ।  
उत्तरयति—न तथापीति । यथा कयाऽपि युक्त्या वेदस्य नित्यत्वसाधनेऽपि  
आनुपूर्वाघटितवाक्यात्मकवेदस्याऽनित्यत्वं स्थास्यत्येव, वर्णानां रचनाविशेषानु-  
पूर्व्या अनित्यत्वेन पूर्वं विनष्टत्वात् तव मते इदानीं तादृशानुपूर्वाज्ञानाऽभावेन  
वेदवाक्यानां बोधकत्वानुपपत्तिरूपदूषणं त्वशक्यपरिहारम् । अस्माकन्तु सजाती-  
याऽनुपूर्वाकसजातीयवर्णसमूहात्मकसजातीयवाक्यानामर्थबोधकत्वमुपपद्यते न  
काचिद्धानिरिति वेदस्याऽनित्यत्वं निराबाधमिति—उत्तराऽभिप्रायः ॥ वेदमूल-  
कश्रुतिस्मृतिपुराणादयो वैदिकाः प्रमाणभूताः । वैदिकत्वं नाम—वेदप्रतिपाद्यार्थ-  
विरुद्धार्थाऽप्रतिपादकत्वम् । अवैदिकत्वं—वेदाभिमतार्थविरुद्धार्थाऽप्रतिपादकमिष-  
त्वम्, तच्च नास्तिकादिग्रन्थेष्विति ध्येयम् । शब्दप्रमाणं नाऽनुमानाऽतिरिक्मिति  
वैशेषिकाः शङ्कन्ते—नन्वित्यादिना ॥ वैशेषिकाऽभिप्रेताऽनुमानं दर्शयति—  
एतानीति । तन्मते ‘घटोऽस्ति’ ‘घटमानये’त्यादिशब्दश्रवणानन्तरं पदब्रुव्या  
पदार्थानां स्मरणे सति तदुत्तरं तात्पर्यज्ञानविषयीभूतो यः तादृशस्मारितपदार्थानां  
परस्परान्वयात्मकः संसर्गस्तद्विषयिणी या नैयायिकाऽभिप्रेतशब्दबोधात्मिका  
प्रमा साऽनुमित्यात्मिका नान्या भवति, तथा च तादृशप्रमार्थं शब्दात्मकप्रमा



\* दीपिका \*

वन्ति-आकाङ्क्षादिमत्पदकदम्बकत्वात् 'गामानय दण्डेनेति' मद्वाक्यवत्" इत्यनुमानादेव संसर्गज्ञानसम्भवात् शब्दो न प्रमाणान्तरमिति चेत् । न, अनुमित्यपेक्षया शाब्दज्ञानस्य विलक्षणस्य 'शब्दात्प्रत्येमि' इत्यनुव्यवसायसाक्षिकस्य सर्व-

\* किरणावली \*

णान्तरं न मन्तव्यमिति भावः । अक्षरार्थस्तु- 'एतानि पदानि' पक्षः । 'घटोऽस्ति' 'घटमानयेत्यादिपदानीति तदर्थः । 'स्मारितपदार्थसंसर्गः' स्वविषयकज्ञानाव्यवहितपूर्वत्वसम्बन्धेन साध्यम्, भूतलघटयोः संयोगकालिकादिनानासम्बन्धानवारणाय संसर्गे तात्पर्यविषयत्वमपि विवक्षणीयम् । अस्मारितपदार्थसंसर्गज्ञानपूर्वकत्वमादायाऽर्थान्तरवारणाय पदार्थे स्मारितत्वं विशेषणम् । पदवृत्त्या पदस्मारितत्वं बोध्यम् । अथवा 'संसर्गवन्ती'ति संसर्गपद-संसर्गप्रमापरम्, साध्यतावच्छेदकसंसर्गश्च अव्यवहितपूर्वत्वरूपो बोध्यः, तथा ज 'तात्पर्यविषय-स्मारितपदार्थसंसर्गप्रमावन्ती'ति साध्यं फलितम् । हेतुः-आकाङ्क्षादिमत्पदकदम्बकत्वादिति । आकाङ्क्षादीत्यादिना आसत्तितात्पर्यपरिग्रहः, तथा च-आकाङ्क्षासत्तियोग्यतामत्पदकदम्बकत्वादिति फलितार्थः । आकाङ्क्षारहिते आसत्तिरहिते तात्पर्यरहिते च वाक्ये व्यभिचारवारणाय-आकाङ्क्षादिपदोपादानं बोध्यम् ॥ 'गामानय दण्डेनेति' मद्वाक्यं दृष्टान्तम् । तथा च तादृशानुमितिविषयीभूतः पदपदार्थसंसर्गः तत्प्रमा वा अनुमेयैव, अतस्तदर्थं न शब्दः प्रमाणान्तरमिति समुदितार्थः ॥ तन्मतं खण्डयति-नेत्यादिना ॥ अनुमित्यपेक्षयेति । अनुमित्यात्मककार्याऽपेक्षया विलक्षणस्य शाब्दज्ञानात्मककार्यस्य 'शब्दात्प्रत्येमी'त्यनुव्यवसायात्मकप्रतीतिसाक्षिकस्य सर्वेषां सम्मतत्वात् शब्दप्रमाणजन्य एव शाब्दबोध इति तदर्थः । एतद्युक्तं भवति-वाक्यार्थस्याऽनुमितित्वे सत्येव उक्तसाकाङ्क्षपदलिङ्गकत्वं कल्प्यम्, तदेवत्वप्रसिद्धं प्रमाणाऽभावात् । 'गौरस्ती'त्यादौ 'अस्तित्वेन गामनुमिनोमी'त्यनुव्यवसायस्य कैरप्यनङ्गीकारात् प्रत्युत 'अस्तित्वेन गौः श्रुतो न त्वनुमित इत्येवानुभवात् । पण्डितानामपण्डितानां च शब्दश्रवणानन्तरोत्पन्नज्ञानोत्तरं 'शाब्दयामि न त्वनुमिनोमी'त्यादिप्रतीतिसिद्धानुमितित्वविरुद्ध-शाब्दत्वजातेरपहोतुमशक्यत्वेन तादृशविजातीयप्रमाकरणतया शब्दस्य

\* दोषिका \*

सम्मतत्वात् ॥ नन्वर्थापत्तिरपि प्रमाणान्तरमस्ति 'पीनो देवदत्तो दिवा न भुङ्के' इति दृष्टे, श्रुते, वा पीनत्वान्यथानुपपत्त्या रात्रिभोजनमर्थापत्त्या कल्प्यते इति चेत् । न, 'देवदत्तो--रात्रौ भुङ्क्ते--दिवाऽभुञ्जानत्वे सति पीनत्वात्',--इत्यनु-

\* किरणावली \*

प्रमाणान्तरत्वमव्याहृतमिति । एतत्खण्डनमण्डनादिकं शब्दशक्तिप्रकाशिकायां द्रष्टव्यम् ॥ अध्वरमोमांसकाः ( भाट्टः ) वेदान्तिनश्च--अर्थापत्तेः प्रमाणान्तरत्वं शङ्कते--नन्विति । 'पीनो देवदत्तो दिवा न भुङ्क्ते' इति दृष्टे--प्रत्यक्षतो ज्ञाते, श्रुते वा=शब्दप्रमाणादवगते वा । पीनत्वाऽन्यथाऽनुपपत्त्या=पीनत्वस्य रात्रि भोजनं विनाऽनुपपत्त्या । रात्रिभोजनमर्थापत्तिप्रमाणेन आक्षिप्यते इत्यर्थः । अर्थापत्ताविदं तत्त्वम्=यद्विना यदनुपपन्नं तत्तदुपपादकम्, भोजनं विना पीनत्वमनुपपन्नं इति भोजनमुपपादकं पांनत्वं तूपपाद्यम् उपपादकज्ञानं फलम् अर्थापत्तिप्रमा, अर्थस्याऽऽपत्तिः=कल्पनेति व्युत्पत्तेः । उपपाद्यज्ञानं करणं, अर्थस्याऽऽपत्तिः कल्पना यस्मादिति व्युत्पत्तेः ॥ खण्डयति--नेत्यादिना । व्यतिरेकानुमानेनैव गतार्थत्वात् अर्थापत्तिर्न प्रमाणान्तरमित्याशयः ॥ अनुमानं दर्शयति--देवदत्त इति । देवदत्तः पक्षः । रात्रिभोजनं--साध्यम् । दिवाऽभुञ्जानत्वे सति पीनत्वात्--हेतुः । 'यत्र यत्र दिवाऽभुञ्जानत्वे सति पीनत्वं तत्र तत्र रात्रिभोजनवत्त्वं, यथा प्रत्यक्षतो रात्रिमात्रभोजी बटुः' । 'यत्र यत्र रात्रिभोजनवत्त्वाभावस्तत्र तत्र 'दिवाऽभुञ्जानत्वे सति पीनत्वाभाव' इति व्यतिरेकव्याप्तेरभ्युपगमेन व्यतिरेकानुमानेऽन्तर्भावादिति भावः । दिवामात्रभोजिनि पीने व्यभिचारवारणाय-सत्यन्तं हेतौ बोध्यम् । अहोरात्राऽभोजिन्यपीने व्यभिचारवारणाय--पीनत्वमुपात्तम् ॥ पौराणिकाः--संभवैति ह्ययोरतिरिक्तप्रमाणत्वं वदन्ति,--तद्यथा--'खार्या द्रोणाऽऽढकप्रस्थाद्यवगमः' तत्र 'खारी'त्युक्ते द्रोणाऽऽढकप्रस्थादिसमावेशोऽप्युक्तो भवतीति 'शतवानि'त्युक्ते 'पञ्चाशद्वा'नित्यप्युक्तं भवति । तदुभयत्र खार्या-द्रोणादीनां संभवः, शते-पञ्चाशत्संभवश्चेति प्रमाणान्तरम् ॥ तन्न । अनुमानेनैव निर्वाहात्, यथा 'खारी-द्रोणादिघटिता,--खारीत्वात्' इत्यनुमानेन 'द्रोणादिघटितत्व-व्याप्य' खारीत्ववत्त्वपरामर्शेन खारी-द्रोणाद्यविना भूतेत्यनुमितिर्भवतीति ॥ एवं-



\* दीपिका \*

मानेनैव रात्रिभोजनस्य सिद्धत्वात् ॥ 'शते पञ्चाशदि'ति सम्भवोऽप्यनुमानमेव ॥  
'इह वटे यक्षस्तिष्ठति' इत्यैतिह्यमपि अज्ञातमूलवक्तृकः शब्द एव ॥ 'चेष्टा'—  
अपि शब्दानुमानद्वारा व्यवहारहेतुरिति न मानान्तरम् । तस्मात् प्रत्यक्षानुमानो-  
पमानशब्दाश्चत्वार्येव प्रमाणानि ॥

\* इति दीपिकायां शब्दपरिच्छेदः \*

\* अथ प्रामाण्यविचारः \*

अथ ज्ञानानां 'तद्वति तत्प्रकारकत्वं'-स्वतोप्राप्त्यं परतो वा ? इति विचार्यते,

\* किरणावली \*

'शतम् पञ्चाशद्वटितम् ; -शतत्वा'दित्यनुमानेन 'पञ्चाशद्वटितत्वव्याप्य शतत्व-  
वच्छत'मिति परामर्शेन 'शतम्--पञ्चाशदविनाभूत'मित्यनुमितिर्भवतीतिभावः ॥  
एवम्--ऐतिह्यम्-अनिर्दिष्टप्रवक्तृकं प्रवादपारम्पर्यमात्रम्-इति होचुर्बुद्धा' इति,  
यथा--'इह वटे यक्षः प्रतिवसती'ति ॥ तदपि न प्रमाणान्तरम्, यतः—यद्यज्ञात-  
मूलप्रवक्तृकः शब्दः, तदाऽप्रमाणमेव, यदि च-आप्तप्रवक्तृकः शब्दः, तदा शब्द-  
प्रमाणेऽन्तर्भाव इति ॥ चेष्टापीति । अथ चेष्टा-विलक्षणव्यव्यवोधजनिका प्रमा-  
णरूपा' इत्यालङ्कारिका वदन्ति ॥ तन्न । साऽपि शब्दद्वाराऽनुमानद्वारा वा व्यव-  
हारहेतुर्भवति न तु स्वतन्त्रा, अतः शब्दप्रमाणेऽनुमाने वाऽन्तर्भावः । अनुमाने  
यथा—नेत्रमिषेणाऽऽहूयमानां काञ्चिदवलोक्य दर्शकस्तावदनुमिनोति—'इयम्—  
मामाह्वयति,—स्वानुकूलप्रयत्नवत्त्वसम्बन्धेन ममाह्वनानुकूलचेष्टावत्त्वात्, स्वं=  
चेष्टा'अहम्-अनयाऽऽकाङ्क्षमाणः, नेत्रचेष्टयाऽऽह्वानादिति' वा ॥ उप-  
संहरति—तस्मादिति ॥

\* इति तर्कदीपिकाकिरणावल्यां शब्दपरिच्छेदः \*



अथेदानीं प्रमाणेषु निरूपितेषु तत्रतत्रमितिकरणत्वघटकप्रमाणतत्त्वप्रमात्वस्य  
स्वतोप्राप्त्यत्वं-परतोप्राप्त्यत्वं वेति विचारयितुं भूमिकामारचयति—ज्ञानानामि-

॥ किरणावली ॥

त्यादिना । प्रमात्मकज्ञानानामित्यर्थः । षष्ठ्यर्थो वृत्तित्वम्, तद्वति तत्प्रकारकत्वमित्यस्य तद्वद्विशेष्यकत्वावच्छिन्नतत्प्रकारकत्वमर्थः, तादृशप्रकारकत्वे वृत्तित्वस्याऽन्वयः, तथा च ज्ञानवृत्तित्वविशिष्टं यत् तद्वद्विशेष्यकत्वावच्छिन्नतत्प्रकारकत्वरूपं प्रमात्वं, तत् स्वतोप्राह्यं वा परतोप्राह्यमिति विप्रतिपत्तिर्विचारप्रयोजिका बोध्या ॥ तद्वतीति । घटत्वादिमिति घटे, तत्प्रकारकत्वं=घटत्वादिप्रकारकत्वमिति तदर्थः । स्वतोप्राह्यमित्यस्य-ज्ञानप्राहकसामग्रीजन्यग्रहविषय इत्यर्थः । परतोप्राह्यमित्यस्य—ज्ञाततालिङ्गकानुमितासामग्रीभिन्नाऽनुमित्यादिसामग्रीजन्यग्रहविषय इत्यर्थः ॥ अत्रेदं तत्त्वम्—मीमांसकाः—प्रमात्वं स्वतोप्राह्यं, नैयायिकाश्च—प्रमात्वं परतोप्राह्यमिति स्वीकुर्वन्ति । मीमांसकाः गुरुः=प्राभाकरः, मिश्रः=मुरारिमिश्रः, भट्टः=कुमारीलभट्टः, तत्र गुरुमते ज्ञाने प्रामाण्यं स्वतः=स्वस्मात्=व्यवसायात्मकज्ञानादेव प्राह्यम्, गुरुमते सर्वस्मिन्नेव ज्ञाने मिति मातृ मेयैतन्नयं भासते, मिति=ज्ञानम्, माता=ज्ञानाश्रयः, मेयः=विषयः । तन्मते 'अयं घटो घटविषयकज्ञानवानह'मितिप्रथममेव—समूहालम्बनं व्यवसायज्ञानमुत्पद्यते, अत एव व्यवसायस्य स्वप्रकाशात्मकतया स्वेनैव स्वगतप्रामाण्यं गृह्यते, विशिष्टबुद्धौ विशेषणज्ञानस्य कारणतायास्तौरनङ्गीकारात् अनुपस्थितस्यापि प्रामाण्यस्य भानसंभवात् ॥ मिश्रमते—ज्ञाने प्रामाण्यं स्वस्मात्=स्वकीयात्=अनुव्यवसायात्मकज्ञानादेव प्राह्यम्, मिश्रमते, 'अयं घट' इत्याकारकव्यवसायज्ञानानन्तरं 'घटत्वेन घटमहं जानामी'त्यनुव्यवसायात्मकं लौकिकमानसं ज्ञानविषयकज्ञानमुत्पद्यते, तेनाऽनुव्यवसायेन व्यवसायज्ञानगतं प्रामाण्यं गृह्यते ॥ भट्टमते—ज्ञाने प्रामाण्यं स्वस्मात्=स्वकीयात्=ज्ञाततालिङ्गकाऽनुमित्या प्राह्यम्, भट्टमते सर्वमेव ज्ञानमतीन्द्रियम्, तन्मते 'घटस्य प्राथमिकं यद्व्यवसायात्मकं ज्ञानम्, तस्य ग्राहिका अनुमितिः स्वीकृता तयाऽनुमित्या प्रामाण्यं गृह्यते, घटपक्षकाऽनुमानप्रयोगो यथा—'घटः--घटत्ववद्विशेष्यकघटत्वप्रकारकज्ञानविषयः,--घटत्वप्रकारकज्ञाततावत्वात्, यन्नैवं तन्नैवं यथा पटः । ज्ञातता च घटवृत्तिर्घटज्ञानजन्यो घटाऽतिरिक्तः प्राकट्याऽपराऽभिधानो धर्मः प्रत्यक्षः । अथवा घटवृत्तिज्ञाततापक्षकानुमानम्-यथा-'इयं ज्ञातता,--घटत्ववति घटत्वप्रकारकज्ञानजन्या,--घटवृत्तिवत्



\* दीपिका \*

तत्र विप्रतिपत्तिः—‘ज्ञानप्रामाण्यं—तदप्रामाण्याप्राहकयावज्ज्ञानप्राहकसामग्रीप्राह्यं—

\* किरणावली \*

त्वप्रकारकज्ञाततात्वात्, या यद्वृत्तियत्प्रकारिका ज्ञातता सा तद्विशेष्यकतत्प्रकार-  
कज्ञानसाध्या, यथा पटे पटत्वप्रकारिका ज्ञातता ॥ तत्रायं क्रमः—आदौ ‘अयं  
घटः’ इति प्रत्यक्षम् । ततो घटे ज्ञातताया उत्पत्तिः, ‘घटत्ववद्विशेष्यकघटत्व-  
प्रकारकज्ञानजन्यत्वव्याप्या—ज्ञातता’ इतिव्याप्तिस्मरणं चेत्येकः कालः । तत  
इन्द्रियसम्बद्धविशेषणतात्मक-ज्ञाततेन्द्रियसन्निकर्ष-व्याप्तिस्मरणेत्युभाभ्यां ‘घटत्वव-  
द्विशेष्यकघटत्वप्रकारकज्ञानजन्यत्वव्याप्य-घटवृत्तिघटत्वप्रकारकज्ञाततावती इयम्’  
इति तादात्म्यसम्बन्धेन व्याप्यवत्तापरामर्शः । तदनन्तरं ‘इयं ज्ञातता-घटत्ववति  
घटत्वप्रकारकज्ञानजन्ये’त्यनुमितिर्भवतीति बोध्यम् ॥ एतन्मतत्रयसाधारणं दूषणं  
नैयायिकैरित्थमुद्भाव्यते—‘यदि ज्ञानस्य प्रामाण्यं स्वतोप्राह्यं स्यात् तदाऽनभ्या-  
सदशोत्पन्नज्ञाने ‘इदं ज्ञानं प्रमानवे’त्याकारकः सर्वजनानुभवसिद्धः प्रामाण्यसंशयो  
न स्यात् । यतस्तत्र यदि ज्ञानं स्वेन ज्ञातं तदा तन्मते प्रामाण्यं ज्ञातमेव, यदि  
ज्ञाने ज्ञातेऽपि प्रामाण्यं न ज्ञातं तदा न स्वतोप्राह्यत्वसिद्धिः, यदि तु ज्ञानमेव न  
ज्ञातं तदा धर्मिज्ञानाऽभावात् कथं संशयः, अतो ज्ञाने प्रामाण्यं न स्वतोप्राह्य-  
मिति ॥ नैयायिकमते—परतः=परस्मात्=अनुमानादितो प्राह्यम्, यतः—जल-  
प्रत्यक्षानन्तरं तदानयनप्रवृत्तौ सत्यां जललाभे सति—‘पूर्वमुत्पन्नं जलप्रत्यक्षज्ञानं  
प्रमा,—सफलप्रवृत्तिजनकत्वात्, यत्र सफलप्रवृत्तिजनकत्वं नास्ति,—तत्र प्रमात्वं  
नास्ति,—यथा—मरुमरीचिकाजलज्ञाने, इति व्यतिरेकिणाऽनुमानेन प्रायशः सर्वत्र  
ज्ञाने प्रमात्वं निश्चीयते, तस्मात् ज्ञानगतं प्रामाण्यं परतोप्राह्यमिति ॥ एतत्सर्वं  
लक्ष्यीकृत्य विप्रतिपत्तिं दर्शयति—तत्र विप्रतिपत्तिरित्यादिना । तत्र स्वतोप्राह्यत्वे ।  
विषयत्वं=सप्तम्यर्थः, स च विप्रतिपत्तिघटकसंशयेऽन्वेति । विप्रतिपत्तिर्नाम—  
संशयजनक—विरुद्धकोटिद्वयप्रतिपादकवाक्यम्—‘प्रामाण्यं स्वतोप्राह्यं’ न वेत्या-  
कारकम्, तादृशवाक्येन मध्यस्थस्य विरोधिकोटिद्वयज्ञानं जायते, तादृशविरोधि-  
कोटिद्वयबोधद्वारा मध्यस्थस्य मानसः संशय उत्पद्यते, तदानीमेकतरकोटिनिर्णयार्थं  
न्यायप्रयोगात्मको विचारः कर्तव्यो भवति, अतो विचारप्रयोजकत्वं संशयजनक-

\* दीपिका \*

न वा ? अत्र विधिकोटिः स्वतस्त्वम्, निषेधकोटिः परतस्त्वम् । अनुमानग्राह-

\* किरणावली \*

वाक्येऽक्षतम्, तथा च—‘तत्र विप्रतिपत्तिरित्यस्य—‘न्यायप्रयोगात्मकविचार-  
प्रयोजक = संशयजनक-विरुद्धकोटिद्वय-प्रतिपादक=वाक्य’मिति शाब्दबोधः ॥  
ज्ञानप्रामाण्यमिति । ‘अयंपक्षः, अत्र पक्षे ‘ज्ञान’पदानुपादाने ‘प्रामाण्य’मित्य-  
वशिष्यते । ‘प्र’ समभिव्याहृतस्य ‘मा’ धातोः—‘ज्ञान’मर्थः । ‘प्र’ शब्दस्य  
‘याथास्थ्य’मर्थः । यथार्थं च—तद्वति तत्प्रकारकत्वम् । तादृशं ‘मा’ धातोः—भावे  
ल्युटि—निष्पन्नात् ‘प्रमाण’शब्दात् तद्वित ‘ध्यजि’—‘प्रामाण्य’मिति सिद्धम्,  
तस्य ‘प्रमात्व’मित्यर्थः । अथ च ‘करणाऽधिकरणयो’रिति करणे ‘ल्युटि’ ततः  
‘ध्यजि’निष्पन्न ‘प्रामाण्य’शब्दस्य ‘प्रमाकरणत्व’मर्थः । तथा चात्र ‘तद्वति तत्प्र-  
कारकज्ञानत्वं’रूपमेव प्रामाण्यं पक्षो न तु ‘प्रमाकरणत्व’रूपमिति—तात्पर्य-  
ग्राहकं ज्ञानं पदं बोध्यम् । प्रमाकरणत्वस्य मनःप्रवृत्तिवृत्तित्वेन ज्ञानमात्रवृत्ति-  
त्वविरहात् तस्य न पक्षत्वं किन्तु प्रमात्वस्यैव पक्षतेति भावः ॥ वस्तुतस्तु—  
तद्वति तत्प्रकारकज्ञानत्वं प्रकारीभूतघटत्वादिरूपार्थमेवेन भिन्नं भिन्नं पक्षः,  
तादृशे कुत्रचिदपि प्रामाण्ये ‘यावज्ज्ञानग्राहकसामग्रीग्राह्यत्वं’रूपं साध्यं न संभ-  
वत्येव, किन्तु—तत्तद्धर्मप्रकारकज्ञानग्राहकयावत्सामग्रीग्राह्यत्वं’रूपमेव साध्यं  
संभवति, अतो—यद्धर्मप्रकारकज्ञानप्रामाण्यं यदा पक्षस्तदा तद्धर्मप्रकारकज्ञानग्राह-  
कयावद्ग्राह्यत्वमेव साध्यं, न तु सामान्यतो ज्ञानग्राहकयावद्ग्राह्यत्वमिति ला-  
भार्थं विशिष्य साध्यघटकघटत्वादिप्रकारकज्ञानपरं ‘ज्ञान’पदमिति तत्त्वम् ।  
तदप्रामाण्येति । तत्पदेन—यद्धर्मघटितज्ञानप्रामाण्यं पक्षस्तद्धर्मघटितज्ञानं ग्राह्यम्  
तादृशज्ञानाऽप्रामाण्याऽग्राहिका यावती तादृशज्ञानग्राहिका सामग्री तज्जन्यग्रह-  
विषयं न वेत्यर्थः । तादृशो—ग्रहः—गुरुमते ‘व्यवसायः’, स च ‘अयं घटः घटत्वेन  
घटमहं जानामी’त्याकारकसमूहालम्बनात्मको घटत्वधर्मघटितो यदि, यदा ‘अयं  
घटः घटत्वेन घटमहं जानामी’त्याकारकसमूहालम्बनज्ञानप्रामाण्यं—पक्षः, तादृश  
( अयं घटः घटत्वेन घटमहं जानामीत्याकारक ) समूहालम्बनज्ञानाऽप्रामाण्या-  
ऽग्राहिका यावती तादृशसमूहालम्बनज्ञानग्राहिका सामग्री चक्षुःसंयोगादिरूपा,



\* दोषिका \*

त्वेन सिद्धसाधनवारणाय—यावदिति । 'इदं ज्ञानमप्रमा' इति ज्ञानेन प्रामाण्या-

\* किरणावली \*

तज्जन्या 'स्यं घटः—घटत्वेन घटमहं जानामी' तिसमूहालम्बनात्मक—व्यवसाय-  
विषयत्वं तादृशज्ञानप्रामाण्ये पक्षेऽस्तीतिरीत्या साध्य समन्वयः ॥ मिश्रमते तादृशो  
ग्रहोऽनुव्यवसायः, स च 'अयं घट' इति व्यवसायात्मकज्ञानाऽव्यवहितोत्तरजायमानो  
'घटत्वेन घटमहं जानामी' त्याकारकमानसज्ञानात्मकः । एतन्मते 'अयं घट' इति  
ज्ञानप्रामाण्यं यदि पक्षस्तदा 'अयं घट' इत्याकारकव्यवसायात्मकज्ञानाऽप्रामा-  
ण्याऽग्राहिका यावती 'अयं घट' इतिव्यवसायात्मकज्ञानग्राहिका (ज्ञानविषयकज्ञान-  
जनिका) सामग्री आत्ममनःसंयोगादिरूपा, तज्जन्यो 'घटत्वेन घटमहं जानामी'  
त्यनुव्यवसायात्मकग्रहः, तद्विषयत्वं 'अयं घट' इत्याकारकव्यवसायात्मकज्ञानप्रामा-  
ण्ये वर्तते—इतिरीत्या साध्यसमन्वयः ॥ भट्टमते—सर्वमेव ज्ञानमतीन्द्रियम्, अतो  
'घटत्ववति घटत्वप्रकारकत्वविशिष्टमतीन्द्रियं यद् घटज्ञानं तत्प्रामाण्यं' पक्षः ।  
तादृशाऽतीन्द्रियज्ञानाऽप्रामाण्याऽग्राहिका यावती तादृशाऽतीन्द्रियज्ञानग्राहिका  
(तादृशाऽतीन्द्रियज्ञानविषयकग्रहजनिका—तादृशाऽतीन्द्रियज्ञानविषयकग्रहः—'इयं  
ज्ञातता-घटत्ववति घटत्वप्रकारकज्ञानजन्ये' त्याकारकाऽनुमित्यात्मकः, तज्जनिका)  
परामर्शादिघटिता सामग्री तज्जन्यो ग्रहः—'इयं ज्ञातता-घटत्ववति घटत्वप्रकारक-  
कज्ञानजन्ये' त्याकारकाऽनुमित्यात्मकः, तद्विषयत्वं पक्षे—तादृशाऽतीन्द्रियज्ञानग्रा-  
माण्येऽस्तीतिरीत्या साध्यसमन्वयः ॥ यद्यपि प्रथमोपस्थित—'तदप्रामाण्या-  
ग्राहके'तिपदस्य सार्थक्यमनुक्त्वा 'यावत्' पदस्य सार्थकताप्रदर्शनमयुक्तं, तथापि-  
'यावत्' पदसत्त्वे एव 'तदप्रामाण्याऽग्राहकेत्यस्य सार्थक्यं संभवति नान्यथेति  
समभिप्रेत्य प्रथमतो यावत्' पदसार्थक्यं दर्शयति—अनुमानग्राह्यत्वेनेति ।  
'यावत्' पदानुपादाने मीमांसकैः 'तदप्रामाण्याऽग्राहक—ज्ञानग्राहक—  
सामग्रीजन्यग्रहविषयत्वात्मकसाध्ये साधिते सिद्धसाधनं भवति,  
यतः—घटज्ञानं—प्रमा, 'सर्वम्—अभिधेयम्,—समर्थप्रवृत्तिजनकत्वाद्—वाच्य-  
त्वाच्चेति' समूहालम्बनात्मिकाऽनुमितिः सर्वैः स्वीकृताऽस्ति, तथा च यदि घट-  
ज्ञानप्रामाण्यं—पक्षस्तदा घटज्ञानाऽप्रामाण्याऽग्राहिका या काचिद् घटज्ञानग्राहिका

\* किरणावली \*

( घटज्ञानविषयकनिरुक्तसमूहालम्बनानुमित्यात्मकग्रहजनिका ) — 'प्रमात्वव्याप्य-  
 समर्थप्रवृत्तिजनकत्ववद्घटज्ञानं - अभिधेयत्वव्याप्यवाच्यत्ववत् सर्वं चे'तिसमूहा-  
 लम्बनात्मिका परामर्शादिरूपा सामग्री, तज्जन्यग्रहो निरुक्तसमूहालम्बनाऽऽत्म-  
 काऽनुमितिरूपः तद्विषयत्वं घटज्ञानप्रमात्वे नैयायिकमीमांसकोभय-सिद्धमेव,  
 तस्य साधनं सिद्धसाधनम् ॥ 'यावत्'पदोपादाने तु — तदप्रामाण्याऽग्राहिका  
 यावतो ज्ञानग्राहिका सामग्री यथायथं चक्षुःसंयोगात्मिका, - मनःसंयुक्तसमवाया  
 दिका, — ज्ञाततालिङ्गकपरामर्शात्मिका, चेति, यथायथं तज्जन्यः समूहालम्बना-  
 त्मको व्यवसायः, — तदुत्तरोत्पन्नाऽनुव्यवसायो, — व्यवसायोत्तरोत्पन्नज्ञातता-  
 लिङ्गकाऽनुमितिश्चेतिविग्रहः, तद्विषयत्वं प्रमात्वे न नैयायिकमतसिद्धमतो न  
 सिद्धसाधनमिति भावः ॥ अत्र सामग्र्यामपि 'यावत्'विशेषणं न युक्तम् ।  
 यावत्सामग्रीजन्यज्ञानस्यैवाऽप्रसिद्धेः, नहि यावतीभिः — 'चक्षुःसंयोगादि-जीवा-  
 त्ममनःसंयोगादि-परामर्शादि'सामग्रीभिः किमप्येकं ज्ञानं जन्यते । यदि यावतीः  
 सामग्रीः प्रातिस्विकरूपेणोपादाय तत्तत्सामग्रीजन्यग्रहविषयत्वं साध्यते तदा  
 तत्तन्मते सिद्धसाधनं दूषणं दुर्वारं स्यात्, मतत्रयसाधारण्याऽनिर्वाहश्च स्यात्,  
 अतो 'यावदि'ति- 'ग्रहविशेषणम्' न तु सामग्रीविशेषणम्, तथा च 'तदप्रामा-  
 ण्याऽग्राहक-ज्ञानग्राहक-सामग्रीजन्य-यावद्ग्रहविषयं' न वेति विप्रतिपत्तिः  
 फलिता । अत्रापि 'यावद्ग्रहविषय'मित्यत्र 'ग्रहः=ज्ञानम्, तत्र ग्रहत्वं विषयिता  
 चेति धर्मद्वयं वर्तते, यावत् पदस्य 'व्यापकत्व'मर्थः, तेन — तादृशसामग्रीजन्य-  
 ग्रहत्वव्यापकविषयितानिरूपकं न वेत्यर्थः फलितः । तथा च — 'तत्तद्धर्मप्रकारक-  
 ज्ञानाऽप्रामाण्याऽग्राहक-तत्तद्धर्मप्रकारकज्ञानग्राहक-सामग्रीजन्य-ग्रहत्वव्यापक-  
 विषयितानिरूपकत्वं' मीमांसकमते साध्यं फलितम् । अधिकं तु गादाधर्या प्रामा-  
 ण्यवादे द्रष्टव्यम् ॥ 'सामग्री'पदानुपादाने साध्याऽप्रसिद्धिः, तदप्रामाण्याऽग्राहक-  
 ज्ञानग्राहक-जीवात्मशरीरादिजन्ययावद्ग्रहविषयत्वस्य घटत्ववति घटत्वप्रका-  
 रत्वादिरूपे कुत्रापि प्रमात्वेऽप्रसिद्धेः, तद्वारणाय-सामग्रीपदम्, तथा च सामग्री-  
 पदेन प्रागभावरूपसामग्रीमादाय तज्जन्ययावद्ग्रहविषयत्वस्य प्रमात्वे सत्त्वात्  
 नाऽप्रसिद्धिः । जीवात्मशरीरादिकं तु न सामग्रीति भावः ॥ तदप्रामाण्याऽग्रा-



\* दीपिका \*

ग्रहाद्वाधवारणाय—अप्रामाण्याग्राहकेति । 'इदं ज्ञानमप्रमा' इति अनुव्यवसाय-  
निष्ठप्रामाण्यग्राहकस्य अप्रामाण्याग्राहकत्वाभावात् स्वतस्त्वं न स्यादतः—तदिति,

\* किरणावली \*

हकेतिपदसार्थक्यं दर्शयति--'इदं ज्ञानमप्रमेत्यादिना । तथा च 'तदप्रामाण्या-  
ऽग्राहके'त्यनुपादाने 'घटत्ववति घटत्वप्रकारकज्ञानप्रामाण्यं'यत्र पक्षः, तत्र यदा  
घटत्ववति घटत्वप्रकारके ज्ञाने 'इदं ज्ञानमप्रमे'त्येवमप्रामाण्यग्रहो जातः, तदानीं  
तादृशज्ञानाऽप्रामाण्यग्राहक तादृशज्ञानग्राहकसामग्री मनःसंयोगादिघटिता,---तज्ज-  
न्यग्रहः तादृशाऽप्रामाण्यज्ञानाऽऽस्कन्दितो-घटत्ववति घटत्वप्रकारकज्ञानात्मकः,  
तद्विषयत्वस्य पक्षेऽभावाद् बाधः । 'तदप्रामाण्याऽग्राहके'त्युपादाने तु तदप्रामा-  
ण्याऽग्राहक-ज्ञानग्राहक-सामग्री एव साध्यघटकीभूता, न तु तदप्रामा-  
ण्यग्राहक-ज्ञानग्राहकसामग्री, तथा च 'घटत्ववति घटत्वप्रकारक'अयं घट'इत्या-  
कारकव्यवसायात्मक ज्ञानगताऽप्रामाण्यविषयकग्रहस्याऽजनिका अथ च निरुक्त-  
व्यवसायात्मकज्ञानविषयकग्रहस्य-यथायथं--'समूहालम्बनात्मकव्यवसाय-तदुत्तरो-  
त्पन्नाऽनुव्यवसाय-व्यवसायोत्तरोत्पन्नज्ञाततालिङ्गकाऽनुमिति'रूपस्य जनिका  
सामग्री यथायथं--'चक्षुःसंयोगादि-मनःसंयोगादि--ज्ञाततालिङ्गकपरामर्शादि-  
रूपे'ति, तज्जन्यग्रहो यथायथं--'समूहालम्बनात्मकव्यवसाय-तदुत्तरोत्पन्नानुव्यव-  
सायव्यवसायोत्तरोत्पन्नज्ञाततालिङ्गकाऽनुमिति'रूपः, तद्विषयत्वस्य साध्यत्वेन  
तादृशविषयत्वाऽभावस्य पक्षेऽसत्त्वाच्च बाध इति भावः ॥ स्वतस्त्वं न स्यादतः-  
'तदि'तीति । अयं भावः--'अयं घट' इति व्यवसायज्ञानम् । पटादौ--'अयं-  
'घट'-इतीदं ज्ञानमप्रमा'--इत्याकारकज्ञानं व्यवसायधर्मिकाऽप्रामाण्यप्रकारकं व्यव-  
सायविषयकाऽनुव्यवसायात्मकम्, तच्च प्रमात्मकमेव, अप्रामाण्यवति व्यवसाये-  
ऽप्रामाण्यप्रकारकत्वेन प्रामाण्यलक्षणाऽऽक्रान्तत्वात् । 'अयं घट'-इतीदं ज्ञानम-  
प्रमा'-इति ज्ञानवानह'मित्याकारकं व्यवसायविषयकाऽनुव्यवसायविषयकविशिष्ट-  
व्यवसायात्मकं ज्ञानं बोध्यम्, तच्च निरुक्ताऽनुव्यवसायात्मकज्ञानगतप्रामाण्य-  
विषयकग्रहरूपम्, निरुक्तानुव्यवसायात्मकज्ञानविषयकग्रहरूपम्, निरुक्ताऽनु-  
व्यवसायात्मकज्ञानेऽप्रामाण्यग्रहाऽनात्मकं च ( यदि निरुक्ताऽनुव्यवसायज्ञानेऽग्रा-

\* किरणावली \*

माप्यग्रहः-‘अयं घट’-इतीदं ज्ञानमप्रमा’-इतिज्ञानमप्रमे’त्याकारको भवेत् तदा-  
 ऽप्रामाण्यग्रहात्मकं स्यात् स तु नास्तीतिभावः ) तादृशनिरुक्ताऽनुव्यवसायात्मक-  
 ज्ञानविषयकग्रहादिरूपस्य ( विशिष्टव्यवसायात्मक ) ज्ञानस्य सामग्री मनःसंयुक्त-  
 समवायादिरूपा बोध्या तथा च-‘तदप्रामाण्याऽग्राहकेत्यत्र ‘तत्’पदाऽनुपादाने-  
 ‘अयं घट’-इतीदं ज्ञानमप्रमे’त्याकारकज्ञानप्रामाण्यं यत्र पक्षः, तत्र “अयं घट’-  
 इतीदं ज्ञानमप्रमे’त्याकारकज्ञानग्रहजनक-तदप्रामाण्यग्रहाजनकसामग्री न प्रसि-  
 द्धयति, यतः-या निरुक्तमनःसंयुक्तसमवायादिरूपा सामग्री “अयं घट’ इतीदं  
 ज्ञानमप्रमे’त्याकारकं यत् अनुव्यवसायात्मकं ज्ञानं तद्विषयकस्य तद्गत-प्रामा-  
 ण्यविषयकस्य निरुक्तविशिष्टानुव्यवसायात्मकग्रहस्य च जनिका सैव सामग्री  
 अप्रामाण्यज्ञानस्याऽपि ( ‘अयं घट’इत्याकारकव्यवसायधर्मिकाऽप्रामाण्यग्रहस्य=  
 “अयं घट’इतीदं ज्ञानमप्रमे’त्याकारकस्य ) जनिका भवति, न तु तथाविधा-  
 ऽप्रामाण्यग्रहस्याऽजनिका, तथा च ‘अप्रामाण्यविषयकग्रहाऽजनकाऽनुव्यवसाय  
 (विषयकज्ञानजनक)ग्राहकसामग्रीजन्यविशिष्टानुव्यवसायात्मकग्रहविषयत्वं न प्रसि-  
 द्धयतीति अतः—‘तदिति छत्तसप्तमीकपदोपादानम् । तथा च यादृशज्ञानप्रामाण्यं  
 प्रकृताऽनुमितानुदेश्यं तादृशप्रामाण्याश्रयमेव ज्ञानं ‘तत्’ पदेन ग्राह्यम्, तादृशज्ञा-  
 नेऽप्रामाण्यविषयकग्रहाऽजनकमिति-अग्राहकान्तार्थः । प्रकृते च-‘अयं घट’ इति  
 व्यवसायात्मकज्ञानप्रामाण्यं न पक्षः, किन्तु “अयं घट’इतीदं ज्ञानमप्रमे’त्यनुव्यव-  
 सायात्मकज्ञानप्रामाण्यं-पक्षः, तादृशाऽनुव्यवसायात्मकज्ञानेऽप्रामाण्यग्रहः—“अयं  
 घट’इतीदंज्ञानमप्रमा’-इतिज्ञानमप्रमे’-त्याकारको नास्त्वेव, तेन तादृशाऽनुव्यव-  
 सायेऽप्रामाण्यविषयकज्ञानाऽजनिका तादृशानुव्यवसायविषयकनिरुक्तविशिष्टाऽनुव्य-  
 वसायात्मकज्ञानजनिका मनःसंयुक्तसमवायादिरूपा सामग्री, तज्जन्यनिरुक्तविशिष्टा-  
 नुव्यवसायग्रहविषयत्वं “अयं घट’इतीदं ज्ञानमप्रमे’त्याकारकानुव्यवसायात्मकज्ञा-  
 नप्रामाण्ये प्रसिद्धयतीति सूक्ष्ममीक्षणीयम् । ‘इदं ज्ञानमप्रमे’त्याकारकाऽनुव्यव-  
 सायनिष्ठप्रामाण्यग्राहकसामग्र्याः-व्यवसायविशेष्यकाऽप्रामाण्यग्रहजनकत्वेऽपि अ-  
 नुव्यवसाय विशेष्यकाऽप्रामाण्यग्रहाऽजनकत्वात् अनुव्यवसायात्मकज्ञानग्राहक-  
 त्वाच्च अप्रामाण्यवति अप्रामाण्यप्रकारकत्वादिषु न निरुक्ताऽनुव्यवसायात्म-



\* दीपिका \*

तस्मिन् ग्राह्यप्रामाण्याश्रये अप्रामाण्याग्राहकेत्यर्थः । उदाहृतस्थले व्यवसाये अप्रामाण्यग्राहकस्याप्यनुव्यवसाये तदग्राहकत्वात्स्वतस्त्वसिद्धिः । ननु स्वत एव प्रामाण्यं गृह्यते, 'घटमहं जानामि' इत्यनुव्यवसायेन घटघटत्वयोरिव तत्सम्बन्धस्यापि विषयीकरणात्, व्यवसायरूपप्रत्यासत्तेस्तुल्यत्वात् । पुरोवर्तिनि प्रकारसम्बन्धस्यैव

\* किरणावली \*

कज्ञानप्रामाण्यस्य स्वतो ग्राह्यत्वसिद्धिर्भवतीति संक्षेपः ॥

अक्षरार्थस्तु "अयं घट" इतीदं ज्ञानमप्रमे"त्यनुव्यवसायनिष्ठप्रामाण्यविषय-  
क—"अयं घटः" इतीदं 'ज्ञानमप्रमे'ति 'ज्ञानवानह'मित्याकारकप्रहजनकस्य  
मनःसंयुक्तसमवायादिसामग्रीविशेषस्य 'अयं घट' इत्याकारकव्यवसायधर्मिका-  
ऽप्रामाण्यविषयक—"अयं घट" इतीदं ज्ञानमप्रमे"त्याकारकप्रहजनकत्वात्  
स्वतस्त्वं=स्वतो ग्राह्यत्वं न सिद्धयेदिति ॥ लुप्तविभक्तिक 'तत्' पदस्य सप्तमीत-  
त्पुरुषं दर्शयति—तस्मिन्निति । तस्मिन्नित्यस्यैव विवरणं—ग्राह्यप्रामाण्याश्रये-  
इति । ज्ञाने इति शेषः । उदाहृतस्थले="अयं घट" इतीदं ज्ञानमप्रमे"त्याकारका-  
ऽप्रामाण्यविषयकप्रहजनकस्य मनःसंयुक्तसमवायादिरूपसामग्रीविशेषस्यापि ।  
अनुव्यवसाये="अयं घट" इतीदं ज्ञानमप्रमे"त्याकारके । तदप्रामाण्यविषयक-  
प्रहाऽजनकत्वात् स्वतो ग्राह्यत्वसिद्धिरिति भावः ॥ इत्थं विप्रतिपत्तिं प्रदर्श्य  
मीमांसकमतं शङ्काव्याजेनोपन्यस्यति—नन्विति ॥ स्वत एवेति । एवकारः—  
अप्यर्थकः, तेन न्यायमन्ताऽभिमतोऽनुमानपरिग्रहः, स्वतः=तत्तन्मते तत्तज्ज्ञान-  
ग्राहकसामग्रीतः । मतत्रयसाधारण्येन तु प्राथमिकज्ञानप्रहेणेति बोध्यम् ।  
मिश्रमताऽभिप्रायेण तदुपपादयति—घटमहं जानामि"ति । 'घटत्वेन घटमहं  
जानामी'त्याकारकाऽनुव्यवसायेनेत्यर्थः । 'घटत्वेन घटमहं जानामी'त्यनुव्यव-  
साये यथा घटघटत्वयोर्भानं तथा तत्सम्बन्धस्य समवायस्यापि भानं भवतीति  
भावः ॥ ननु व्यवसायविषयाणामनुव्यवसाये कथं भानमित्याकांक्षायामाह-  
व्यवसायरूपेति । घट घटत्वयोर्भानं व्यवसायः स एव कारणं सम्बन्धः प्रत्या-  
सत्तिः बोध्या, तथा च व्यवसायज्ञानात्मकप्रत्यासत्त्या यथा घटघटत्वयोर्भान-  
मनुव्यवसाये तथा घटत्वस्य यः समवायस्तस्यापि भानं व्यवसायात्मकसम्बन्धे-

\* दीपिका \*

प्रमात्वपदार्थत्वादिति चेत् ! न, स्वतः प्रामाण्यग्रहे 'जलज्ञानं प्रमा न वा इत्यन-  
भ्यासदशायां प्रमात्वसंशयो न स्यात् । अनुव्यवसायेन प्रामाण्यस्य निश्चितत्वात् ।  
तस्मात् स्वतोप्राह्यत्वाभावात् परतोप्राह्यत्वम् । तथा हि-प्रथमं जलज्ञानानन्तरं  
प्रवृत्तौ सत्यां जललाभे सति 'पूर्वोत्पन्न-ज्ञानं, प्रमा, समर्थप्रवृत्तिजनकत्वात्, 'यन्नैव-

\* किरणावली \*

नाऽनुव्यवसायेभवति, ज्ञानज्ञानस्य ज्ञानविषयविषयकत्वनियमादिति भावः ॥ ननु  
सम्बन्धमानेन कथं प्रामाण्यस्य भानमित्यत आह-पुरोवर्तिनीति । पुरोवर्तिनि  
घटे यः प्रकार-सम्बन्धः=घटत्वसमवायः, तस्यैव=तद्वद्विषयस्यैव-प्रामाण्यपदार्थ-  
त्वादित्याशयः । अत्रेदं बोध्यम्-नैयायिकैः- 'पुरोवर्तिनं घटत्वेन जानामी'त्याकार-  
कोऽनुव्यवसायः स्वीक्रियते, तत्र प्रकारत्वविशेष्यत्वयोर्भानमपि स्वीक्रियते किन्तु  
घटे घटत्वसमवायस्य भानं नाङ्गीक्रियते, तथा सति 'पुरोवर्तिनं घटत्वसंसर्गं  
जानामीत्यनुव्यवसायाऽऽपत्तिः स्यादिति ॥ मीमांसकैस्तु—अनुव्यवसाये प्रकारस-  
म्बन्धस्यापि भानमभ्युपगम्यते, तथा च तद्वति तत्प्रकारकसम्बन्धघटितस्यैव  
प्रामाण्यपदार्थतया—तस्य स्वतोप्राह्यत्वमिति शङ्कार्थः । तत् खण्डयति—नेति ॥  
अनभ्यासदशायामिति । प्राथमिकजलज्ञानोत्तरमित्यर्थः । सर्वानुभवसिद्धो यः-  
'जलज्ञानं प्रमा न वे'ति संशयः स न स्यात्, यतः—यदि ज्ञानं ज्ञातं तदा  
प्रामाण्यं ज्ञातमेव, यदि ज्ञानं न ज्ञातं तदा धर्मिज्ञानाऽभावात् कथं संशय इति  
भावः ॥ तस्मादिति । अनभ्यासदशायां संशयाऽनुभवादित्यर्थः । प्रामाण्यस्य  
परतोप्राह्यत्वम्=अनुमानतोप्राह्यत्वमित्यर्थः ॥ तदेव दर्शयति तथाहीत्यादिना ॥  
प्रवृत्तौ सत्यामिति । अनेन मीमांसकानां 'तद्विषयकप्रवृत्तिं प्रति तद्विषयक-  
ज्ञाननिष्ठप्रामाण्यनिश्चयः कारणमितिकार्यकारणभावे व्यभिचारो दर्शितः, प्रामाण्य-  
निश्चयाऽभावेऽपि प्राथमिकजलज्ञानोत्तरं जले प्रवृत्तेः सर्वाऽनुभवसिद्धत्वादिति  
भावः ॥ पूर्वोत्पन्नम्-प्रथममेवोत्पन्नं जलज्ञानं-पक्षः, प्रमात्वं-साध्यम्, समर्थ  
(सफल) प्रवृत्तिजनकत्वं हेतुरिति बोध्यम् ॥ अन्वय्युदाहरणाऽसंभवाद्व्यतिरेक्यु-  
दाहरणमाह-यन्नैवं तन्नैवमिति । यत्=अप्रमा तत्=असमर्थप्रवृत्तिजनकम्,  
यथा मरुमरीचिकजलज्ञानमिति ॥ व्यतिरेकिणा=व्यतिरेकव्याप्तिमता हेतुना



❁ दीपिका ❁

तन्नैवं यथा—अप्रमा, इति व्यतिरेकिणा प्रमात्वं निश्चीयते । द्वितीयादिज्ञानेषु पूर्वज्ञानदृष्टान्तेन तत्सजातीयत्वलिङ्गेनान्वयव्यतिरेकिणापि गृह्यते । प्रमाया गुणजन्यत्वमुत्पत्तौ परतस्त्वम् । प्रमाऽसाधारणकारणं गुणः । अप्रमाऽसाधारणकारणं दोषः । तत्र प्रत्यक्षे विशेषणवद्विशेष्यसन्निकर्षो गुणः अनुमितौ व्यापकवति व्याप्यज्ञानम् । उपमितौ यथार्थसादृश्यज्ञानम् । शाब्दज्ञाने यथार्थयोग्यता-

॥ किरणावली ॥

इत्यर्थः, व्यतिरेकव्याप्तिरत्र 'प्रमात्वाऽभावव्यापकीभूताऽभावप्रतियोगि-समर्थप्रवृत्तिजनकत्वमिति । निश्चीयते=अनुमीयते इत्यर्थः ॥ द्वितीयादिज्ञानेष्विति । द्वितीयादिजलज्ञानेष्वित्यर्थः ॥ तत्तत्सजातीयत्वलिङ्गेन=पूर्वज्ञानसजातीयत्वात्मकलिङ्गेन प्रमात्वमनुमेयम्, यथा 'द्वितीयादिजलज्ञानं-प्रमा, -प्रथमप्रमात्मकजलज्ञानसजातीयत्वात्, -प्रथमज्ञानवत्' । साजात्यं च समर्थप्रवृत्तिजनकत्वेन धर्मेण बोध्यम् ॥ अन्वयव्यतिरेकिणेति । अन्वयव्याप्तिमता व्यतिरेकव्याप्तिमता च लिङ्गेनेत्यर्थः, यत्र यत्र पूर्वज्ञानसजातीयत्वं तत्र तत्र प्रमात्वं यथा प्रथमज्ञानं, प्रथमज्ञाने निरुक्तं स्वसाजात्यं स्वस्मिन्नपि वर्तते इत्यन्वयव्याप्तिः, 'यत्र यत्र प्रमात्वं नास्ति तत्र तत्र पूर्वज्ञानसजातीयत्वमपि नास्ति, यथा मरुमरीचिकाजलज्ञानं इति व्यतिरेकव्याप्तिः ॥ एवं प्रमाज्ञसौ परतस्त्वं व्यवस्थाप्य प्रमोत्पत्तौ परतस्त्वं निरूपयति—प्रमाया इत्यादिना । प्रमाया उत्पत्तौ गुणजन्यत्वमेव परतस्त्वम् । प्रमां प्रति गुणत्वं नाम—प्रमाऽसाधारणकारणत्वम्, तच्च प्रमात्वावच्छिन्नप्रमानिष्ठकार्यतानिरूपितकारणताशालित्वम्, कार्यतायां प्रमात्वावच्छिन्नत्वकथनेन ज्ञानसामान्यहेतुभूतात्ममनःसंयोगादीनां भ्रान्तिजनकपित्तादिदोषाणां च वारणम् ॥ अप्रमाऽसाधारणकारणमिति । अप्रमात्वावच्छिन्नाऽप्रमानिष्ठकार्यतानिरूपितकारणताशालित्वं दोषत्वमिति भावः ॥ अप्रमात्वावच्छिन्नत्वकथनेन—आत्ममनःसंयोगादेर्वहिरिन्द्रियसन्निकर्षादिष्व वारणम् । चतुर्विधप्रमायां हेतुभूतगुणं क्रमेण दर्शयति—तत्रेत्यादिना । तत्र=प्रमासु मध्ये । प्रत्यक्षे=प्रत्यक्षप्रमायां विशेषणविशिष्टविशेष्यस्य सन्निकर्षः=षड्विधसन्निकर्षेषु यो यत्र घटते स प्रमायां विशेषणविशिष्टविशेष्यतासम्बन्धेन तद्वर्त्मप्रकारकप्रत्यक्षं प्रति

\* दीपिका \*

ज्ञानम् । इत्याद्यहूनीयम् । पुरोवर्तिनि प्रकाराभावस्यानुव्यवसायेनानुपस्थितत्वात् अप्रमात्वं परत एव गृह्यते पित्तादिदोषजन्यत्वं उत्पत्तौ परतस्त्वम् । ननु सर्वेषां ज्ञानानां यथार्थत्वात् अयथार्थज्ञानमेव नास्तीति । न च 'शुक्ताविदं रजतम्' इति

\* किरणावली \*

तत्तद्धर्मवत्सन्निकर्षो हेतुरिति भावः । व्यापकवतीति । साध्यवति पर्वतादौ 'साध्यव्याप्यहेतुविशिष्टपक्ष'—इतिपरामर्शो गुणः ॥ इत्याद्यहूनीयमिति । 'पीतः-शङ्ख' इत्याद्यप्रमायां नयनगतपित्तादिदोषः 'इदंरजत'मित्यादौ चाकचक्यादि-प्रयोजककाचादिदोषः ॥ अप्रमात्वस्याऽपि ज्ञप्तौ परतोप्राह्यत्वं सयुक्तिकं दर्शयति-पुरोवर्तिनीति । पुरोवर्तिनि शुक्तौ रजतत्वाऽभावस्य 'रजतमहं जानामी'त्यनुव्यवसायेनाऽविषयीकरणादित्यर्थः । शुक्ताविदं रजत'मितिभ्रमज्ञानगतमप्रामाण्यं=रजतत्वाऽभाववति रजतत्वप्रकारकत्वरूपम् अनुव्यवसायेन न गृह्यतेऽतो न स्वतो-प्राह्यत्वम्, किन्तु परतः=अनुमानत एव, यथा'शुक्तावुत्पन्नं रजतज्ञानं-अप्रमा,—विसंवादिप्रवृत्तिजनकत्वात्, यज्ञैवं तज्ञैवं यथा प्रमा ॥ अप्रमाया उत्पत्तिरपि चाकचक्यादिप्रयोजककाचादिदोषतो नयनगतपित्तादिदोषतो वा भवतीति, अप्र-मोत्पत्तौ पित्तादिदोषजन्यत्वमेव परतस्त्वं बोध्यमिति भावः ॥ अप्रमां प्रति पित्तमण्डुकवसाज्जनादिदोषाणां कारणत्वमन्वयव्यतिरेकाभ्यां सिद्धम् । प्रमां प्रति गुणस्य कारणत्वमनुमानात् सिद्धम्, यथा—'प्रमा-ज्ञानसामान्यकारणभिन्न-कारणजन्या,—जन्यज्ञानत्वात्,—अप्रमावदि'ति ध्येयम् ॥ अख्यातिवादी मीमांसकः शङ्कते—नन्वित्यादिना । मीमांसकाः 'शुक्ताविदं रजत'मिति भ्रम-स्थले अख्यातिं वदन्ति, अख्यातिर्नाम=न ख्यातिः, प्रत्यक्षाऽप्रतीतिरिति यावत्, तन्मते भ्रमस्थले ज्ञानद्वयं=प्रत्यक्षात्मकं स्मरणात्मकं चेति, अत उक्तस्थले 'इदं'मंश एव प्रत्यक्षप्रतीतिविषयो न तु रजतांशस्तस्य चक्षुराद्यसन्निकर्षात्, किन्तु 'रजतां'शज्ञानस्य स्मृतित्वमेव, रजतस्य तत्राऽख्यातिः=प्रत्यक्षप्रतीतिविरह इति । तथा च तादृशस्थले ज्ञानद्वयाङ्गीकारात् 'तदभाववति तत्प्रकारकत्व'लक्षण-लक्ष्यं भ्रमज्ञानं तन्मतेऽलीकमिति दर्शयति—अयथार्थज्ञानमेव नास्तीति ॥ मध्ये नैयायिकः स्वाभिमतामन्यथाख्यातिं व्यवस्थापयितुं शङ्कते—न चेति ॥



\* दीपिका \*

ज्ञानात् प्रवृत्तिदर्शनादन्यथाख्यातिसिद्धिरिति वाच्यम्, रजतस्मृतिपुरोवर्तिज्ञाना-  
भ्यामेव प्रवृत्तिसम्भवात् । उपस्थितेष्टभेदाग्रहस्यैव सर्वत्र प्रवर्तकत्वेन 'नेदं रजतम्'  
इत्यादौ अतिप्रसङ्गाभावादिति चेत् ! न, सत्यरजतस्थले पुरोवर्तिविशेष्यकरजत-

\* किरणावलो \*

अन्यथाख्यातिः=अन्यस्याऽन्यधर्मेण ख्यातिरिति । 'शुक्ताविदं रजत'मित्यत्र  
देशकालान्तरगतं रजतमेव शुक्तिसंप्रयुक्तेन दोषोपहृतेनेन्द्रियेण शुक्त्यात्मना  
गृह्यते । प्रयोगश्च—'विवादाध्यासितः शुक्तिखण्डः—रजतज्ञानविषयः,—रजतोपाया-  
ऽन्यत्वे सति रजतार्थिप्रवृत्तिविषयत्वात्,—सत्यरजतवत् । तथा च 'शुक्ताविदं  
रजत'मित्यत्र प्रवृत्तिर्भवति, संवादिविसंवादिसाधारणप्रवृत्तिं प्रति च पुरोवर्तिशुक्ति-  
विशेष्यकरजतत्वादिरूपेष्टतावच्छेदकप्रकारकस्य विशिष्टज्ञानस्य कारणत्वम्, अत-  
स्तत्र शुक्तौ रजतत्वप्रकारकज्ञानमेष्टव्यं तथा चाऽन्यथाख्यातिसिद्धिरिति भावः ॥  
मीमांसकस्तत्रोत्तरयति—रजतस्मृतीत्यादिना । अयमर्थः—प्रवृत्तिं प्रति तादृश-  
विशिष्टज्ञानं न कारणम्, किन्तु तत्र अवश्यकल्पनियतपूर्ववर्तिभ्यां रजतस्मृति-  
शुक्तिप्रत्यक्षाभ्यां प्रवृत्तिदर्शनात् तयोरेव कारणत्वम्, तथा च 'शुक्ताविदं रजत'  
मित्यत्र रजतस्मृति-शुक्तिप्रत्यक्षाभ्यामपि प्रवृत्तिरूपपद्यत एवेति ॥ ननु तर्हि 'नेदं  
रजत'मिति बाधकालेऽपि तत्र रजतस्मरणशुक्तिप्रत्यक्षयोः सत्त्वेन प्रवृत्त्यापत्ति-  
रित्यत आह—उपस्थितेति । सर्वत्र वास्तविकरजते शुक्तिरजते च स्वतन्त्रो-  
पस्थितरजतादिरूपेष्टभेदाऽग्रहस्यैव प्रवृत्तिं प्रति कारणत्वम्, तथा च 'नेदं  
रजत'मित्यत्र कारणाऽभावादेव प्रवृत्त्यापत्तिरूपाऽतिप्रसङ्गाऽभाव इति भावः ॥  
नैयायिकस्तन्मतं खण्डयति—सत्येत्यादिना । अयं भावः—मीमांसकमतेऽवश्यकल्-  
पनियतपूर्ववर्तिनोः—रजतस्मृतिशुक्तिप्रत्यक्षयोः प्रवृत्तिकारणत्वे रजतभेदाऽग्रहस्य  
च प्रवृत्तिकारणत्वे कार्यकारणभावद्वयकल्पनागौरवम्, तद्विधा यदि सर्वत्र सत्य-  
रजतस्थले मिथ्यारजतस्थले च स्वतन्त्रोपस्थितेष्टभेदाऽग्रहत्वरूपगुरुधर्मावच्छि-  
न्नस्य कारणत्वं कल्प्यते तदपि महद्गौरवं तदपेक्षया लाघवेन सत्यरजतस्थले  
पुरोवर्ति-सत्यरजतविशेष्यकरजतत्वप्रकारकविशिष्टज्ञानत्वेन तादृशविशिष्टज्ञानस्यैव  
प्रवृत्तिकारणत्वं अन्वयव्यतिरेकाभ्यां सिद्धमेव तदनुरोधेन सामान्यतः प्रवृत्तित्वा-

अयथार्थाऽनुभवस्त्रिविधः-संशय-विपर्यय-तर्कभेदात् । एक-  
स्मिन्धर्मिणि विरुद्धनानाधर्मवैशिष्ट्यावगाहिज्ञानं संशयः । यथा-  
'स्थाणुर्वा पुरुषो वे'ति ॥

\* दोषिका \*

त्वप्रकारकज्ञानस्य लाघवेन प्रवृत्तिजनकतया शुक्तावपि रजतार्थिप्रवृत्तिजनकत्वेन  
विशिष्टज्ञानस्यैव कल्पनात् ।

\* इति तर्कदीपिकायां प्रामाण्यविचारः \*




अयथार्थानुभवं विभजते-अयथार्थं इति । स्वप्नस्य मानसविपर्ययरूपत्वात् न  
त्रैविध्यविरोधः । संशयलक्षणमाह-एकेति । 'घटपटौ' इति समूहालम्बनेऽतिव्या-

\* किरणावली \*

वच्छिन्नं प्रति विशिष्टज्ञानत्वेनाऽनुगतकारणभावस्य कल्पनीयतयाऽसमर्थप्रवृत्तेरपि  
तादृशकारणतानिरूपितकार्यतावच्छेदकधर्मवत्तयाऽसमर्थप्रवृत्तिं प्रत्यपि विशिष्टज्ञान-  
त्वेनैव कारणत्वमनुमीयते-यथा 'शुक्तिरजतप्रवृत्तिः-पुरोवर्तिविशेष्यकेष्टतावच्छेदक-  
प्रकारकविशिष्टज्ञानजन्या,—प्रवृत्तित्वात् सत्यरजतस्थलीयप्रवृत्तिवत् । तथा च  
विशिष्टज्ञानाऽनुरोधेन अन्यथाख्यातिर्निराबाधा नत्वख्यातिरिति संक्षेपः ॥

\* इति तर्कदीपिकाकिरणावल्यां प्रामाण्यविचारः \*



नन्वयथार्थानुभावस्य त्रैविध्यकथनमसङ्गतम्, यतः कचिदनुभूतपदार्थस्वर-  
णात् अनुभूतपदार्थविषयकं स्वाप्रज्ञानं जायते, कचिच्चोऽननुभूतशशभृङ्गादिस्वा-  
प्रज्ञानं धातुपित्तादिरूपैः, कचिच्च शुभाऽशुभाऽदृष्टैर्देवराक्षसादिज्ञानात्मकं च स्वाप्र-  
ज्ञानं जायते, तस्याऽसदर्थविषयकत्वाप्रस्य चतुर्थस्य सर्वाऽनुभवंसिद्धत्वादित्यत  
आह—स्वप्नस्येति । स्वाप्रज्ञानस्येत्यर्थः । 'मिद्धा'नामनाडीविशेषावच्छिन्नमनः  
संयोगः=स्वप्नः, तदसमवायिकारणकं ज्ञानं स्वाप्रज्ञानम्, तस्य मानसविपर्ययरूप-  
त्वात्=मानसं यद्विपर्ययज्ञानं भ्रमज्ञानं तदात्मकत्वादित्यर्थः ॥ मूले-एकस्मि-  
न्निति । एकस्मिन्नेव पुरोवर्तिनि पदार्थे विरुद्धाः=विरुद्धत्वेन ज्ञायमानाः=व्यधिकरणा



मिथ्याज्ञानं (१) विपर्ययः । यथा शुक्तौ 'इदं रजतम्' इति ॥

\* दोपिका \*

सिवारणाय-एकेति । 'घटो द्रव्यम्' इत्यादौ अतिव्याप्तिवारणाय-विरुद्धेति ।  
'पटत्वविरुद्धघटत्ववान्' इत्यत्र अतिव्याप्तिवारणाय-नानेति ॥

विपर्ययलक्षणमाह-मिथ्येति । तदभाववति तत्प्रकारकनिश्चयः इत्यर्थः ।

\* किरणावली \*

ये नानाधर्माः स्थाणुत्वपुरुषत्वादयस्तेषां वैशिष्ट्यं=सम्बन्धः,—तदवगाहिज्ञानं संशय इत्यर्थः ॥ दीपिकायां—'घटो द्रव्य'मित्यादाविति । 'घटो द्रव्य'मिति ज्ञानस्य एकस्मिन्धर्मिणि घटे घटत्वद्रव्यत्वरूपनानाधर्मवैशिष्ट्यावगाहित्वादति-व्याप्तिः, विरुद्धोपादाने तु घटत्वद्रव्यत्वे न विरुद्धे=न व्यधिकरणे इति भावः ॥ 'पटत्वविरुद्धघटत्ववान् घटः' इत्यत्राऽतिव्याप्तिवारणाय-नानेति ॥ एकधर्मिनिष्ठ-विशेष्यतानिरूपितविरुद्धनानाधर्मनिष्ठप्रकारताशालिज्ञानत्वं संशयत्वं तच्चोक्तस्थले नास्तीति भावः ॥ स्वावच्छिन्नप्रतिबध्यतानिरूपितप्रतिबन्धकतावच्छेदकत्व-स्वसा-मानाधिकरण्योभयसम्बन्धेन विषयिताविशिष्टविषयिताशालिज्ञानत्वं संशयस्य लक्षणम् ॥ स्वं=विषयिता ॥ संशयं प्रति उभयसाधारणधर्मज्ञानम्, असाधारण-धर्मज्ञानम्, विप्रतिपत्तिवाक्यजन्यकोटिद्वयज्ञानं च कारणम्, विषयसंशयं प्रति प्रामाण्यसंशयो भ्रमत्वसंशयश्च कारणम्, व्यापकसंशयं प्रति व्याप्यसंशयः कारणम् ॥

तदभाववतीति । आत्मनि निश्चयरूपं यद् गौरत्वप्रकारकं ज्ञानं 'गौरोऽह' मित्याकारकं एवं शङ्खदौ 'पीतः शङ्ख' इत्याकारकं यन्निश्चयरूपं ज्ञानं स विपर्यय इत्यर्थः । प्रमावारणाय--तदभाववतीति । घटाभाववति भूतले घटाभाववद्भूत-लमिति निश्चयवारणाय--तत्प्रकारकेति । निश्चयपदानुपादाने तदभाववति तत्प्र-कारकत्वस्य संशये इच्छायां च सत्त्वेन तत्राऽतिव्याप्तिः, तद्वारणाय--संशयाऽन्य-ज्ञानार्थकं 'निश्चय' पदम् । रज्जरजतयोः--'इमे रज्जरजते' इति यथार्थसमूहालम्बने

(१) मिथ्यात्वमत्र तदभाववति तत्प्रकारकत्वमात्रम्, तच्च इच्छादिसाधारणम्, ज्ञानपदन, तच्च निश्चयार्थकम्, तेन संशयवारणम्, तथापि तर्केऽतिव्याप्तिः, तद्वारणाय बाधनिश्चयोत्त-रकालीनत्वशून्यत्वे सतीति देयम्, तथा च बाधनिश्चयोत्तरकालीनत्वशून्यत्वे सति तदभावति तत्प्रकारकनिश्चयत्वं विपर्ययत्वमिति फलितम् ॥

व्याप्याऽऽरोपेण व्यापकाऽऽरोपस्तर्कः । यथा—‘यदि वह्निर्न स्यात्तर्हि धूमोऽपि न स्यादिति’ ॥

\* दीपिका \*

तर्कलक्षणमाह व्याप्येति । यद्यपि तर्को विपर्ययेऽन्तर्भवति, तथापि प्रमाणा-  
नुग्राहकत्वाद् भेदेन कीर्तनम् ॥

\* किरणावली \*

ऽतिव्याप्तिवारणाय--तदभाववन्निष्ठविशेष्यतानिरूपिततन्निष्ठप्रकारताशालित्वे सति संशयान्यत्वे सति ज्ञानत्वं विपर्ययत्वमिति परिष्करणीयम् ॥

व्याप्येतीति ॥ व्याप्यस्य=वह्यभावस्य, आरोपेण=आहार्यज्ञानेन, व्यापकस्य =धूमाभावस्य, आरोप इत्यर्थः । अत्र ‘व्याप्यारोपेण’तिपदं ‘व्यापकारोप’ इतिपदं च प्रत्येकमसंभववारणाय बोध्यम् । आहार्यव्याप्यवत्ताभ्रमजन्य-आहार्यव्यापक-  
वत्ताभ्रमस्तर्कः इतिसमुदितार्थः । बाधनिश्चयकालीनेच्छाजन्यज्ञानम् आहार्यम् । बाधनिश्चयः वह्निधूमयोः पर्वतादौ निश्चयः-‘वह्निमान्धूमवान्’-इत्याकारकः, तत्कालीनेच्छा-‘वह्निव्याप्यधूमवति पर्वते वह्यभावज्ञानं धूमाभावज्ञानं च जायता’-  
मित्याकारिका, तज्जन्यं ज्ञानं-पर्वतो यदि वह्यभाववान् स्याद् धूमाभाववान् स्यादिति तर्कात्मकं ज्ञानम् । तथा च आहार्य-व्याप्यवत्ताभ्रमः-निर्वह्निः स्यादित्यंशः, तज्जन्यः आहार्यव्यापकवत्ताभ्रमः निर्धूमः स्यादित्यंशः । व्याप्यत्वं स्वसमानाधिकरणाऽभावाऽप्रतियोग्यापाद्यकत्वम्, स्वं=आपादकत्वेनाऽभिमतम् । व्यापकत्वं च=निरुक्तव्याप्यत्वघटकाऽप्रतियोगित्वपर्यन्तं बोध्यम् । अयोगोलके वह्यभावो नास्ति धूमाभावश्च वर्तते, अतो धूमाभावो व्यापकः वह्यभावो व्याप्यः, तथा च ‘वह्यभाववान् स्याद् धूमाभाववान् स्यादिति’ तर्कः फलितः । तर्को हि द्विविधः विषयपरिशोधको व्याप्तिग्राहकश्चेति, तत्राऽऽद्यस्तूष्ण एव, द्वितीयः-धूमो यदि वह्निव्यभिचारी स्याद् वह्निजन्यो न स्यादिति । तर्क आप-  
द्यव्यतिरेकनिश्चयः कारणम्, आपाद्याऽपादकयोर्व्याप्तिनिश्चयोऽपि कारणम् । तर्कः पञ्चविधः-आत्माश्रयाऽन्योन्याश्रय चक्रकाऽनवस्था-तदन्यबाधितार्थप्रसङ्ग भेदात् । विस्तरस्तु न्यायदर्शनवृत्तितोऽवगन्तव्यः ॥ आहार्यव्याप्यवत्ताभ्रमजन्यः आहार्य-  
व्याप्यवत्ताभ्रमजन्यः आहार्यव्यापकवत्ताभ्रमस्तर्क इतिसमुदितार्थे जन्यान्ताऽनु-



स्मृतिरपि द्विविधा—यथार्था, अयथार्था चेति । प्रमाजन्त्या यथार्था, अप्रमाजन्त्या अयथार्था ।

सर्वेषामनुकूल(तया) वेदनीयं सुखम् ॥ प्रतिकूल(तया) वेदनीयं दुःखम् ॥

\* दीपिका \*

स्मृतिं विभजते-स्मृतिरिति

सुखं लक्षयति सर्वेषामिति । 'सुख्यहम्, इत्याद्यनुव्यवसायगम्यं सुखत्वादि-  
क्रमेण लक्षणम् । यथाश्रुतं तु स्वरूपकथनमिति द्रष्टव्यम् ॥

\* किरणावली \*

पादाने आहार्यभ्रमात्मकज्ञानमात्रेऽतिव्याप्तिः स्यादतस्तदुपादानम् । प्रथमाऽऽहार्य-  
पदानुपादाने 'अयं न पुरुष' इति निश्चयसत्त्वे शाखादौ करादिभ्रमेण करादिव्या-  
प्यपुरुषवत्ताभ्रमात् 'अयं पुरुष' इत्याद्याहार्यव्यापकवत्ताऽऽरोपो भवति तत्राऽति-  
व्याप्तिः, तद्वारणाय-प्रथममाहार्यपदम् । द्वितीयाऽऽहार्यपदानुपादाने 'रजतत्व-  
व्याप्यचाकचक्याऽभाववत्तानिश्चयकाले आहार्यं यद् रजतत्वव्याप्यवत्ताज्ञानं  
तज्जन्ये 'इदं रजत'मित्यनाहार्यज्ञानेऽतिव्याप्तिस्तद्वारणाय द्वितीयमाहार्यपदम् ॥  
तर्कस्य मानसविपर्ययेऽन्तर्भावइति शङ्कते-यद्यपीति ॥ तर्कस्य संशयविपर्ययाभ्यां  
भिन्नत्वे युक्तिं दर्शयति-तथापीति । प्रमाणाग्राहकत्वादिति । प्रमाणेन प्रमायां  
जननीयायां व्याप्तिनिश्चयविघटकव्यभिचारशङ्काविघटनद्वारा उपयोगित्वादित्यर्थः ।  
भेदेन=संशयत्वविपर्ययत्वाभ्यां विजातीयतर्कत्वरूपघर्मेण कीर्तनमिति संक्षेपः ॥  
मूले प्रमाजन्येति । संस्कारद्वारकप्रमाजन्यज्ञानत्वं यथार्थस्मृतित्वम्,  
संस्कारद्वारकाऽप्रमाजन्यज्ञानत्वं अयथार्थस्मृतित्वमिति भावः ॥

मूले सर्वेषामिति । अनुकूलवेदनीयत्वे सति गुणत्वमिति लक्षणम् ।  
एतल्लक्षणस्य रूपरसादावतिव्याप्तिरित्यस्वरसात् 'अहं सुखी'त्याद्यनुभवसिद्धसुख-  
त्वजातिमत्त्वात्मकं लक्षणं दर्शयति-दीपिकायां 'सुख्यह'मित्यादिना । यथाश्रुतं तु=  
मूले सर्वेषामनुकूलतया वेदनीयमिति तु स्वरूपकथनमित्यर्थः । एवं धर्ममात्रा-  
ऽसाधारणकारणकत्वे सति गुणत्वमित्यपि लक्षणमूह्यम् ॥

मूले-(सर्वेषां) प्रतिकूलतया वेदनीयं दुःखमित्यपि दुःखस्य स्वरूपकथनम्,

इच्छा कामः । क्रोधो द्वेषः । कृतिः प्रयत्नः ॥

विहितकर्मजन्यो धर्मः । निषिद्धकर्मजन्योऽधर्मः ।

\* किरणावली \*

लक्षणं तु-‘अहं दुःखी’त्यनुभवसिद्धदुःखत्वजातिमत्त्वम्, एवं-अधर्ममात्राऽसाधारणकारणकत्वे सति गुणत्वं दुःखत्वमित्यप्यूह्यम् ॥

मूले इच्छां निरूपयति—इच्छेति । काम इति तत्पर्यायः । इच्छात्वजातिमत्त्वमिच्छाया लक्षणम् । इच्छा द्विविधा—फलविषयिणी, उपायविषयिणी च, फलं सुखं दुःखाभावश्च, फलेच्छां प्रति=फलज्ञानं कारणम्, अत एव परमपुरुषार्थः संभवति, यज्ज्ञातं सत् स्ववृत्तितया इष्यते स पुरुषार्थ इति तल्लक्षणात् । उपायः-योगध्यानादिः, उपायेच्छां प्रति इष्टसाधनताज्ञानं कारणम् ॥ मूले—द्वेयं निरूपयति—क्रोध इति । स च पर्यायः । ‘द्वेष्मी’त्यनुभवसिद्धद्वेषत्वजातिमत्त्वं ‘द्विष्टसाधनताज्ञानजन्यगुणत्वं’वा द्वेषस्य लक्षणम् । दुःखोपायविषयकं द्वेषं प्रति बलवद्द्विष्टसाधनताज्ञानं कारणम्, बलवदिष्टसाधनताज्ञानं च प्रतिबन्धकम् । बलवत्पदोपादानेन नान्तरीयकदुःखजनके पाकादौ न द्वेष इति ध्येयम् ॥ मूले प्रयत्नं निरूपयति—कृतिरिति । प्रयत्नत्वजातिमत्त्वं प्रयत्नस्य लक्षणम् । स त्रिविधः-प्रवृत्तिः, निवृत्तिः, जीवनयोनिश्चेति । तत्र प्रवृत्तित्वं रागजन्यतावच्छेदकतया सिद्धो जातिविशेषः । निवृत्तित्वं-द्वेष जन्यतावच्छेदकतया सिद्धो जातिविशेषः । जीवनयोनित्वं-साहजिकप्राणसंचारविषयकयत्नत्वम् । प्रवृत्तिं प्रति कृति-साध्यविषयिणीच्छा, कृतिसाध्यत्वविशिष्टेष्टसाधनताज्ञानम्, तदुपादानविषयकलौकिकप्रत्यक्षं च, -कारणम् । निवृत्तिं प्रति फलगतो द्वेषः द्विष्टसाधनताज्ञानं च कारणम् । जीवनयोनिं प्रति जीवनाऽदृष्टं कारणम् । जीवनयोनिः सर्वथाऽस्तीन्द्रियः, स चाऽनुमीयते-‘अधिकश्वासादिप्राणसंचारः, -प्रयत्नसाध्यः, -कार्यत्वात्’इत्यनेन प्राणसंचारस्य यत्नसाध्यत्वे सिद्धे, प्रत्यक्षत इतरयत्नसाध्यत्वस्य बाधाद् अतीन्द्रियप्रयत्नसिद्धिः । स एव जीवनयोनियत्न इति ।

मूले—विहितकर्मजन्य इति । वेदविहितेत्यर्थः । अधर्मवारणाय—वेदविहितेति । यागादिक्रियावारणाय—कर्मजन्य इति । स्वर्गादिसकलसुखानां स्वर्गसाधनीभूतशरीरादीनां च साधनं धर्मः स चाऽस्तीन्द्रियः, यागहोमदानादिव्यापा



बुद्ध्यादयोऽष्टावात्ममात्रविशेषगुणाः । बुद्धीच्छाप्रयत्ना नित्या अनित्याश्च । नित्या ईश्वरस्य । अनित्या जीवस्य ॥ संस्कारस्त्रिविधः वेगो, भावना, स्थितिस्थापकश्चेति । वेगः पृथिव्यादिचतुष्टयमनो ( मात्र ) वृत्तिः । अनुभवजन्या स्मृतिहेतुर्भावना, आत्ममात्रवृत्तिः । अन्यथाकृतस्य पुनस्तदवस्थाऽऽपादकः स्थितिस्थापकः कटादिपृथिव्यवृत्तिः ॥ इति गुणाः ॥

\* दोषिका \*

संस्कारं विभजते—संस्कार इति । संस्कारत्वजातिमान् संस्कारः ॥ वेगस्याश्रयमाह—वेग इति । वेगत्वजातिमान् वेगः ॥ भावनां लक्षयति—अनुभवेति ।

\* किरणावली \*

रतया प्रकल्प्यते, अन्यथा यागादीनां चिरविनष्टतया निर्व्यापारतया च कालान्तर्भाविस्वर्गजनकत्वं न स्यादिति । धर्मः—‘कर्मनाशा’सरितो जलस्पर्शनेन, भोगेन, तत्त्वज्ञानादिना, च नश्यति ॥ मूले निषिद्धकर्मजन्य इति । वेदनिषिद्धेत्यर्थः । धर्मवारणाय-वेदनिषिद्धेति । वेदनिषिद्धक्रियावारणाय-कर्मजन्य इति । अयमप्यतीन्द्रियः, निन्दितकर्मव्यापारतया प्रकल्प्यते, अन्यथा निन्दितकर्मणां चिरविनष्टतया निर्व्यापारतया च कालान्तरभाविनरकादिजनकत्वं न स्यादिति, अत एव नरकदुःखादिसकलदुःखानां नारकोयशरीरादीनां च साधनमधर्मः । स च प्रायश्चित्तेन, भोगेन, तत्त्वज्ञानादिना, नश्यति । धर्माऽधर्मौ-अदृष्टपदेनोच्येते, एतौ वासनाजन्यौ । वासना च विलक्षणसंस्कारो बोध्यः ॥

मूले-बुद्ध्यादयोऽष्टाविति । बुद्धिसुखदुःखेच्छाद्वेषप्रयत्नधर्माऽधर्मा इति । मूले संस्कार इति । सामान्यगुणाऽऽत्मविशेषगुणोभयवृत्तिगुणत्वव्याप्यजातिमत्त्वं संस्कारस्य लक्षणम् । घटादिवारणाय-गुणत्वव्याप्येति । संयोगादिवारणाय—आत्मविशेषगुणोभयवृत्तीति । ज्ञानादिवारणाय-सामान्येति ॥ वेग इति । पृथिवीजलतेजोवायुमनःसु वर्तते इत्यर्थः । वेगत्वं जातिविशेषः प्रत्यक्षसिद्धः । कर्मजवेगजमेदाद् वेगो द्विविधः, शरीरादौ हि नोदनजनितेन कर्मणा वेगो जन्यते । यत्र च वेगवता कपालेन जनिते घटे वेगो जायते स वेगजो वेग इति ॥ अनुभव-जन्येति । अनुभवजन्यत्वे सति स्मृतिहेतुत्वं भावनाया लक्षणम् । उपेक्षानात्मक-

\* दीपिका \*

अनुभवध्वंसेऽतिव्याप्तिवारणाय—स्मृतीति । आत्मादौ अतिव्याप्तिवारणाय—अनुभवेति । स्मृतेरपि संस्कारजनकत्वं नवीनैरुक्तम् ॥ स्थितिस्थापकं लक्षयति अन्यथेति । संख्यादयोऽष्टौ नैमित्तिकद्रवत्ववेगस्थितिस्थापकाः सामान्यगुणाः, अन्ये

\* किरणावली \*

निश्चयः संस्कारं प्रति कारणम्, उपेक्षात्मकज्ञानात् संस्कारानुत्पत्तेरनुभवसिद्धत्वात् । विना व्यापारं पूर्वानुभवस्य स्मरणप्रत्यभिज्ञानजननाऽसामर्थ्यात् व्यापारः । त्वकः संस्कारः सिद्धयति ॥

अनुभवेतीति । प्राचीनाः—तत्तद्विषयकस्मृतिं तत्तद्विषयकसंस्कारं च प्रति तत्तद्विषयकाऽनुभवत्वेनैव हेतुता, न तु तत्तद्विषयकज्ञानत्वेन, व्याप्यधर्मेण कारणत्वसंभवे व्यापकधर्मस्याऽन्यथासिद्धत्वात्, अनुभवत्वस्यापि जातित्वाद्-गौरवाऽभावाच्चेति—स्वीकुर्वन्ति ॥ नवीनास्तु—तत्तद्विषयकस्मृतिं तत्तद्विषयकसंस्कारं च प्रति तत्तद्विषयकज्ञानत्वेनैव हेतुता न त्वनुभवत्वेन, संस्कारस्य स्मृत्यात्मकफलनाश्रयतया प्रथमस्मरणेन तज्जनकसंस्कारस्य नाशेन एकवारमनुभूतयैकवारं स्मरणानन्तरं पुनः पुनः सर्वाऽनुभूतस्मरणाऽभावप्रसङ्गात् । ज्ञानत्वेन कारणतायां तु प्रथमानुभवनाशेऽपि स्मरणात्मकज्ञानेन पुनः संस्कारः पुनः स्मरणं तेन पुनः संस्कारः पुनः स्मरणमित्येवं पुनः पुनः स्मरणलाभात् ज्ञानत्वेनैव स्मृतिं संस्कारं च प्रति कारणत्वमिति—वदन्ति । तदेव दर्शयति—स्मृतेरपीति । अपिना अनुभवसङ्ग्रहः, संस्कारं प्रति ज्ञानत्वेन अनुभवः स्मरणं चेत्युभयं कारणमिति भावः । तथा चैतन्मते 'अनुभवजन्ये'ति स्थाने ज्ञानजन्येति निवेशनीयम् । अतिविस्तरतत्त्वनुमितिग्रन्थे गादाधरीयेऽवलोकनीयम् ॥ अन्यथेतीति । पृथिवीमात्रसमवेतत्वसमानाधिकरणसंस्कारत्वव्याप्यजातिमत्त्वं स्थितिस्थापकस्य लक्षणं, संस्कारत्वव्याप्यत्वोपादानेन गन्धत्वादिक्रमादाय न गन्धेऽतिव्याप्तिः, पृथिवीमात्रसमवेतेत्यनुपादाने भावनात्वमादाय भावनायामतिव्याप्तिः । पृथिवीमात्रनिरूपितसमवायावच्छिन्नवृत्तित्वलाभायैव जातिपदम्, आकृष्टशाखादीनां परित्यागे पुनर्यथापूर्वसंयोगजनकक्रियायाः स्थितिस्थापकसाध्यत्वात् स्थितिस्थापकस्य सिद्धिरिति । स्थितिस्थापकसंस्कारत्वजातिः क्रियाविशेषजनकतावच्छेदकतया सिद्धा ।



\* दीपिका \*

रूपादयो विशेषगुणाः । द्रव्यविभाजकोपाधिद्वयसमानाधिकरणावृत्तिजातिमत्त्वं विशेषगुणत्वम् ॥

\* किरणावली \*

स च स्वजन्यक्रियानाशयोऽतीन्द्रियश्चेति बोध्यम् ॥ सङ्ख्यादयोऽष्टाविति । सङ्ख्या—परिणाम—पृथक्त्व—संयोग—विभाग—परत्वाऽपरत्वगुत्वेत्यष्टौ ॥ सामान्यगुणा इति । सामान्यगुणत्वं च 'रूपस्पर्शाऽन्यत्वे सति द्रव्यविभाजकोपाधिव्याप्यतावच्छेदक-संयोग-विभाग-वेग—द्रवत्वाऽवृत्तिजातिशून्यगुणत्वम् । द्रव्यविभाजकतावच्छेदकं पृथ्वीत्वादि, तद्व्याप्यतावच्छेदकं च गन्ध-त्वादि, तच्छून्यत्वस्य सङ्ख्यादौ सत्त्वाल्लक्षणसमन्वयः । अत्र जलीयशुक्लरूपे वायोरनुष्णाशीतस्पर्शे च पृथिव्यादिशुक्लरूप—स्पर्शव्यावृत्तिजातिविशेषे मानाऽभावाच्छुक्लरूपाऽनुष्णाशीतस्पर्शयोरतिव्याप्तिवारणाय—रूपस्पर्शाऽन्यत्वे सतीति । शब्दविशेषजनकतावच्छेदकजात्यवच्छिन्नकठिनावयवद्वयविभागे, विलक्षणतेजोवेगे, अत्यन्ताग्निं संयोगनाशयतावच्छेदकवैजात्यावच्छिन्नघृतादिघृत्तिद्रवत्वे, चाऽन्याप्तिवारणाय—अवृत्त्यन्तं जातिविशेषणम् । कर्मादावतिव्याप्तिवारणाय—गुणत्वमिति । पृथिवीत्वादिव्याप्यतावच्छेदक—तत्तत्सङ्ख्यात्वादिशून्यत्वस्य तत्तत्संख्यायामभावात् अव्याप्तिवारणाय—जातिपदम् । द्रव्यविभाजकतावच्छेदकरूपोपाधेर्यापकत्वं तत्तद्व्यक्तित्वेन बोध्यम् ॥ अन्ये इति । सामान्यगुणभिन्ना इत्यर्थः । रूपादयः—रूप-रस-गन्ध-स्पर्श-बुद्धि-सुख-दुःखेच्छा-द्वेष-प्रयत्न-धर्माऽधर्म भावनाख्यसंस्कार-शब्द-स्नेह-सांसिद्धिकद्रवत्वेत्यर्थः ॥ द्रव्यविभाजेति । पृथिवीत्वजलत्वाद्यात्मकं यत् द्रव्यविभाजकोपाधिद्वयं प्रत्येकं तत्समानाधिकरणा द्वित्व-पृथक्त्व संयोगादयस्तदवृत्तिजातिमद्गुणत्वमित्यर्थः । रूपादिषु चतुर्षु तादृशं रूपत्वादिकम्, सांसिद्धिकद्रवत्वे च द्रवत्वत्वाऽवान्तरजातिम्, स्नेहादिषु दशसु स्नेहत्वादिकम्, भावनायां संस्कारत्वाऽवान्तरजातिं चाऽऽदाय लक्षणसमन्वयः ॥ 'द्रव्यविभाजकोपाधिद्वये'त्यनुपादाने समानाधिकरणरसादौ रसत्वादेरवृत्तित्वविरहात् असंभवः स्यात् । 'द्रव्यविभाजके'त्यनुपादाने शुक्लत्वपटत्वात्मकोपाधिद्वयसमानाधिकरणे शुक्ले रूपत्वादेरवृत्तित्वविरहात्

चलनाऽऽत्मकं कर्म । ऊर्ध्वदेशसंयोगहेतुरुत्क्षेपणम् । अधो-  
देशसंयोगहेतुरपक्षेपणम् । शरीरसन्निकृष्टसंयोगहेतुराकुञ्चनम् ।  
शरीरविप्रकृष्टसंयोगहेतुः प्रसारणम् । अन्यत्सर्वं गमनम् ॥

नित्यमेकमनेकाऽनुगतं सामान्यम् । द्रव्यगुणकर्मवृत्तिः । तद्  
द्विविधम्-पराऽपरभेदात् । परं सत्ता अपरं द्रव्यत्वादि ॥


\* दीपिका \*

कर्मणो लक्षणमाह—चलनेति । उत्क्षेपणादीनां कार्यभेदमाह—ऊर्ध्वेति ।  
शरीरेति । वक्रतासम्पादकं कर्म आकुञ्चनम् । ऋजुतासम्पादकं प्रसारणमित्यर्थः ।  
सामान्यं लक्षयति—नित्यमिति । संयोगेऽतिव्याप्तिवारणाय—नित्यमिति ।

\* किरणावलां \*

अव्याप्तिः स्यात् । 'जाति'पदानुपादाने पृथिवीत्वजलत्वसमानाधिकरणपृथिवीजल-  
संयोगाऽवृत्ति-घटपटसंयोगगत-तद्व्यक्तित्वमादाय तत्संयोगेऽतिव्याप्तिः स्यादिति ॥  
नन्विदं लक्षणमेकत्वादिष्वतिव्याप्तम् एकत्वत्वादजातेरपि तादृशत्वादिति चेन्न,  
एकत्वत्वभिन्नत्वस्याऽपि जातौ विशेषणीयत्वात् । वस्तुतस्तु-कालदिङ्मनोवृत्ति-  
ताऽनवच्छेदकजातिमद्गुणत्वं विशेषगुणत्वमिति बोध्यम् । अथवा पृथिवीवृत्तिवृत्ति-  
जलवृत्तिवृत्तीतरसंयोगाऽवृत्तिगुणत्वव्याप्यजातिमत्त्वं विशेषगुणत्वम् । अथवा—  
स्वाश्रयसमानाधिकरणयत्किञ्चिज्जातिव्यापकतावच्छेदिका या स्वाश्रयसमानाधिक-  
रणद्रव्यविभाजकोपाधिमदितरभेदव्याप्यतावच्छेदिका गुणत्वव्याप्या जातिस्तद्वत्त्वमेव  
विशेषगुणत्वम् । अथवा—भावनान्यो यो वायुवृत्तिवृत्तिस्पर्शाऽवृत्तिधर्मसमवायी,  
तदन्यत्वे सति गुरुत्वाऽजलद्रवत्वान्यगुणत्वं विशेषगुणत्वमिति ॥

\* इति तर्कदीपिकाकिरणावल्यां गुणनिरूपणम् \*



मूले-चलनात्मकमिति । इदं स्वरूपकथनमात्रम्, लक्षणादिकं पूर्वमेव  
विवेचितम् ॥ अन्यत्सर्वमिति । भ्रमण-रेचन स्यन्दनोर्ध्वज्वलन-तिर्यग्गमने-  
त्याद्यात्मकं कर्म गमनेऽन्तर्भूतमतो न दशधा कर्मेति भावः ॥ वक्रतासम्पादक-  
मिति । वक्रतासम्पादकं ऋजुतासम्पादकं चेति प्राचीनाऽभिप्रायेण, वस्तुतो मूलो-  
कसन्निकृष्टविप्रकृष्टात्मको यथाश्रुत एवार्थो बोध्यः ॥ नित्यमिति । नित्यत्वं—



नित्यद्रव्यवृत्तयो व्यावर्तका विशेषाः ॥

नित्यसम्बन्धः समवायः । अयुतसिद्धवृत्तिः ययोर्द्वयोर्मध्ये एकमविनश्यत् तदवस्थमपराऽऽश्रितमेवाऽवतिष्ठते तावयुतसिद्धौ । यथा—अवयवाऽवयविनौ, गुणगुणिनौ, क्रियाक्रियावन्तौ, जातिव्यक्ती, विशेषनित्यद्रव्ये चेत् ॥

\* दीपिका \*

परमाणुपरिमाणादावतिव्याप्तिवारणाय—अनेकेति । अनुगतत्वं समवेतत्वम् । घटाद्यत्यन्ताभावो घटाद्यनुगतोऽप्यसमवेत इति नाभावादावतिव्याप्तिः ।

विशेषं लक्षयति—नित्येति ।

समवायं लक्षयति—नित्येति । संयोगेऽतिव्याप्तिवारणाय—नित्येति । आकाशादावतिव्याप्तिवारणाय—सम्बन्ध इति । अयुतसिद्धलक्षणमाह—ययोरिति 'नीलो घटः' इति विशिष्टप्रतीतिः—विशेषणविशेष्यसम्बन्धविषया,—विशिष्टप्रत्य

\* किरणावली \*

ध्वंसाप्रतियोगित्वं प्रागभावाऽप्रतियोगित्वं वा ॥

असमवेत इतीति । अभावस्य स्वरूपसम्बन्धेन वृत्तित्वात् न तु समवायेनेतिभावः ॥ लक्षणादिकं पूर्वं विवेचितम् ॥

मूले नित्यद्रव्यवृत्तय इति । पृथिव्यप्तेजोवायूनां परमाणव आकाशकालदिगात्ममनांसि च नित्यद्रव्याणि । व्यावर्तका इति लक्षणम्, तच्च पूर्वं विवेचितम् ।

मूले—नित्यसम्बन्ध इति । नित्यत्वे सति सम्बन्धत्वं लक्षणम् ॥ स्वरूपसम्बन्धवारणाय—तद्विज्ञत्वं देयम् । ययोर्द्वयोरिति । यथा घट—तद्रूपयोर्मध्ये रूपमविनश्यत् सत् घटाऽऽश्रितमेवाऽवतिष्ठते, एवं घटत्वमविनश्यत् सत् घटाऽश्रितमेवाऽवतिष्ठते तौ अयुतसिद्धौ । तथा च असम्बद्धयोर्विद्यमानत्वं—अयुतसिद्धिः, तद्वत्त्वम्—अयुतसिद्धत्वं, अयुतसिद्धयोर्वर्तमानः—समवायो बोध्यः ॥ वैशेषिकमते समवायो न प्रत्यक्षः, अतस्तत्राऽनुमानप्रमाणं । दर्शयति—'नीलो घट इति । 'नीलरूपवान् घट'—इतिविशिष्टप्रतीतिः—पक्षः । विशेषणविशेष्यसम्बन्धविषयकत्वं स्वरूपसम्बन्धेन साध्यम् । विशिष्टप्रत्ययत्वादिति हेतुः । 'दण्डो'तिप्रत्ययः दृष्टान्तम् । यथा दृष्टान्ते दण्डी विशेषणं, पुरुषो विशेष्यः, सम्ब-

अनादिः सान्तः प्रागभावः उत्पत्तेः पूर्वं कार्यस्य ॥

सादिरनन्तः प्रध्वंसः । उत्पत्त्यनन्तरं कार्यस्य ॥

\* दीपिका \*

यत्वात् दण्डीतिप्रत्ययवदिति-समवायसिद्धिः । अवयवावयविनाविति । द्रव्यसमवायिकारणमवयवः । तज्जन्यं द्रव्यमवयवि ।

प्रागभावं लक्षयति—अनादिरिति । आकाशादावतिव्याप्तिवारणाय-सान्त इति । घटादौ अतिव्याप्तिवारणाय—अनादिरिति । प्रतियोगिसमवायिकारणवृत्तिः प्रतियोगिजनकः 'भविष्यतीति' व्यवहारहेतुः प्रागभावः ।

ध्वंसं लक्षयति-सादिरिति । घटादौ अतिव्याप्तिवारणाय-अनन्त इति ।

\* किरणावली \*

न्धस्तु संयोगः, तथा दार्ष्टान्ते विशेषणं नीलरूपम्, विशेष्यं घटः, सम्बन्धस्तु समवाय इति सिद्धः । एतत्सर्वं प्राप्तिरूपितमेव ॥

मूले अनादिः सान्त इति । अनादित्वं=स्वनिरूपितप्रतियोगिताशून्यत्वम्, सान्तत्वं=ध्वंसप्रतियोगित्वम्, तथा च स्वनिरूपितप्रतियोगिताशून्यत्वे सति ध्वंसप्रतियोगित्वे सति अभावत्वं प्रागभावत्वम् । स्वं=लक्ष्यत्वेनाऽभिमतः—अभावः । स च भविष्यत्कालीनसत्ताकघटप्रतियोगिताकः, 'घटो भविष्यतीति' प्रतीतिसिद्धः, सम्बन्धाऽनवच्छिन्नप्रतियोगिताकश्च ॥ स्वभावाऽभावरूपस्याकाशस्य-अनादित्वे सति अभावत्वरूपप्रागभावलक्षणाक्रान्तत्वादतिव्याप्तिस्तद्वारकतया दीपिकायां 'सान्त'पदं सार्थकयति—आकाशादावतीति । सान्त इतीति । तथा च गगनादेः ध्वंसप्रतियोगित्वात्मकं 'सान्तत्वं' विरहाच्चाऽतिव्याप्तिः ॥ घटादावतिव्याप्तीति । घटाभावाभावात्मकघटस्य 'सान्तत्वे' सति अभावत्वरूपप्रागभावलक्षणाक्रान्तत्वादतिव्याप्तिः, तद्वारणाय—अनादिरिति । घटस्याऽनादित्वविरहाच्चाऽतिव्याप्तिः ॥ प्रतियोगिसमवायिकारणवृत्तिरिति । प्रतियोगिनः=घटादेः समवायिकारणे=कपालादौ वर्तमान इत्यर्थः । स च प्रतियोग्यात्मकं कार्यमुत्पाद्य नश्यति, अतः—प्रतियोगिनः=घटादेः जनकः=उत्पादकः, 'भविष्यतीति' शब्दप्रयोगात्मकव्यवहारजनकश्चेति ॥

मूले—सादिरनन्त इति । सादित्वं—प्रागभावप्रतियोगित्वम्, अनन्तत्वं=



त्रैकालिकसंसर्गाऽवच्छिन्नप्रतियोगिताकोऽत्यन्ताऽभावः ।  
यथा भूतले घटो नास्तीति ॥

\* दोपिका \*

आकाशादौ अतिव्याप्तिवारणाय-सादिरिति । प्रतियोगिजन्यः प्रतियोगिसमवायि-  
कारणवृत्तिः 'ध्वस्त' इति व्यवहारहेतुः ध्वंसः ।

अत्यन्ताभावं लक्षयति-त्रैकालिकेति । अन्योन्याभावेऽतिव्याप्तिवारणाय-  
संसर्गावच्छिन्नेति । ध्वंसप्रागभावयोरतिव्याप्तिवारणाय-त्रैकालिकेति ।

॥ किरणावली ॥

स्वनिरूपितप्रतियोगिताशून्यत्वम्, तथा च — प्रागभावप्रतियोगित्वे सति स्वनिरु-  
पितप्रतियोगिता शून्यत्वे सति अभावत्वं=प्रध्वंसाऽभावत्वम्, स्वं=लक्ष्यत्वेनाऽभि-  
मतोऽभावः । स च सम्बन्धाऽनवच्छिन्नप्रतियोगिताकः । उत्पत्त्यनन्तरं कार्यस्य=  
कार्यस्योत्तरकालवृत्तिः । 'अत्र कपाले घटो ध्वस्त' इति प्रतीतिविषयश्च ॥ दीपि-  
कायां-घटादाविति । प्रागभावप्रतियोगित्वरूपसादित्वविशिष्टाऽभावत्वस्य घटे-  
ऽतिव्याप्तिः, घटस्य स्वाऽभावाऽभावरूपत्वात् प्रागभावप्रतियोगित्वाच्च । अनन्त-  
त्वोपादाने तु नाऽतिव्याप्तिरिति भावः ॥ आकाशादाविति । पूर्वोक्तयुक्त्या  
अनन्तत्वविशिष्टाऽभावत्वं अतिव्याप्तम्, सादित्वोपादाने तु नाऽतिव्याप्तिः ॥ स  
च प्रतियोगिजन्यः=घटाद्यात्मकप्रतियोगिजन्यः प्रतियोगिनो घटादेः समवायि-  
कारणे कपालादौ वर्तमानः 'ध्वस्त' इति शब्दप्रयोगात्मकव्यवहारजनकश्चेति ॥  
यद्यपि-ध्वंसप्रागभावयोः समवायिकारणाऽप्रसिद्धेः ध्वंसप्रागभावस्य प्रागभाव-  
ध्वंसस्य च प्रतियोगिसमवायिकारणवृत्तित्वमप्रसिद्धम्, तथापि—भावप्रतियोगि-  
कप्रागभावध्वंसाऽभावयोस्तथात्वाऽभिप्रायेणाऽयं ग्रन्था बोध्यः । वस्तुतस्तु—  
भावाऽभावोभयसाधारणप्रतियोगिकप्रागभावध्वंसयोः प्रतियोग्यतिरिक्ते देशे काले  
च वर्तमानत्वमिति नवोनमतं समीचीनम् ॥

मूलेत्रैकालिकेति । त्रैकालिकः=नित्यः । तथा च नित्यत्वे सति तादात्म्य-  
संसर्गाऽतिरिक्तसंसर्गाऽवच्छिन्नप्रतियोगिताकाऽभावत्वं अत्यन्ताभावत्वमिति लक्ष-  
णार्थः । स च 'भूतले घटो नास्तीति प्रतीतिसिद्धः । तत्र सप्तम्यर्थो वृत्तित्वम्,  
नयर्थाऽभावे प्रतियोगितासम्बन्धेन घटस्याऽन्वयः, तथा च—'भूतलवृत्तिर्घटप्रति-

तादात्म्यसम्बन्धावच्छिन्नप्रतियोगिताकोऽन्योन्याभावः । यथा  
घटः पटो नेति ।

\* दीपिका \*

अन्योन्याभावं लक्षयति-तादात्म्येति । प्रतियोगितावच्छेदकारोप्यसंसर्गभेदात्

\* किरणावली \*

योगिताकाऽभाव' इति बोधः, अयमभावः—प्रतियोगितावच्छेदकसम्बन्धेन प्रतियो-  
गितावच्छेदकविशिष्टप्रतियोग्यधिकरणं विहायाऽन्यत्र वर्तते, येन सम्बन्धेन  
यस्याऽभावः स सम्बन्धः प्रतियोगितावच्छेदकः, संयोगेन घटो नास्तीत्यत्र संयोगः  
प्रतियोगितावच्छेदकः सम्बन्धः ॥ लक्षणे तादात्म्यसंसर्गाऽतिरिक्तसंसर्गावच्छि-  
न्नत्वार्थक—'संसर्गावच्छिन्नत्वा'ऽनुपादाने नित्यत्वाऽर्थक—त्रैकालिकत्वस्य तादा-  
त्म्यसंसर्गावच्छिन्नप्रतियोगिताकत्वस्य च अन्योऽन्याभावे सत्त्वात् अतिव्याप्ति-  
रित्याह—दीपिकायां—अन्योन्याभावेऽतिव्याप्तीति । संसर्गावच्छिन्नत्वोपादाने  
तु—अन्योन्याभावीयप्रतियोगितायास्तादात्म्याऽतिरिक्तसंसर्गावच्छिन्नत्वविरहान्ना-  
ऽतिव्याप्तिरिति ॥ ध्वंसप्रागभावयोरतिव्याप्तीति । प्राचीनमते ध्वंसप्रागभावयो-  
रपि तादात्म्यभिन्नपूर्वकालत्वोत्तरकालत्वात्मकसंसर्गावच्छिन्नप्रतियोगिकत्वेन  
नित्यत्वार्थक—त्रैकालिकत्वाऽनुपादाने ध्वंसप्रागभावेऽतिव्याप्तिः स्यात् । तदुपादाने  
तु तयोर्नित्यत्वविरहान्नातिव्याप्तिरिति ॥

मूले—तादात्म्येति । तादात्म्यसम्बन्धावच्छिन्ना प्रतियोगिता यस्य सः  
एतादृशोऽभाव इत्यर्थः । तादात्म्यसम्बन्धेन घटः स्वस्मिन्नेव वर्तते न तु कपाले  
भूतलेऽन्यत्र वा, तथा च तादात्म्यसम्बन्धेन घटादेरभाव एव अन्योन्याभाव  
इति स च प्रतियोगितावच्छेदकीभूतघटत्वादिमद्घटादिकं विहायाऽन्यत्र वर्तते  
इति । प्रागभावध्वंसवारणाय-लक्षणे-तादात्म्येति । अत्यन्ताभाववारणाय-तादा-  
त्म्यत्वं सम्बन्धाक्षे निवेशितम् । 'घटःपटो ने'त्यस्य 'पटप्रतियोगिकभेदवान्  
घट' इत्यर्थः ॥ यथा—एकप्रतियोगिकौ ध्वंसप्रागभावौ भिन्नौ तथा एकप्रतियो-  
गिकस्याऽत्यन्ताभावस्याऽन्योन्याभावस्य च प्रयोजक—भेदाद् बहुविधत्वमिति  
प्राचीनमतं दर्शयति—प्रतियोगितेति । प्रतियोगितावच्छेदकधर्मस्य घटत्वस्य  
तद्घटत्वादेश्च, आरोप्यस्य=प्रतियोगिघटादेः, संसर्गस्य=संयोगसमवायादेः,



\* दीपिका \*

एकप्रतियोगिकयोरत्यन्ताभावान्योन्यभावयोर्बहुत्वम् । 'केवलदेवदत्ताभावात् दण्ड्य-  
भावः' इति प्रतीत्या विशिष्टाभावः, 'एकसत्त्वेऽपि द्वौ न स्तः' इति प्रतीत्या द्वित्वाव-  
च्छिन्नाभावः, संयोगसम्बन्धेन च घटवति समवायसम्बन्धेन घटाभावः, तत्तद्वटाभा-  
वाद्वटत्वावच्छिन्नप्रतियोगिताकसामान्याभावश्चातिरिक्तः । एवमन्योन्याभावोऽपि ।

\* किरणावली \*

भेदात्=नानात्वात् । तथा च-प्रतियोगितावच्छेदकधर्मसंसर्गनानात्वं अत्यन्ताभा-  
वबहुत्वप्रयोजकम्, प्रतियोगितावच्छेदकधर्मनानात्वं—अन्योन्याभावनानात्वप्रयो-  
जकमिति भावः ॥ तदेव दर्शयति—केवलेति । केवलविशेष्याऽभावो—  
विशेषणविशिष्टविशेष्याऽभावादतिरिक्तः । दण्ड्यभावः=दण्डविशिष्टदेवदत्ताऽभावः,  
अतिरिक्त—इत्यप्रतनेनाऽन्वयः । केवलाद्विशिष्टस्याऽनतिरिक्तत्वे तु केवलदेवद-  
त्तवति 'दण्डविशिष्टदेवदत्तो नास्ती'ति सर्वाऽनुभवसिद्धप्रतीतिविलोपाऽऽपत्तेः ॥  
उभयाऽभावस्याऽतिरिक्तत्वे प्रामाणं दर्शयति—एकसत्त्वेपीति । भूतले  
घटसत्त्वेऽपि घटपटौ न स्त' इति प्रतीत्या घटपटोभयत्वऽवच्छिन्नाऽभावः  
केवलघटाऽभावादतिरिक्त इत्यर्थः, उभयाऽभावस्य केवलाऽभावाऽनतिरिक्तत्वे  
केवलघटवति 'घटपटोभयं नास्ती'ति प्रतीतिर्न स्यात् ॥ सम्बन्धभेदेनाऽभा-  
वाऽतिरिक्ततां दर्शयति—संयोगेति । संयोगेन घटवति भूतले समवायेन घटा-  
भावः संयोगावच्छिन्नघटाऽभावाद्विज्ञ-इत्यर्थः । संयोगावच्छिन्नप्रतियोगिताका-  
ऽभावस्य समवायावच्छिन्नप्रतियोगिताकाऽभावस्य चैक्ये संयोगेन घटवति सम-  
वायेन घटो नास्तीति प्रत्ययो न स्यात् ॥ सामान्यविशेषाऽभावयोरतिरिक्ततां  
दर्शयति—तत्तदिति । तत्त्व-घटत्व-धर्मद्वयाऽवच्छिन्नप्रतियोगिताकाऽभावात्  
घटत्वमात्राऽवच्छिन्नप्रतियोगिताकाभावो भिन्नः, नीलघटाभाववति तद्विज्ञघटस्य  
संभवात्, अन्यथा यत्किञ्चिद्वटवति 'घटो नास्तीति प्रत्ययाऽऽपत्तिः, घटाऽन्तर-  
वति तद्वटाभावप्रत्ययाऽनुपपत्तिश्च स्यात् ॥ एवमन्योऽन्याऽभावोऽपीति ।  
केवलघटाऽन्योन्याऽभावात् रक्तत्वादिविशेषणविशिष्टाऽन्योन्याऽभावो भिन्नः,  
घटपटोभयभेदश्च भिन्नः, अन्यथा केवलघटे विशिष्टघटभेदप्रतीत्यनुपपत्तिः स्या-  
दिति भावः ॥ नवीनास्तु—घटत्वेन पटाभावः सर्वत्राऽस्ति, घटत्वेन पटस्य

\* दापिका \*

‘घटत्वेन पटो नास्ती’ति व्यधिकरणधर्मावच्छिन्नाभावो नाङ्गीक्रियते । पटे घटत्वं नास्तीति तस्यार्थः । अतिरिक्तत्वे स केवलान्वयी । सामयिकाभावोऽप्यत्यन्ताभाव एव समयविशेषे प्रतीयमानः । घटाभाववति घटानयने अत्यन्ताभावस्य अन्यत्र

\* किरणावली \*

कुत्राऽप्यसत्त्वात्, सोऽयं व्यधिकरणधर्मावच्छिन्नाऽभावः केवलाभावदतिरिक्त” इति वदन्ति, तद्दूषयति—घटत्वेनेत्यादिना । अभावज्ञाने प्रतियोगितावच्छेदकविशिष्टज्ञानस्य कारणतया घटत्वविशिष्टपटाऽप्रसिद्धेः तादृशप्रतियोगिज्ञानाऽभावात् व्यधिकरणधर्मावच्छिन्नप्रतियोगिताकाऽभावप्रतीतिरेवाऽप्रसिद्धेति भावः । यदि च घटत्वेन पटो नास्तीतिप्रतीतिर्भवति तदा तस्य घटत्वावच्छिन्नपटाऽभाव इति नाऽर्थः किन्तु ‘पटवृत्तिर्घटत्वाऽभाव’ इत्यर्थः, स च केवलात्यन्ताऽभाव एवेति भावः ॥ ननु ‘घटत्वेन पटो नास्ती’तिप्रतीतिः पटाऽधिकरणकघटत्वाभावाऽगाहित्वं न संभवति, किन्तु अवच्छिन्नप्रतियोगिताकत्वसम्बन्धेनाऽभावाऽशेषात्तन्त्र्येण घटत्वस्याऽवगाहनात् तत्र व्यधिकरणधर्मावच्छिन्नाऽभावः सप्रमाण इति चेत् ! तत्राऽऽह—अतिरिक्तत्वे—इति । पटाऽधिकरणकघटत्वाऽभावादतिरिक्तत्वे तु सः=व्यधिकरणधर्मावच्छिन्नप्रतियोगिताकोऽभावः केवलान्वयी=सर्वत्र वर्तते, अत्यन्ताभावाऽप्रतियोगित्वादिति भावः ॥ “भूतले घटसत्त्वसमये न घटाभावप्रतीतिः, घटाऽसत्त्वदशायां तु घटाभावप्रतीतिर्भवति, अत उत्पत्तिविनाशशाल्ययमभाव’ इति मतम्,—घटवत्यपि देशे समयाऽन्तराऽवच्छिन्नघटाभावस्य वर्तमानत्वात् सामयिकाऽभावोऽपि सर्वाऽभावेभ्योऽतिरिक्त इति मतं,—च निराकरोति—सामयिकाऽभावेति । प्रतियोग्यनाधारसमये प्रतीयमानोऽत्यन्ताऽभाव एव सामयिकाऽभावो नत्वतिरिक्तः, नच उत्पादविनाशशालीत्यभावोऽपि कश्चित्, किन्तु—अत्यन्ताऽभाव एवेति भावः ॥ नन्वेवं भूतले घटाऽनयनदशायामपि ‘घटाऽभाववदि’तिप्रत्ययाऽऽपत्तिः, तस्य नित्यत्वेन तत्र सत्त्वादित्यत आह—घटाऽभाववतीति । घटाऽभाववति भूतले घटाऽऽनयने सत्यपि तदानीं घटाऽत्यन्ताऽभावस्याऽन्यत्र स्थले गमनाऽभावेऽपि ( तस्य क्रियावस्त्वविरहादित्यभिप्रायः ) अप्रतीतिः=घटाऽभावप्रत्ययस्याऽसम्भवात्, अथ च—घटस्याऽपसा-



\* दीपिका \*

गमनाभावेऽपि अप्रतीतेर्घटापसरणे सति प्रतीतेर्भूतले घटसंयोगप्रागभावध्वंसयो-  
र्घटात्यन्ताभावप्रतीतिनियामकत्वं कल्प्यते । घटवति तत्संयोगप्रागभावध्वंसयोर-  
सत्त्वादत्यन्ताभावस्याप्रतीतिः । घटापसरणे च संयोगध्वंससत्त्वात्प्रतीतिरिति ॥  
“केवलाधिकरणादेव नास्तीतिव्ययहारोपपत्तावभावो न पदार्थान्तरमिति गुरवः” ।  
तच्च । अभावानङ्गीकारे कैवल्यस्य निर्वक्तुमशक्यत्वात् । अभावभावो भाव एव,

\* किरणावली \*

रणे सति घटाऽत्यन्ताऽभावस्य प्रतीतिः=घटाभावप्रलयस्य संभवात्, घटात्यन्ता-  
भावप्रतीतिनियमजनकत्वं घटभूतलयोर्यः संयोगस्तत्प्रागभावध्वंसयोरेवेति भावः ॥  
प्रतीतिनियामकत्वम्-अन्वयव्यतिरेकाभ्यां दर्शयति—घटवतीति । घटाऽनयन-  
काले घटवति भूतले घटभूतलयोर्यः संयोगस्तस्य प्रागभावध्वंसयोरभावात् घटा-  
ऽत्यन्ताऽभावस्याऽप्रतीतिः, ततो घटाऽपसरणे च ‘घटभूतलयोर्यः संयोगस्तद्-  
ध्वंस’-सत्त्वेन घटात्यन्ताऽभावस्य प्रतीतिरित्यर्थः ॥ ननु अभावोऽधिकरणाऽऽत्मक  
एव, नत्वतिरिक्तः पदार्थः,—यत्र भूतले घटाभावस्तत्र केवलाऽधिकरणेनैव घटा-  
ऽभावप्रतीतिनिर्वाहात्, अक्लृप्ताऽभावाऽऽत्मकधर्मिकल्पनाऽपेक्षया क्लृप्ताऽधि-  
करणकल्पनाया लघीयस्त्वात्-इति-गुरुमतं दर्शयति—केवलाऽधिकरणादेवेति ।  
गुरवः=प्राभाकरमीमांसकाः ॥ तन्मतं निराकरोति—तन्नेति । अभावस्याधिकर-  
णाऽतिरिक्तत्वाऽनङ्गीकारे भवदुक्तं यत्-‘केवलाऽधिकरणादेवे’त्यत्र केवलत्वम्,  
तस्य निर्वचनमेव विदुषां स्यात्, यतः—किं नाम ‘नास्ती’ति व्यवहारकाले भूतले  
केवलत्वम् ? यदि भूतलात्मकत्वमात्रम् ? तदा घटवद्भूतलस्याऽपि तादृशभूत-  
लात्मकत्वेन तदानां तत्र घटाभाववत्ताबुद्धिप्रसंगः स्यात् । यदि च घटाभावव-  
त्त्वमेव केवलत्वं घटाभाववद्भूतले वर्तते न तु सर्वत्रेत्युच्यते । तदा घटाऽभावो-  
ऽतिरिक्तः सिद्ध एव केवलभूतलप्रतीतिविषय इति । इत्येवमभावस्याऽधिकर-  
णात्मकत्ववादिमते उभयथाऽपि केवलत्वस्य निर्वक्तुमशक्यत्वात् अभावोऽतिरिक्त-  
इति भावः । वस्तुतस्तु—कैवल्यं=प्रतियोग्यनवच्छिन्नत्वम्, तथा चाऽभावा-  
ऽनङ्गीकारे कस्याऽधिकरणं कस्य वा प्रतियोगी भवेदिति ध्येयम् ॥ किञ्च—  
येनेन्द्रियेण या व्यक्तिर्गृह्यते तेनेन्द्रियेण तद्रता जातिस्तदभावश्च गृह्यते’इति निय-

सर्वेषामपि पदार्थानां यथायथामुक्तेष्वन्तर्भावात्सतैव पदार्था इति सिद्धम् ।

❁ दीपिका ❁

नातिरिक्तः, अनवस्थाप्रसङ्गात् । “ध्वंसप्रागभावः प्रागभावध्वंसश्च प्रतियोग्येवेति प्राञ्चः” । “अभावाभावस्त्वतिरिक्त एव । तृतीयाभावस्य प्रथमाभावरूपत्वात् नानवस्थेति नवीना” ॥

ननु “प्रमाणप्रमेयसंशयप्रयोजनदृष्टान्तसिद्धान्ताऽवयवतर्कनिर्णयवादजल्पवि-

\* किरणावली \*

मेन तत्तद्गन्धरूपरसाद्यभावानां कालाकाशादिवृत्तीनां कालाऽऽकाशाद्यात्मकत्वे तत्तदिन्द्रियेण कालाऽऽकाशादीनामग्रहणात् तेषामप्रत्यक्षाऽऽपत्तिः स्यादित्यपि बोध्यम् ॥ नन्वभावस्याऽतिरिक्तत्वे तदभावोऽप्यतिरिक्तः, एवं तदभावोऽपीत्येव-  
मनवस्था स्यादित्यत आह—अभावाऽभावो भाव एवेति । घटाऽभावाऽभावो घट एवेति । न त्वतिरिक्तः, अनवस्थाऽऽपत्तेरिति भावः ॥ ध्वंसप्रागभाव इति । घटध्वंसस्य प्रागभावः—स्व ( प्रागभाव ) प्रतियोगिध्वंसप्रतियोग्यात्मकघटस्वरूपः, घटप्रागभावस्य ध्वंसः स्व ( ध्वंस )—प्रतियोगिप्रागभावप्रतियोग्यात्मकघटस्वरूप एवेत्यर्थः, इदं प्राचीनमतम् । नवीनास्तु घटप्रागभावदशायामपि ‘उत्पत्त्यमानघटो ध्वस्तो भविष्यती’ति प्रतीत्या घटध्वंसस्य प्रागभावसत्ताया अवगमात् घटध्वंसप्रागभावो घटाऽतिरिक्तः । एवं घटध्वंसदशायामपि ‘घटप्रागभावो नष्ट’—इतिप्रतीत्या घटप्रागभावस्य ध्वंससत्ताया अवगमात् घटप्रागभावस्य ध्वंसो घटाऽतिरिक्त इति सिद्धान्तयन्ति । नवीनानां मतं दर्शयति—अभावाऽभावस्त्विति । घटाऽभावाऽभावो घटातिरिक्तोऽभावपदार्थ एव, न तु भावपदार्थ इति तदर्थः । तत्र युक्तिः—अभावस्य स्वरूपसम्बन्धेन वृत्तिता सर्वमतसिद्धा, न तु समवायेन संयोगेन वा, तथा च स्वरूपेण भूतले घटाभाव इव, घटदशायां भूतले ‘घटाभावो नास्तौ’तिप्रतीत्या घटाऽभावाऽभावस्य स्वरूपेण वृत्तित्वं न तु संयोगेनेति ॥ नन्वेवमनवस्था तदवस्थैवेत्यत आह—तृतीयाऽभावस्येति । घटाऽभावाऽभावाभावस्य तु घटाभावस्वरूपत्वान्नाऽनवस्थेत्यर्थः ॥

परमकारुणिकेन न्यायविद्याऽऽविष्कर्त्रा गौतममहर्षिणा षोडशपदार्थाः स्वी-



\* दीपिका \*

तण्डाहेत्वाभासच्छलजातिनिग्रहस्थानानां तत्त्वज्ञानाभिः श्रेयसाधिगमः' इति न्याय-  
शास्त्रे षोडशपदार्थानामुक्तत्वात् कथं सप्तैवेत्यत आह सर्वेषामिति । सर्वेषां सप्तस्वे-  
वान्तर्भाव इत्यर्थः । 'आत्मशरीरेन्द्रियार्थबुद्धिमनःप्रवृत्तिदोषप्रेत्यभावफलदुःखापव-  
र्गास्तु प्रमेयम्' इति द्वादशविधं प्रमेयम् । प्रवृत्तिर्धर्माधर्मौ । रागद्वेषमोहा दोषाः ।  
रागः इच्छा । द्वेषो मन्युः । मोहः शरीरादौ आत्मत्वभ्रमः । प्रेत्यभावो मरणम् ।  
फलं भोगः । अपवर्गो मोक्षः । स च स्वसमानाधिकरणदुःखप्रागभावसमानकाली-

\* किरणावली \*

कृताः, अत्र च सप्त, तथा च तदकथनेन मूलस्य न्यूनता स्यादित्याशयेन-तादृ-  
शपदार्थानामत्रैवाऽन्तर्भावं प्रदर्शयितुं शक्ते-नन्विति । प्रत्यक्षप्रमाणस्येन्द्रियात्म-  
कस्य यथायथं द्रव्येष्वन्तर्भावस्य अनुमानादीनां यथायोगं गुणेष्वन्तर्भावस्य स्फुट-  
त्वात् प्रमेयादीनां द्रव्येष्वन्तर्भावमाह-आत्मेत्यादिना । आत्मशरीरेन्द्रियाणां द्रव्ये,  
गन्ध रूप-रस-स्पर्श-शब्दानां-गुणे, बुद्धेर्गुणे, मनसो-द्रव्ये, अन्तर्भाव इति ॥  
प्रवृत्तिमाह-धर्माऽधर्माविति । धर्माऽधर्मजनिका गुणेष्वन्तर्भूता ॥ दोषानाह-  
रागद्वेषमोहा इति । ते च क्रमश इच्छा-मन्यु-मिथ्याज्ञानाऽन्तर्भूता इति ॥  
प्रेत्यभावः-प्रेत्य=मृत्वा, भावः=जननम्, चरमप्राणशरीरसंयोगध्वंसो=मरणम् ।  
आद्यशरीरप्राणसंयोगः=जननम् । मरणस्य=ध्वंसे, जननस्य-संयोगे, अन्तर्भावः ।  
फलस्य=सुखदुःखसंवेदनात्मकभोगस्य ज्ञाने, दुःखस्य=गुणे, आत्यन्तिकदुःखध्वं-  
साऽऽत्मकमोक्षस्य-ध्वंसे, अन्तर्भाव इति ॥ स चेति । स्वपदेन मुक्तपुरुषीय-  
दुःखध्वंसोपादाने तदधिकरणवृत्तिदुःखप्रागभावस्यैवाऽप्रसिद्ध्याऽसंभवाऽऽपत्तिः  
स्यात् अतः—स्वं=(अस्मदादि) दुःखध्वंसः, तादृशदुःखध्वंससमानाधिकरणो  
यो दुःखप्रागभावः तत्समानकालीनो यो यो (स्वपदप्रतिपाद्यो) दुःखध्वंसस्तद-  
न्यदुःखध्वंसो मोक्षः इति तदर्थः । दुःखध्वंसमात्रस्य मुक्तित्वेऽस्मदादीनामपि  
मुक्तत्वापत्तिरतः-कालीनान्तं स्वपदार्थविशेषणम्, मुक्त्यात्मकदुःखध्वंसस्याऽन्य-  
दीयदुःखप्रागभावसमकालीनत्वाद् व्यासादीनाममुक्तत्वाऽऽपत्तिवारणाय स्वसमाना-  
धिकरणेति-प्रागभावविशेषणम् । 'दुःख' पदानुपादाने मुक्तात्मघटसंयोग-ध्वंस-  
स्यापि स्वसमानाधिकरणदुःखप्रागभावसमानकालीनाऽन्यध्वंसत्वात् मोक्षस्वरूपत्व-

\* दीपिका \*

नदुःखध्वंसः । प्रयोजननं सुखप्राप्तिः दुःखहानिश्च । दृष्टान्तो महानसादिः । प्रामा-  
णिकत्वेन अभ्युपगतोऽर्थः सिद्धान्तः । निर्णयो निश्चयः । स च प्रमाणफलम् ।  
तत्त्वबुभुत्सोः कथा वादः । उभयसाधनवती विजिगीषुकथा जल्पः । स्वपक्षस्थापन-  
हीना वितण्डा । कथा नाम-नानावक्तृकः पूर्वोत्तरपक्षप्रतिपादकवाक्यसन्दर्भः ।  
अभिप्रायान्तरेण युक्तस्यार्थान्तरं प्रकल्प्य दूषणं छलम् । असदुत्तरं जातिः साधर्म्य-

\* किरणावली \*

प्राप्या तादृशध्वंसवतो घटादेरपि मोक्षापत्तिवारणाय-दुःखध्वंसेत्युक्तम् । अनुग-  
मस्तु-दुःखध्वंसविशिष्टाऽन्यदुःखध्वंसो मुक्तिः । वैशिष्ट्यं च स्वतादात्म्य स्वसमा-  
नाधिकरणदुःखप्रागभावकालीनत्वोभयसम्बन्धेनेति । ध्वंसः=अस्मदादिदुःखध्वंसः,  
निरुक्तोभयसम्बन्धेन 'तद्विशिष्टः' स एव, तदन्यः-आत्यन्तिकदुःखध्वंस इति ॥  
संशयस्य-ज्ञानेऽन्तर्भावः । प्रयोजनं दर्शयति-प्रयोजनमिति । प्रवृत्तिहेत्विच्छाविष-  
यत्वं प्रयोजनत्वम्, विषयत्वं=साध्यताख्यविषयताविशेषः । तथा च प्रवृत्तिहेत्वि-  
च्छाविषयात्मकं प्रयोजनं-सुखप्राप्तिः, दुःखाभावश्चेति । सुखप्राप्तिः=आत्मनि सुखस-  
म्बन्धः । दुःखहानिः=दुःखध्वंस । तादृशविषये यथायोगं प्रयोजनस्याऽन्तर्भाव इति ।  
दृष्टान्तस्य यथायथं महानसादिद्रव्यादिष्वन्तर्भाव इति । प्रामाणिकतयाऽभ्युपगतः  
पदार्थः=सिद्धान्तः, स च द्रव्यादिषु यथायोगमन्तर्भवति । शब्दस्वरूपप्रतिज्ञाथव-  
यवानां-गुणे, तर्कस्य-आहार्यज्ञानात्मकस्य गुणे, निर्णयस्य ज्ञाने अन्तर्भावः ॥ स  
चेति । निर्णयः-प्रमाणाफलम्-प्रमेतियावत् ॥ तत्त्वबुभुत्सोः='इदमित्थ'मित्याकारकं  
यत्तत्त्वं तद्विषयकज्ञानेच्छावतः कथायाः=शब्दात्मिकायाः-गुणेऽन्तर्भावः ॥  
उभयसाधनवतीति । परपक्षस्वपक्षस्थापनावतीत्यर्थः । विजिगीषोः=जयेच्छावतः  
कथात्मकस्य जल्पस्य-शब्दे, स्वपक्षस्थापनाहीनाया विजिगीषुकथायाः—शब्दे-  
ऽन्तर्भावः ॥ कथास्वरूपं दर्शयति-नानावक्तृक इति । एकभिन्नवक्तृकः । तच्च  
सन्दर्भविशेषणम्, वाक्यसदर्थो नाम वाक्यसमूह इति । तथा च-पूर्वपक्षोत्तर-  
पक्षप्रतिपादक-न्यायानुगतवाक्यसन्दर्भः कथा इति । अनुमितितत्कारणान्यतर-  
प्रतिबन्धकयथार्थज्ञानविषयरूपाणां हेत्वाभासानां-यथायथं द्रव्यादिष्वन्तर्भावः ॥  
छलं दर्शयति-अभिप्रायान्तरेणेति । यथा 'नवकम्बलोऽयं देवदत्त' इति नवीन-



\* दीपिका \*

वैधर्म्योत्कर्षापकर्षवर्ण्यविवर्त्यविकल्पसाध्यप्राप्त्यप्राप्तिप्रसङ्गप्रतिदृष्टान्तानुत्पत्तिसंशयप्र-

\* किरणावली \*

कम्बलतात्पर्येण प्रयुक्तस्य नवत्वसङ्ख्याविशिष्टमर्थान्तरं परिकल्प्य दूषयति कश्चित्—‘नाऽस्य नवसंख्याकाः कम्बलाः सन्ति दरिद्रत्वा’दिति । एतादृशदूषणा-  
भिधानरूपशब्दात्मकच्छलस्य-गुणे, असदुत्तरात्मकजातेश्च-गुणे, निग्रहस्थानानां  
च-यथायथं द्रव्ये, अन्तर्भाव इत्यर्थः ॥ स्वव्याघातकमुत्तरं जातिरिति तल्लक्षणम् ।  
तदवान्तरभेदान् दर्शयति—साधर्म्येत्यादिना । ‘समा’शब्दो द्वन्द्वान्ते श्रूयमाणः  
प्रत्येकमभिसम्बध्यते तेन साधर्म्यसमा-वैधर्म्यसमेत्यादिरूपाश्चतुर्विंशतिजातयो  
चोद्धाः ॥ तत्र साधर्म्येण स्थापनहेतुदूषकमुत्तरं—साधर्म्यसमा, यथा ‘शब्दः  
अनित्यः—कृतकत्वात्,—घटवत्, व्यतिरेकेण वा व्योमवत्, इति स्थापनायामुत्त-  
रम्-नैतदेवम्, यद्यनित्यघटसाधर्म्यात् नित्याकाशवैधर्म्याद्वाऽनित्यः स्यात् तर्हि  
नित्याकाशसाधर्म्यात् अमूर्तत्वाच्च नित्यः स्यात् विशेषहेतुर्वा वक्तव्य इति-१॥  
वैधर्म्येण दूषकमुत्तरं—‘वैधर्म्यसमा’ यथा ‘शब्दः—अनित्यः, कृतकत्वात्, घटवत्,  
आकाशवद्वा, इति स्थापनायाम्-उत्तरम्-अनित्यघटवैधर्म्यात् अमूर्तत्वात् नित्यः  
स्याद् विशेषहेतुर्वा वक्तव्य इति-२॥ पराऽभिहितहेतोरेव तदव्यापकस्य धर्मस्य  
पक्षे आपादनम्,—‘उत्कर्षसमा’, यथा शब्दः—अनित्यः, कृतकत्वात्, घटवत्,  
इत्यत्र उत्तरम् ‘यदि कृतकत्वेन साधनेन शब्दो घटवद् अनित्यः स्यात्, तर्हि  
तेनैव साधनेन शब्दो घटवत् सावयवः स्यात्-३॥ पराभिहितदृष्टान्तसाधर्म्येण  
पक्षे पराभिप्रेतधर्मान्तरस्याऽभानसाधनं—‘अपकर्षसमा’-यथा तत्रैवानुमाने ‘यदि  
कृतत्वेन शब्दो घटवद् अनित्यो भवेत्, तर्हि तेनैव हेतुना शब्दो घटवद् अत्रा-  
वणो भवेदिति ४॥ वर्ण्यस्य स्थापनीयस्य दृष्टान्तधर्मस्य पक्षे साधनं—‘वर्ण्यसमा’ ।  
यथा ‘आत्मा सक्रियः, क्रियाजनकगुणवत्त्वात्, लोष्टवत्, क्रियाहेतुगुणश्चाऽत्र  
क्रियाजनकवायुसंयोगादिः, अत्र क्रियाजनकनोदनाख्यसंयोगवत्त्वालोष्टादेरस्तु  
क्रियावत्त्वं आत्मनस्तु क्रियावत्त्वे तदुत्पादकनोदनाभिधसंयोगवत्त्वमपि भवेदिति-  
५॥ साध्यसाधनयोर्धर्मयोरपि पक्षे समताऽऽपादनम्—‘अवर्ण्यसमा’-यथा तत्रैव  
‘लोष्टादौ वर्तमानं क्रियाजनकनोदनात्मकगुणवत्त्वम् आत्मनि असिद्धम्, तथा च

\* दीपिका \*

करणाऽहेत्वयापत्यविशेषोपपत्त्युपलब्ध्यनुपलब्धिनित्याऽनित्यकार्यसमजातयः ।

\* किरणावली \*

यथासिद्धेन क्रियाजनकगुणवत्त्वेन आत्मनि क्रियावत्त्वं साध्यते तथा तुल्यतया तादृशेन क्रियावत्त्वेन क्रियाजनकनोदनाख्यगुणवत्त्वमपि कस्मान्न साध्यते, नियामकाऽभावात्-६॥ दृष्टान्ते विकल्पं कृत्वा दार्ष्टान्तिके 'विकल्पकथनं-विकल्प-समा'-यथा तत्रैवानुमाने क्रियाजनकगुणयुक्तमपि किञ्चित् गुरु, यथा लोष्टादिकं, किञ्चित् लघु यथा पवनः, एवमेव क्रियाजनकगुणयुक्तं किञ्चित् क्रियावद् भवेत् यथा लोष्टादि, किञ्चित् क्रियाशून्यं यथाऽऽत्मा पूर्वं विकल्पो भवति अत्र तु न भवतीत्यत्र किं नियामकं स्यात्-७॥ दृष्टान्तस्य पक्षसमताकथनं 'साध्यसमा' । साध्यशब्दोऽत्र-पक्ष' वाची 'यदि' यथा लोष्टस्तथाऽऽत्मा इति भवता उच्यते, तदा 'यथाऽऽत्मा तथा लोष्ट' इत्यपि समायातम्, तथा च यदात्मनि साध्यते क्रियावत्त्वं तर्हि लोष्टेऽपि क्रियावत्त्वं साधनीयम् । न इति चेत् । तर्हि यथा लोष्टस्तथाऽऽत्मेत्यपि न वक्तव्यम्, लोष्टसदृश आत्मा नत्वात्मसदृशो लोष्ट, इत्यत्र विनिगमकाऽभावादिति-८॥ प्राप्या प्रत्यवस्थानं--'प्राप्ति-समा' । प्राप्ति-नाम-साध्यसाधनयोः सामानाधिकरण्यम्, प्रत्यवस्थानं नाम-साध्यसिद्धिः । यथा तत्रैव अनुमाने क्रियाजनकगुणवत्त्वेनैव किमिति क्रियावत्त्वं साध्यते, किमिति च क्रियावत्त्वेन क्रियाजनकनोदनात्मकगुणवत्त्वं न साध्यते, उभयोरप्यविशेषादिति-९॥ अप्राप्त्या प्रत्यवस्थानं-'अप्राप्ति-समा'-यथा तत्रैवानुमाने पूर्वोक्त-प्राप्ति-समा'रूपदोषात् अप्राप्तस्य कस्यचिद्धेतोः साध्यसाधकत्वं वक्तव्यम्, तथा च अप्राप्तत्वाऽविशेषात् स सर्वः सर्वं साधयेदिति । अथवा-अयमेव हेतुः साध्या-भावं किमिति न साधयेत्, विनिगमकाऽभावादिति-१०॥ हेतुपरम्पराप्रश्नः--'प्रसङ्गसमा' यथा क्रियावत्त्वे क्रियाजनकगुणवत्त्वं हेतुः, तत्र च को हेतुः? नहि हेतुमन्तरेण कस्यचित् सिद्धिः, एवं तत्राऽपि को हेतुरित्यादि-११॥ अन्येन दृष्टान्तेन साध्याभावस्य साधनं-'प्रतिदृष्टान्तसमा'-यथा लोष्टात्मकदृष्टान्तेन क्रियावत्त्वे साधिते क्रियाशून्यगगनात्मकदृष्टान्तेन आत्मनो निष्क्रियत्वमेव किं न भवेत्, एकदृष्टान्तेन सक्रियत्वं अपरदृष्टान्तेन निष्क्रियत्वं न, इत्यत्र विनिगमका-



\* किरणावली \*

ऽभावादिति-१२॥ अनुत्पत्त्या प्रत्यवस्थानम्, 'अनुत्पत्तिसमा'-यथा 'शब्दः-  
अनित्यः, प्रयत्ननान्तरीयकत्वात्, घटवत्, इत्युक्ते अपर आह-प्रागुत्पत्तेरनुत्पत्ते  
शब्दे प्रयत्ननान्तरीयकत्वं नास्ति, तदभावात् नित्यत्वं प्राप्तम्, नित्यस्य चोत्प-  
त्तिर्नास्तीति-१३॥ साधारणधर्मप्रदर्शनद्वारा संशयोद्भावनम्-संशयसमा'-यथा  
शब्दः-अनित्यः, कार्यत्वात्, घटवदित्यत्र शब्दस्याऽनित्येन घटेन समं  
कार्यत्वात्मकं साधर्म्यं यथाऽस्ति, तथा नित्येन शब्दत्वेन समं श्रावणप्रत्यक्षविष-  
यत्वं साधर्म्यमस्ति, इत्युभयदर्शनात् संशयो भवेत्, एकत्र कोटौ-नियामका-  
ऽभावादिति-१४॥ वादिप्रयुक्तसाधनस्य साध्याऽभावसाधकसाधनान्तरोद्भावनं-  
'प्रकरणसमा'-यथा शब्दः-अनित्यः-कृतकत्वा-दित्युक्ते, उत्तरम्, -नैत-  
देवम्, श्रावणत्वेन हेतुना नित्यत्वसाधकेन बाधादिति-१५॥ कालत्रयेऽपि साध-  
नत्वाऽसंभवेन असाधनकत्वकथनम्-'अहेतुसमा'-यथा-कार्यत्वात्मकहेतुः  
अनित्यत्वात्मकसाध्यात् पूर्वकालवृत्तिश्चेत् ! तदा अनित्यत्वात्मकसाध्यस्य हेतु-  
समयेऽभावात् कस्य साधकः ? अथ च पश्चात्समयवृत्तिश्चेत् ! तदा पूर्वसमये  
साधनविरहात् कस्य साध्यं-अनित्यत्वम्, यदि चोभयमेकसमयवृत्ति ! तदा  
किं कस्य साध्यं किं कस्य साधकम् ! विनिगमनाऽभावादिति-१६॥ अर्थापत्ति-  
पुरस्कृत्य साध्याऽभावोद्भावनम्-'अर्थापत्तिसमा'-यथा-शब्दपक्षकाऽनुमाने-  
यदि अनित्यत्वसाधर्म्यात् शब्दस्याऽनित्यत्वं तदा नित्यत्वसाधर्म्याद् अर्थापत्त्या  
नित्यत्वमपि सिद्धम्, एकतरनिर्णये नियामकाऽभावादिति-१७॥ सर्वाऽविशेष-  
प्रसङ्गोद्भावनम्-'अविशेषसमा'-यथा तत्रैव यदि कृतकत्वात्मकेनाऽनित्यघटा-  
दिसाधर्म्येण शब्दस्यानित्यत्वं, तदा प्रमेयत्वात्मकेन घटादिसाधर्म्येण सर्वस्यैव-  
ऽनित्यत्वं भवेत्, अस्मदुक्तसाधर्म्येणाऽनित्यत्वं सिद्धयति न तु भवदुक्तेनेत्यत्र  
नियामकाऽभावात्-१८॥ उभयपक्षसाधर्म्येण हेतूपपत्तिकथनम्-'उपपत्ति-  
समा'-यथा 'यदि चाऽनित्यत्वस्य साधकं कार्यत्वमुपपद्यतेऽतः शब्दस्याऽनित्य-  
त्वम्, तदा नित्यत्वस्य साधकमपि किञ्चिदुपपद्यते, इति नित्यत्वं किं न भवेदिति-  
१९॥ वादिना दर्शिते हेत्वभावेऽपि साध्यस्योपलब्धिकथनं-'उपलब्धिसमा'-  
यथा-शब्दः-अनित्यः, प्रयत्नानुविधायित्वात्, घटवत्, इत्यत्र प्रयत्नमन्त-

\* दीपिका \*

वादिनोऽपजयहेतुर्निग्रहस्थानम् । प्रतिज्ञाहानिः, प्रतिज्ञान्तरं, प्रतिज्ञाविरोधः, प्रति-

\* किरणावली \*

रेणाऽपि पवननोदनसामर्थ्यात् तरुशाखाभङ्गजन्यस्य शब्दस्योपलब्धेर्न प्रयत्नानु-  
विधायित्वं शब्दे भवतीति—२०॥ वादिना अनुपलब्धिसामर्थ्यात् कस्यचित्पदा-  
र्थस्याऽस्वीकारेऽनुपलब्धिसामर्थ्यादेव वादिसम्मतस्यापि यत्किञ्चित्पदार्थस्याऽभाव-  
साधनम्—‘अनुपलब्धिसमा’—यथा—सलिलस्य विद्यमानस्यापि आवरण-  
बलादनुपलब्धिः, तद्वत् शब्दस्य विद्यमानस्याप्युच्चारणपूर्वमावरणबलादनुपलब्धि-  
रित्येतन्मतं वादिना दूष्यते—शब्दो यद्यावरणबलाच्चोपलभ्यते, तदा सलिलाद्या-  
वरणमिव शब्दाद्यावरणमप्युपलभ्येतेति, अत्रोत्तरम्—यदि भवता अनुपलब्धित्वा  
आवरणबलाच्छब्दो नोपलभ्यते तदाऽनुपलब्धेरप्यनुपलब्ध्यभावे सिद्धेऽनुपलब्ध्य-  
भावाद् आवरणसिद्धिरिति—२१॥ धर्मस्य नित्यत्वाऽनित्यत्वविकल्पात् धर्मिणो  
नित्यत्वसाधनं—‘नित्यसमा’—यथा ‘शब्दस्य यदनित्यत्वमुच्यते भवता, तद्  
अनित्यं नित्यं वा, यद्यनित्यम्, तदा शब्दे कदाचित् अनित्यत्वाभावोऽस्तीति  
नित्य एव शब्दः, अथ नित्यम्, तदा शब्दवृत्तेरेव तस्य सदातनत्वाच्छब्दस्यापि  
तथा नित्यत्वमागतमित्युभयथाऽपि नित्यत्वं शब्दस्य—२२॥ अनित्यदृष्टान्त-  
साधन्यात् सर्वाऽनित्यत्वोद्भावनं—‘अनित्यसमा’ । यथा यद्यनित्येन घटेन  
सादृश्याच्छब्देऽनित्यत्वमुपपाद्यते तदा येन केनचिद्धर्मेण परमाण्वादिसर्वस्यैव घट-  
सदृशत्वात्सर्वस्याऽनित्यत्वप्रसङ्गः—२३॥ वादिप्रयुक्तहेतोरन्यकार्येणाऽपि संभवा-  
ऽभिधानं—‘कार्यसमा’—यथा शब्दे एव प्रयत्नानुविधायित्वमुभयथाऽपि संभ-  
वति—घटादिवच्छब्दस्वरूपोत्पत्तौ, जलादिवत् आवरणनिवृत्तौ च, उभयत्राऽपि  
प्रयत्नानुविधायित्वदर्शनात्, एवं च शब्दस्य प्रयत्नेनाऽऽवरणनिवृत्तिरूपकार्या-  
न्तरस्य संभवान्नाऽनित्यत्वं नियतमिति—२४॥ निग्रहस्थानं लक्षयति—वादिन  
इत्यादिना ॥ अवान्तरमेदान् दर्शयति—प्रतिज्ञाहानिरित्यादिना । प्रतिज्ञातार्थ-  
विरुद्धार्थस्वीकारः प्रतिज्ञातार्थत्यागो वा—‘प्रतिज्ञाहानिः’—यथा ‘शब्दः—अनित्यः,  
प्रत्यक्षगुणत्वादित्यत्र परेण—‘सोऽयं ककार’ इतिप्रत्यभिज्ञासामर्थ्याद् बाधे समु-  
द्भाविने ‘भवतु तर्हि शब्दः—नित्य’ इति मतमङ्गीकुर्वन् वादीः शब्दस्याऽनित्यत्व-



\* दोषिका \*

ज्ञासन्न्यासः, हेत्वन्तरम्, अर्थान्तरम्, निरर्थकम्, अविज्ञातार्थम्, अपार्थक्यम्, अप्राप्तकालं, न्यूनम्, अधिकम्, पुनरुक्तम्, अननुभाषणम्, अज्ञानम्, अप्र-

\* किरणावली \*

प्रतिज्ञां जहातीति-१॥ परदत्तदोषोद्वारेच्छया पूर्वमनुक्तेन विशेषणेन विशिष्टतया प्रतिज्ञातार्थस्य कथनं—‘प्रतिज्ञान्तरम्—यथा, पृथिव्यादिकं-गुणजन्यं, कृत-  
कत्वा’दित्यत्र धर्माधर्मजन्यत्वेन सिद्धसाधने समुद्भाविता सति ‘सविषयके’ति-  
विशेषणविशिष्टगुणजन्यत्वकथनम्-२॥ स्वाभिहितसाध्यप्रतिद्वन्द्वहेतुकथनम्-  
‘प्रतिज्ञाविरोधः’-यथा ‘घटो-गुणभिन्नः-रूपादितः पृथक्तयाऽनुपलम्भादिति-  
३॥ स्वाभिहितार्थे परेण दूषिते तदपलापः-‘प्रतिज्ञासन्न्यासः’-यथा ‘शब्दः-  
अनित्यः, इन्द्रियग्राह्यत्वा’दित्यभिहिते, परेण जातौ व्यभिचारमुद्भाव्य दूषिते  
सति स्वाभिहितमपलपति-‘केन उच्यतेऽनित्य शब्द’ इति-४॥ परप्रयुक्तदूषणो-  
द्धरणाय स्वहेतौ विशेषणदानं-‘हेत्वन्तरम्’-यथा शब्दः-अनित्यः, प्रत्यक्ष-  
विषयत्वा’दित्युक्ते परेण जातौ व्यभिचारोद्भावेन ‘जातीमत्प्रत्यक्षविषयत्व’कथनम्-  
५॥ प्रकृताऽनुपयोगिपदार्थकथनम्-‘अर्थान्तरम्’-यथा ‘शब्दः-अनित्यः-कृत-  
कत्वा’दित्युक्त्वा शब्द-गुणः, स चाऽऽकाशस्येत्यादि-६॥ अवाचकपदप्रयोगो-  
‘निरर्थकम्’-यथा ‘शब्दः-अनित्यः-कस्त्वगत्वादित्यादि-७॥ सभाप्रतिवाद्यबोधप्रयो-  
जकशब्दप्रयोगः-‘अविज्ञातार्थम्’-यथा अतिव्रुतोच्चरितं अप्रसिद्धार्थं क्लिष्टान्वय-  
मिति-८॥ पौर्वापर्याऽयोगादप्रतिसम्बद्धार्थम्-‘अपार्थक्यम्’-यथा ‘रामः पटो शब्दो  
दावो वह्निर्वा’दित्यादिकम्-९॥ अवयवविपर्ययकथनम्-‘अप्राप्तकालम्’-यथा  
‘तथा चायं’ ‘पर्वतो वह्निमान्’ ‘तस्मात्तथा’ ‘धूमात्’ ‘महानसवदिति’-१०॥  
अन्यतमाऽवयवेन हीनम्-‘न्यूनम्’-यथा-‘पर्वतो वह्निमान्’ ‘धूमात्’ ‘महानसव’-  
दितिमात्रम्-११॥ अधिकहेत्वादियोगः-‘अधिकम्’-यथा-‘पर्वतो वह्निमान्, --  
धूमात्, -प्रकाशादित्यादि-१२॥ अनुवादमन्तरेण शब्दार्थयोः पुनर्वचनम्-‘पुन-  
रुक्तम्’-यथा-‘पर्वतो वह्निमान्’ ‘पर्वतो वह्निमान्’ इत्यादि-१३॥ विज्ञातस्य परि-  
षदा त्रिरभिहितस्यापि अप्रत्युच्चारणम्-‘अननुभाषणम्’-१४॥ परिषदा विज्ञा-  
तार्थस्य प्रतिवादिना त्रिरभिहितस्याऽप्यविज्ञानं-‘अज्ञानम्’-१५॥ परोक्तं बुद्धवापि

\* दोषिका \*

तिभा, विक्षेपः, मतानुज्ञा, पर्यनुयोज्योपेक्षणं, निरनुयोज्यानुयोगः, अपसिद्धान्तः हेत्वाभासाश्च निग्रहस्थानानि । शेषं सुगमम् ॥

ननु करतलानलसंयोगे सत्यपि, प्रतिबन्धके सति दाहानुत्पत्तेः शक्तिः पदार्थान्तरमिति चेत् । न, प्रतिबन्धकाभावस्य कार्यमात्रे कारणत्वेन शक्तेरनुपयोगात् । कारणत्वस्यैव शक्तिपदार्थत्वात् । ननु भस्मादिना कांस्यादौ शुद्धिदर्शना-

॥ किरणावली ॥

उत्तरं न स्फुरति-सा-‘अप्रतिभा’-१६॥ ‘कार्यान्तरव्यासज्ञात् कथाविच्छेदो-  
‘विक्षेपः’-१७॥ स्वपक्षे दोषमनुदूष्य परपक्षे दूषणाभिधानं-मत्ताऽनुज्ञा-१८॥  
निग्रहस्थानं प्राप्तस्यापि ‘त्वं निगृहीत, इत्यनुद्भावनम्-पर्यनुयोज्योपेक्षणम्’-१९॥  
अनिग्रहस्थाने निग्रहस्थानाभियोगो-निरनुयोज्यानुयोगः-२०॥ एकसिद्धान्तम-  
वलम्ब्य कथाप्रवृत्तौ सिद्धान्तान्तरेणोत्तरदानं-अपसिद्धान्तः-२१॥ हेत्वाभासा-  
स्तूपवर्णिताः-२२॥ तत्र प्रतिज्ञाहान्यननुभाषणाऽज्ञानाऽप्रतिभाविक्षेपपर्यनुयोज्यो-  
पेक्षणानाम् अभावेऽन्तर्भावः, हेत्वाभासमिन्नानामन्यानां निग्रहस्थानानां गुणेऽन्त-  
र्भावः, हेत्वाभासानां यथायोगं द्रव्यादिष्वन्यर्भावो बोध्य इति ॥

प्राभाकराः शक्तेरतिरिक्तपदार्थतां शङ्कन्ते—नन्वित्यादिना ॥ प्रतिबन्धके सतीति । चन्द्रकान्त-मण्यदिरूपप्रतिबन्धके सतीत्यर्थः ॥ दाहानुत्पत्तेरिति । तथा च चन्द्रकान्तमणिसमवहितवह्निनिष्ठा शक्तिस्तिरोभवति तदसमवहितवह्नौ च सा शक्तिः पुनरुपपद्यते इति शक्तिरवश्यं स्वीकार्या, सा च न द्रव्यगुणकर्मा-  
ऽन्यतमात्मिका, गुणादिवृत्तित्वात् । न च सामान्याद्यन्यतमात्मिका, उत्पत्तिष्व-  
सोभयप्रतियोगित्वात् । अतः पदार्थान्तरीभूतेति । तन्मतं खण्डयति—प्रतिबन्ध-  
काभावस्येत्यादिना । प्रतिबन्धकत्वं कारणीभूताभावप्रतियोत्वम्, तच्च मण्यभा-  
वस्य दाहं प्रति कारणत्वे सत्येवोपपद्यते, इति न शक्तिः कल्पनीया, प्रतिबन्ध-  
काऽभावेन शक्तेरन्यथासिद्धत्वादिति भावः ॥ ननु ‘दाहोत्पादे वह्निः शक्त’ इति प्रती-  
तिसिद्धा नाऽपलपितुं योग्या शक्तिरित्यत आह—कारणत्वस्यैवेति । दाहात्म-  
ककार्यस्य कारणीभूतवह्निवृत्तिवह्नित्वसमानाधिकरणः कारणताख्यो धर्म एव शक्ति-  
पदार्थो नत्वतिरिक्त इति भावः ॥ ननु कांस्यादेरस्पृश्यपदार्थस्पर्शे सति न भोज-



\* दोषिका \*

दाधयेशकिरज्ञोकार्येति चेत् ! न, भस्मादिसंयोगसमानकालीनाऽस्पृश्यस्पर्शप्रति-

\* किरणावली \*

नोपयोगार्हता, शक्तिमत्त्वास्यादेरेव भोजनोपयोगार्हत्वात्, अतोऽस्पृश्यस्पर्शं सति शुद्ध्यात्मकशक्तिनाशः, भस्मादिना शुद्धिशक्तिरुत्पादश्च, इत्यतः कांस्यपात्रादौ शक्तिः स्वीकार्या, सा च 'आधेयशक्तिरित्याशङ्कते—नन्विति । समाधत्ते—नेति । भस्मादीति । भस्मादिसंयोगसमानकालीना ये अस्पृश्यस्पर्शप्रतियोगिक-यावदभावास्तादृशाऽभावकूटसहितो यो भस्मादिसंयोगध्वंसः—स शुद्धिपदार्थः । तथा च शक्तिस्वीकाराऽयुक्त इति भावः ॥ भस्मादीत्यादिना—मृत्तिका—काष्ठचूर्ण-तुषचूर्णाऽभिसंयोग-जलसंयोगा ग्राह्याः ॥ यत्र पात्रे भस्मादिसंयोगध्वंसोत्तरं पुनरस्पृश्यस्पर्शः, तत्र तदानीमपि भस्मादिसंयोगध्वंसस्य वर्तमानत्वेन शुद्ध्या-पत्तिवारणाय—सहितान्तं ध्वंसविशेषणम् । सहितत्वं—सामानाधिकरण्यम्, तच्च दैशिकविशेषणता ( स्वरूप )—सम्बन्धेन निरूपकयावदभावानां अधिकरणे तादृशस्वरूपसम्बन्धेन वृत्तित्वम् ॥ यत्र पात्रेऽस्पृश्यपदार्थस्पर्श-भस्मादिसंयोगी युगपदेवोत्पन्नविनष्टौ तत्र पात्रे तत्तदस्पृश्यस्पर्शप्रतियोगिकयावदभावसामाना-धिकरण्यविशिष्टं भस्मादिसंयोगध्वंसमादाय शुद्धिमत्त्वाऽऽपत्तिवारणाय—कालीन-न्तम् । अभावविशेषणम् । 'कालीनान्तमि'त्यस्य भस्मादिसंयोगकालावच्छेदेन तत्र विद्यमानत्वमित्यर्थः । तथा च तत्र भस्मादिसंयोगक्षणावच्छेदेन यावत्तत्तदभावानां विरहात् नातिव्याप्तिरिति । भस्मादिसंयोगस्य शुद्धिपदार्थत्वापत्तिवारणाय—ध्वंस-पदम् । यत्र पात्रे अस्पृश्यस्पर्श भस्मसंयोगौ वर्तते तदानीं देशान्तरीयाऽस्पृश्य-स्पर्शाऽभावस्यापि तत्र सत्त्वेन तादृशयत्किञ्चिदभावसहितभस्मसंयोगध्वंसकाले तत्राऽस्पृश्यसत्त्वेऽपि शुद्ध्यापत्तिः, तद्वारणाय—यावदिति,—अभावानां विशेषणम् । अस्पृश्यवस्तूनां अनुगतधर्मस्य निर्वक्तुमशक्यत्वेन सामान्यधर्मावच्छिन्नाऽभाव-निवेशाऽसंभवाद् 'यावदि'ति—अस्पृश्यस्पर्शस्य विशेषणं नाऽभिहितम् । वस्तुतो भस्मादिसंयोगसमानकालीनो यावदस्पृश्यस्पर्शसंसर्गाभावः भस्मादिसंयोगध्वंस-समानकालीनः कांस्यादेः भोजनादौ व्यवहार्यताप्रयोजक इत्येवं वक्तव्यमिति न कोऽपि दोष इति ध्येयम् ।

\* दीपिका \*

योगिकयावदभावसहितभस्मादिसंयोगध्वंसस्य शुद्धिपदार्थत्वात् ॥ स्वत्वमपि न पदार्थान्तरम् । यथेष्टविनियोगयोग्यत्वस्य स्वरूपत्वात् तदच्छेदकं च प्रतिग्रहादिलब्धत्वमेवेति ।

अथ विधिर्निरूप्यते—प्रयत्नजनकचिकीर्षाजनकज्ञानविषयो विधिः । तत्प्रति-

\* किरणावली \*

प्राचीनाः—चैत्रस्येदं धनमित्यादौ धनगतं चैत्रनिरूपितं स्वत्वं प्रतीयते तत्तु—पदार्थान्तरम्, यतः—‘स्वत्वमुत्पन्नं विनष्टं तव स्वत्वं मम स्वत्व’मित्यादिप्रतीतिसिद्धं षष्ठीविभक्तिवाच्यम्, तच्च वृत्तिनियामकस्वरूपसम्बन्धेन स्वर्णादिनिष्ठम्, निरूपकताख्यस्वरूपसम्बन्धेन स्वामिनिष्ठम्, स्वत्वं न द्रव्यगुणकर्मान्यतमरूपम्,—गुणादिवृत्तित्वात् । न सामान्याद्यन्यतमरूपम्, नित्यत्वप्रसङ्गात् । न चाऽभावरूपम्, भावत्वेन प्रतीयमानत्वात् इति प्राहुः । तन्मतं निरस्यति—स्वत्वमपीति ॥ तर्हि किं स्वरूपमित्यत आह—यथेष्टेति । विनियोगो नाम-आदान-प्रतिदानपरिवर्तनादिका क्रिया । तथा च स्वाभिलाषाऽनुकूलक्रियायोग्यत्वमेव स्वत्वं धर्मविशेष इति ॥ तदवच्छेदकं चेति । तादृशक्रियायोग्यताप्रयोजकन्तित्वार्थं ॥ प्रतिग्रहादिलब्धमिति । दानप्रयुक्तप्राप्तिविषयत्वमित्यर्थः ॥ वस्तुतस्तु—यथेष्टविनियोगविषयकज्ञानविषयता—एव स्वत्वम् । साचाऽधिकरणात्मिका, न त्वतिरिक्ता ॥ एवं प्रतियोगिता प्रतियोगिरूपा, आधेयता—आधेयाऽऽत्मिका, कार्यता कार्यात्मिका, अधिकरणता—अधिकरणात्मिका, अनुयोगिता—अनुयागिरूपा, विषयता विषयाऽऽत्मिका, विषयिता—विषयिरूपा, प्रकारता—प्रकारात्मिका, विशेष्यता—विशेष्यस्वरूपा, इत्येवं तत्तदन्तर्भावो बोध्यः ॥

मूलन्यूनतापरिहरणाय विधिर्निरूपणं प्रतिजानीते—अथेति । विधिः=निर्द्धार्यः । निरूप्यत—इति । मत्समवेतप्रयत्नजन्यव्यापारजन्यं यज्ज्ञानं तद्विषयत्ववान् विध्यर्थ इति बोधः । प्रयत्नेति । प्रयत्नजनिका या चिकीर्षा तज्जनकं यज्ज्ञानं तद्विषय इत्यर्थः ॥ चिकीर्षा ‘यागो मत्कृतिसाध्योभवत्व’ति कृतिसाध्यत्वप्रकारिकेच्छा, तज्जनकं ज्ञानम्—गुरुमते ‘यागो मत्कृतिसाध्य’ इत्याकारकम्, न्यायमते—यागो मत्कृतिसाध्यत्वविशिष्टेष्टसाधनमित्याकारकम् ॥ न्यायमते ‘यजेते’त्यत्र ‘यजि धात्वर्थो



\* दीपिका \*

पादको लिङादिर्वा । कृत्यसाध्ये प्रवृत्त्यदर्शनात् कृतिसाध्ये प्रवृत्तिदर्शनात् कृतिसाध्यताज्ञानं प्रवर्तकम् । न च विषमक्षणादौ प्रवृत्तिप्रसङ्गः, इष्टसाधनतालङ्घक-कृतिसाध्यताज्ञानस्य काम्यस्थले, विहितकालशुचिजीवित्वनिमित्तज्ञानस्य नित्य-

\* किरणावली \*

यागः, आख्यातार्थः—प्रयत्नः, विध्यर्थः—कृतिसाध्यत्वविशिष्टेष्टसाधनत्वम् । गुरुमते 'यजि'धात्वर्थो यागः आख्यातार्थो भावना, सा च द्विविधा—आर्थी शाब्दी च, आर्थीभावना—पुरुषप्रवृत्तिरूपा, शाब्दीभावना—अभिप्रायरूपा । विध्यर्थः—कृतिसाध्यत्वम्, तथा च गुरुमते कृति—साध्यताज्ञानस्य चिकीर्षा-द्वारा प्रयत्नजनकत्वात्, न्यायमते च कृतिसाध्यताविशिष्टेष्टसाधनताज्ञानस्य चिकीर्षाद्वारा प्रयत्नजनकत्वात्, गुरुमते कृतिसाध्यत्वे न्यायमते कृतिसाध्यत्व-विशिष्टेष्टसाधनत्वे लक्षणसङ्गतिः ॥ 'विधिनिमन्त्रणाऽऽमन्त्रणे'त्यनुशासनविहित-स्य विध्यर्याऽभिधायकलिङादेर्विधिमताऽभिप्रायेणाऽऽह—तत्प्रतीति । प्रयत्नजनकचिकीर्षाजनकज्ञानविषय—कृति—साध्यत्वकृतिसाध्यत्वविशिष्टेष्टसाधनत्व—प्रतिपादक-लिङ् लोट्-तन्यादिरित्यर्थः ॥ वाकारः—पूर्वत्राऽनास्थायाम्, विध्य-र्थको लिङितिप्रामाणिकव्यवहारात् ॥ गुरुमतमाशङ्कते—कृत्यसाध्ये—इति । प्रयत्नाऽसाध्यत्वेनाऽवगते चन्द्रानयनादौ प्रवृत्त्यदर्शनात् इत्यर्थः ॥ कृतिसाध्ये-इति । प्रयत्नसाध्यत्वेनाऽवगते यागादौ प्रवृत्तिदर्शनात् कृतिसाध्यताज्ञानमेव चिकीर्षाद्वारा प्रवृत्तिजनकम्, अतः कृतिसाध्यत्वमेव विध्यर्थ इत्याशयः ॥ ननु तथासति विषमक्षणादौ प्रवृत्त्यापत्तिः, तत्राऽपि कृतिसाध्यताज्ञानस्य सत्त्वादि-त्याशङ्कां निराकरोति—न चेत्यादिना ॥ इष्टसाधनेति । 'यागः—मत्कृतिसा-ध्यः,—मत्कृतिं विनाऽनुपपद्यमानत्वे सतीष्टसाधनत्वा'दितिरीत्याऽनुमितकृतिसा-ध्यताज्ञानस्य अनुमतिरूपस्यैव ज्योतिष्टोमयागात्मक-काम्यस्थले प्रवर्तकत्वात् । सन्ध्यावन्दनादौ विहितकाले शुचिर्भूत्वा जीवतो व्यक्तिविशेषस्य विहितकालीन-शुचिजीवित्वविहितकाले शुचिजीवित्ववानह—मित्याकारकज्ञानाऽधीनस्य सन्ध्या-वन्दनविषयककृतिसाध्यताज्ञानस्य सन्ध्यावन्दनात्मके नित्ये कर्मणि प्रवृत्तिजन-कत्वात् । प्रयोगस्तु—'अहम्—एतत्कालीनकृतिसाध्यसन्ध्यावन्दनकः,—एतत्काली-

\* दीपिका \*

नैमित्तिकस्थले, प्रवर्तकत्वात् । न चाऽननुगमः । स्वविशेषणवत्ताप्रतिसन्धानजन्य-  
त्वस्यानुगतत्वात् इति गुरवः । तन्न । लाघवेन कृतिसाध्येष्टसाधनताज्ञानस्यैव चिकी-  
र्षाद्वारा प्रयत्नजनकत्वात् । न च नित्य इष्टसाधनत्वाभावादप्रवृत्तिप्रसङ्गः । तत्रापि

\* किरणावली \*

नञ्चिजीवित्वात् । एवम्—जन्माऽऽशौचादिरूपनिमित्तज्ञानाधीनस्य कृतिसाध्य-  
ताज्ञानस्य नैमित्तिके स्नानादौ प्रवृत्तिजनकत्वात्, प्रयोगस्तु—अहम्-कृतिसाध्य-  
स्नानादिमान्, -आशौचवत्त्वादित्येवं रीत्या कृतिसाध्यत्वज्ञानस्य विहितकालशुचि-  
जीवित्वादिज्ञानजन्यत्वं बोध्यम् । तथा च विषमक्षणादौ तु तादृशेष्टसाधनत्वा-  
दिरूपलिङ्गाऽभावाच्च प्रवृत्तिरिति भावः ॥ नन्वेवमपि विभिन्नकृतिसाध्यताज्ञानस्य  
हेतुत्वे प्रवृत्तिसामान्यप्रयोजकस्यैकस्याऽभावात् तव मतेऽननुगम इत्याशङ्कते-  
नचाऽननुगमइति ॥ उत्तरयति—स्वविशेषणेत्यादिना । स्वं-प्रवर्तमानः पुरुषः,  
तस्य विशेषणं=तन्निष्ठो धर्मः=‘काम्ये कर्मणि कामनादिरूपो, नित्ये कर्मणि  
कालशौचादिरूपो, नैमित्तिके चाऽऽशौचादिरूपः । तद्वत्ताप्रतिसन्धानं=‘तादृशत-  
त्तद्विशेषणवानह’मित्याकारकं ज्ञानम्, तज्जन्यत्वस्य सकलकृतिसाध्यताज्ञान-  
साधारणत्वात् तज्जन्यत्वेन सकलकृतिसाध्यताज्ञानस्याऽनमतत्वादित्यर्थः ।  
विशेषणत्वेन यागादिसाधनादेरनुगमात् सुतरां तद्वत्ताप्रतिसन्धानजन्यत्वस्याऽनुगम  
इति भावः ॥ गुरुमतं खण्डयति-तन्नेति । लाघवेनेति । गुरुमते प्रवृत्तिकारणता-  
वच्छेदकताया जन्यत्वविशिष्टज्ञानत्वादिघटितत्वात्, जन्यत्वस्य तन्निष्ठान्यथा-  
सिद्धधनिरूपकत्वे सति-तदव्यवहितोत्तरत्वरूपतया महद्गौरवम्, तदपेक्षया  
न्यायमते कारणतावच्छेदकस्य कृतिसाध्यत्वविशिष्टेष्टसाधनत्वस्य लाघवेनेत्यर्थः ॥  
कृतिसाध्येष्टसाधनताज्ञानस्यैवेति । बलवदनिष्ठाऽननुबन्धित्वविशिष्टे कृतिसा-  
ध्येष्टसाधनताज्ञानस्यैवेत्यर्थः । तेन कृतिसाध्यत्वेन तृप्तिरूपेष्टसाधनत्वेन ज्ञानवि-  
षयीभूते विषयसमृक्ते भोजनादौ न प्रवृत्तिः ॥ विशिष्टज्ञानत्वेन कारणता प्राचां  
मते । नव्यमते कृतिसाध्यत्वादिज्ञानस्येष्टसाध्यत्वज्ञानस्य च पृथगेव कारणता ॥  
प्रयत्नजनकत्वादिति । प्रवृत्तिजनकत्वादित्यर्थः ॥ ननु नित्ये सन्ध्यावन्दनादौ  
बलवदनिष्ठाऽननुबन्धित्वविशिष्टकृतिसाध्येष्टसाधनत्वाऽभावात् प्रवृत्तिर्न स्यादि-



\* दीपिका \*

प्रत्यवायपरिहारस्य पापक्षयस्य च फलत्वकल्पनात् । तस्मात्कृतिसाधनत्वंमेव लिङाद्यर्थः । ननु 'ज्योतिष्टोमेन स्वर्गकामो यजेत' इत्यत्रलिङ्ग स्वर्गसाधनकार्यं प्रतीयते यागस्याशुतरविनाशिनः कालान्तरमाविस्वर्गसाधनत्वायोगात् तद्योग्यं स्थायिकार्यमपूर्वमेव लिङाद्यर्थः । कार्यं कृतिसाध्यम् । कृतेः सविषयत्वाद्विषयाकाङ्क्षायां यागो विषयत्वेनान्वेति, 'कस्य कार्यम्' इति नियोज्याकाङ्क्षायां

\* किरणावली \*

त्याशङ्कते-न चेत्यादिना ॥ उत्तरयति-तत्राऽपीति । नित्ये कर्मणि प्रत्यवाय-परिहारस्य=प्रत्यवायप्रागभावस्य, पापध्वंसस्य, च दुःखाऽभावजनकतया प्रत्यवायनाशस्यैवेष्टत्वेन फलत्वं संभवतीति बोध्यम् । 'सन्ध्यावन्दनसत्त्वे प्रत्यवायध्वंस-सत्त्वं 'तदभावे च तदभाव' इति सहचारलभ्यस्य (स्वरूपसम्बन्धरूपस्य) सन्ध्यावन्दनप्रयोज्यत्वस्य प्रत्यवायध्वंसादौ सत्त्वेन फलत्वमक्षतमिति तथा च- 'सन्ध्यावन्दनं कृतिसाध्यत्वविशिष्टपापनाशात्मकेष्टसाधनमिति ज्ञानस्यैव प्रवृत्तिकारणता नित्यस्थलेऽवसेयेति भावः ॥ उपसंहरति-तस्मादित्यादिना ॥ लिङादेः कृतिसाध्यत्वरूपे कार्ये एव शक्तिरिति गुरुः पुनः शङ्कते नन्विति ॥ स्वर्गसाधनकार्यमिति । स्वर्गस्य साधनं यागस्तत्कार्यमपूर्व=पुण्यं तदेव लिङ्यं कृतिसाध्यमिति भावः । प्रतीयते=शाब्दबोधविषयं भवति ॥ ननु यागस्यैव स्वर्गसाधानत्वनिर्वाहे अपूर्वस्य विध्यर्थत्वं न कल्पनीयमित्यत 'आह आशुतरेति । तथा च अपूर्वं विना स्वर्गाऽनुपपत्त्या 'अपूर्वं विधिशक्तिः स्वीकार्ये'वेति भावः । साधनत्वाऽयोगादिति । तथा च-कार्यनियतपूर्ववर्तिन एव कारणत्वात् यागस्य स्वर्गसाधनत्वाऽसंभवेन तद्योग्यं=स्वर्गसाक्षात्कारणीभूतं स्थायि=स्वर्गप्राप्तिपर्यन्त-स्थायि । अपूर्वं=अदृष्टमेव लिंगसामान्यस्य शक्यार्थो मन्तव्य इति भावः । उक्तवाक्यस्य शाब्दबोधं दर्शयति कार्यमित्यादिना । यागे साक्षात् कृतिसाध्यत्वं अदृष्टे तु यागद्वारेति बोध्यम् । कार्यत्वमित्यस्य=कृतिसाध्यत्वमित्यर्थः ॥ विषयाकाङ्क्षायामिति । 'सा कृतिः किंविषयिणीत्याकाङ्क्षायां कार्यपदार्थैकदेशे कृतौ यागो विषयित्वेनाऽन्वेतीत्यर्थः ॥ कस्य कार्यमिति । 'कस्य पुरुषस्य कृतिसाध्यं कार्य'मित्याकाङ्क्षायां तादृशाकाङ्क्षानिवृत्त्यर्थं स्वर्गकामो नियोज्यः

\* दीपिका \*

स्वर्गकामपदं नियोज्यपरतयाऽन्वेति । कार्यबोद्धा नियोज्यः । तेन ज्योतिष्टोम-  
नामकयागविषयं स्वर्गकामस्य कार्यम्' इति वाक्यार्थः सम्पद्यते ।  
वैदिकलिङ्त्वात् 'यावज्जीवमग्निहोत्रं जुहुयात्' इति नित्यवाक्येऽप्यपूर्वमेव  
वाच्यं कल्प्यते । 'आरोग्यकामो भेषजपानं कुर्यात्' इत्यादौ लौकिक-  
लिङः क्रियाकार्ये लक्षणा इति चेत् ! न, यागस्याप्ययोग्यतानिश्चयाभावेन  
साधनतया प्रतीत्यनन्तरं निर्वाहार्थम् अयान्तरव्यापारतयाऽपूर्वकल्पनात् । कीर्त-

\* किरणावली \*

कृतावन्वेति ॥ कार्यबोद्धा- 'इदं मत्कृतिसाध्य'मिति ज्ञानवान् नियोज्यो यागकर्ता  
इत्यर्थः विध्यर्थमुख्यविशेष्यकं शाब्दबोधं दर्शयति-तेनेति । ज्योतिष्टोमनामकया-  
गविषयकस्वर्गकामसमवेतकृतिसाध्यमपूर्वमिति बोधः ॥ न्यायमते तु कृतिसा-  
ध्यवलवदनिष्टाऽननुबन्धित्वविशिष्टेष्टसाधनत्वव्यागानुकूलकृतिमान् स्वर्गकाम'  
इति बोधः प्रथमार्थमुख्यविशेष्यको भवतीति वेदितव्यम् ॥ ननु नित्ये कर्मणि  
फलाऽश्रवणात् कथं तत्र लिङः-अपूर्वबोधकतेत्यत आह-यावज्जीवमिति ॥  
अपूर्वमेवेति । पण्डापूर्वं पापनाशकमपूर्वं लिङ्गपदशक्यं कल्प्यत इति ॥  
लौकिकलिङ्स्थलेऽपूर्वाऽभावादाह आरोग्येत्यादि । क्रियाकार्ये-धात्वर्थरूपा या  
क्रिया तस्याः कार्ये-तन्निष्ठकृतिसाध्यत्वावच्छिन्ने । धात्वर्थनिष्ठकृतिसाध्यत्वा-  
वच्छिन्ने लिङो लक्षणेति, तथा च 'भेषजपानमारोग्यकामस्य कार्य'मिति बोधो  
भवत्येवेतिभावः ॥ गुरुमतं खण्डयति-नेति-'यागस्याऽऽशुतरविनाशिन' इत्याद्युक्तं  
तत्रोत्तरम् यागस्येत्यादि । आशुतरविनाशिनि यागेऽयोग्यतासंशयसत्त्वेऽपि  
संशयस्य स्वर्गसाधनत्वाऽविघटकत्वाद् यागे स्वर्गसाधनत्वबोधो निराबाधः,  
एवं च सति यागस्य चिरध्वस्तस्य स्वर्गसम्पादकतानिर्वाहायाऽदृष्टमनुमातव्यं न  
तु लिङर्थोऽपूर्वमिति भावः ॥ ननु यागध्वंस एव व्यापारो भवतु किमिति-अद-  
ष्टकल्पनयेत्यह आह-कीर्तनादिनेति ॥ 'कर्मनाशा'जलस्पर्शात् 'करतोया'विल-  
ब्धनात् । 'गण्डकी'बाहुतरणाद् धर्मः क्षरति कीर्तनात् ॥ धर्मः क्षरति-फलभाङ्  
न भवति । 'मयाऽमुको धर्मः कृत' इति कथनेऽपि धर्मस्य नाशश्रवणात् स्वर्ग-  
साधनं धर्मः सिद्ध एव तेन यागध्वंसोऽन्यथासिद्ध इति भावः । ध्वंसस्य व्यापा-



\* दीपिका \*

नादिना नाशश्रुतेर्न यागध्वंसो व्यापारः । लोकव्युत्पत्तिबलात् क्रियायामेव कृति-  
साध्येष्टसाधनत्वं लिङ्ग बोध्यत इति लिङ्गत्वेन विध्यर्थकत्वम् । आख्यातत्वेन  
यत्नार्थकत्वं । 'पचति' 'पाकं' करोतीति विवरणदर्शनात्, 'किं करोतीति  
प्रश्ने 'पचती' त्युत्तराच्चाख्यातस्य प्रयत्नार्थकत्वनिश्रयात् । 'रथो गच्छती' त्यादौ

\* किरणावली \*

रत्वे तस्याऽविनाशित्वेन सर्वदैव स्वर्गः स्यात्, तत्तत्कालादेः सहकारित्वे तु गौरव-  
मित्यपि द्रष्टव्यम् ॥ लोकव्युत्पत्तीति साधारणलोकानामपि व्युत्पत्तिबलात्=  
शक्तिबलात् क्रियायां=धात्वर्थे एव, कृतिसाध्यत्वविशिष्टेष्टसाधनत्वं 'लिङ्' प्रत्ययेन  
शाब्दबोधविषयं भवति । इति='लिङ्'प्रत्ययशक्तिज्ञानेन तादृशशाब्दबोधोत्पादादि-  
तिहेतोः ॥ लिङ्त्वेनेति । 'यजेते'त्यत्र यजिघातोरुपरितने 'ति'प्रत्यये धर्मद्वय-  
मस्ति-लिङ्त्वं आख्यातत्वं च, तत्र लिङ्प्रत्ययत्वावच्छिन्नौलिङ्प्रत्ययः कृतिसा-  
ध्यत्वविशिष्टेष्टसाधनत्वात्मकविध्यर्थबोधकः, आख्यातत्वरूपसामान्यधर्माऽवच्छिन्नो  
लिङ्प्रत्ययः कृत्यात्मकप्रयत्नबोधकः, तथा च तादृशप्रयत्नवाचकतावच्छेदकं  
आख्यातत्वं, तादृशविध्यर्थवाचकतावच्छेदकं च लिङ्त्वमिति बोध्यम् । आख्यात-  
सामान्यस्य यत्नार्थकत्वे प्रमाणं दर्शयति-पचतीति । 'पाकं करोती'त्यत्र आख्या-  
तस्य प्रयत्नार्थकत्वावगमात् 'पचती' त्यत्राऽपि तस्य यत्नार्थकत्वम् । एवं—  
'किं करोती'तिप्रश्नवाक्यं यत्किञ्चिद्विषयककृतित्वावच्छिन्नजिज्ञासाबोधकं कृतौ  
जिज्ञासितसंसर्गज्ञापकं वा, तदुत्तरवाक्यस्य 'पचतीत्यस्य पाकविषयककृतित्वावच्छि-  
न्नबोधकत्वे एव, कृतौ पाकसम्बन्धबोधकत्वे एव वा तन्निवर्तकत्वं नाऽन्यथा अतो  
यत्नार्थकः सिद्धेति । अन्यथा प्रश्नबोधकजिज्ञासानिवृत्तिर्न स्यादिति भावः । ननु  
'रथो गच्छती'त्यत्राऽऽख्यातस्य कृतिबोधकत्वाऽसंभवाद् व्यापारे शक्तिर्वक्तव्येत्यत  
आह—'रथो गच्छती'ति । अत्राऽनुकूलव्यापारे लक्षणा न तु शक्तिरिति भावः ॥  
व्यापारेऽनुकूलत्वकथनं तु तेन संसर्गेण व्यापारे गमनस्याऽन्वयलाभार्थमिति  
भावः । तथा च 'गमनानुकूलव्यापारवान् रथ' इति बोधः ॥ वैयाकरणाः—  
'देवदत्तः पचती'त्यात्राऽऽख्यातस्य कर्तरि शक्तिः 'पच्यते' इत्यत्र कर्मणि शक्तिः,  
तादृशाऽऽख्यातार्थस्य कर्त्रा कर्मणा च यथायथमभेदेनाऽन्वय इति—वदन्ति ।

\* दीपिका \*

अनुकूलव्यापारे लक्षणा, 'देवदत्तः पचति', 'देवदत्तेन पच्यते तण्डुलः' इत्यादौ कर्तृकर्मणोर्नाख्यातार्थत्वम् । किं तु तद्गतैकत्वादीनामेव । तयोराक्षेपादेव लाभः । प्रजयतीत्यादौ धातोरेव प्रकर्षे शक्तिः, उपसर्गाणां द्योतकत्वमेव न तु तत्र शक्तिरस्ति । पदार्थज्ञानस्य परमप्रयोजनं मोक्षः । तथा हि 'आत्मा वारे द्रष्टव्यः श्रोतव्यो मन्तव्यो निदिध्यासितव्यः' इति श्रुत्या श्रवणादीनां तत्त्व-

\* किरणावली \*

तन्मतं खण्डयति-देवदत्त इत्यादिना । कर्त्रादौ शक्तिस्वीकारे तत्तदात्मसमवेत-कृतीनां तत्तद्व्यापारजन्यफलानां चाऽऽनत्याच्छेदक्यतावच्छेदकाऽऽनन्त्यप्रयुक्तं गौरवं स्यादिति तदपेक्षया कृत्यादौ शक्तिस्वीकारे कृतित्वस्य शक्यतावच्छेदकत्वे लाघवमिति भावः । नन्वेवं कर्त्रादिरनभिहितस्य 'देवदत्त' पदोत्तरं तृतीयायाः तण्डुलपदोत्तरं च द्वितीयाया आपत्तिः स्यादित्यत आह किन्त्विति ॥ तद्गतैकत्वादि । कर्तृकर्मगतैकत्वादीनामेव आख्यातार्थत्वं बोध्यम्, एवकारेण कर्तृकर्मणोराख्यातवाच्यत्वव्यवच्छेदः तथा च देवदत्तपदोत्तरं तृतीयायाः, तण्डुलपदोत्तरं च द्वितीयाया नाऽऽपत्तिः, आख्यातार्थसंख्याऽनन्वितार्थकत्वस्यैव तृतीयान्तताया द्वितीयान्ततायाश्च प्रयोजकत्वात्, तस्य चाऽत्र विरहात्-इति भावः । केचित्तु कर्तृकर्मपदे लक्षणया कर्तृत्वकर्मत्वपरे, कर्तृत्वं च कृतिरेव कर्मत्वं-फलं तद्वत-कृतित्वादेरेकत्वादवच्छेदकलाघवेन कर्तृत्वे एवाऽऽख्यातशक्तिरिति-सङ्गमयन्ति । तयोः=कर्तृकर्मणोस्तु । आक्षेपादेव=आख्यातार्थसंख्यान्वितार्थकप्रथमान्तपदोपस्थाप्यत्वादेव लाभः=बोधः । 'अनन्यलभ्यो हि शक्यार्थ' इति न्यायात् कर्ता कर्म वा न आख्यातार्थ इति भावः ॥ उपसर्गाणामवाचकत्वं दर्शयति-प्रजयतीति । जयार्थं 'जि' धातोः प्रकर्षे शक्तिः उपसर्गाणां तु द्योतकत्वं=तात्पर्यग्राहकत्वमिति । इतरनिपातानां तु वाचकत्वं बोध्यम्, यथा 'पार्थ एव धनुर्धर' इत्यत्राऽन्ययोगव्यवच्छेदार्थ एवकार इति ॥ इदानीं शास्त्रार्थं मोक्षात्मके फले योजयति-पदार्थज्ञानस्येति । पदार्थतत्त्वज्ञानस्येत्यर्थः । तस्य परमप्रयोजनं मोक्षः, गौणप्रयोजनं शास्त्राध्ययनेन वादिपराजयादिकं बोध्यम् । आत्मेति । अरे गार्गि ! सुमुक्षुणा-ऽऽत्मा द्रष्टव्य-सुमुक्षोरात्मदर्शनमिष्टसाधनमित्यर्थः । आत्मदर्शनस्योपायाः



\* दीपिका \*

साक्षात्कारे हतुत्वबोधनात् श्रुत्या देहादिविलक्षणात्मज्ञाने सत्यप्यसम्भावना-  
निवृत्तेः युक्त्यनुसन्धानरूपमननसाध्यत्वात् । मननोपयोगिपदार्थनिरूपणद्वारा  
शास्त्रस्यापि मोक्षोपयोगित्वम् तदनन्तरं श्रुत्योपदिष्टयोगविधिना निदि-  
ध्यासने कृते तदनन्तरं देहादिविलक्षणात्मसाक्षात्कारे सति देहादौ अहम्-  
भिमानरूपमिथ्याज्ञाननाशे सति दोषाभावात् प्रवृत्त्यभावे धर्माधर्मयोरभावा-  
जन्माभावे पूर्वधर्माधर्मयोरनुभवेन नाशे चरमदुःखध्वंसरूपो मोक्षो जायते । ज्ञान-

\* किरणावली \*

श्रोतव्यो मन्तव्यो निदिध्यासितव्य इत्यनेन दर्शिताः ॥ श्रुत्येति । वेदवाक्यैः-  
'अशरीरं वाव सन्तं न प्रियाऽप्रिये स्पृश्यत' इत्याद्यात्मकैः शरीराद्यतिरिक्तात्म-  
बोधकैः देहादिजडेभ्यो भिन्नात्मे'ति भेददर्शने सति शरीराद्यतिरिक्तात्मनः-असं-  
भावनानिवृत्तिः अप्राप्ताप्यबुद्धिनिवृत्तिः, युक्तिमिरनुचिन्तनात्मकमननसाध्या  
भवति । मननं च आत्मन इतरभिन्नत्वेनाऽनुमानम्-आत्मा,-तदितर-(शरीरादि)  
भिन्नः, श्रुत्या तथा प्रतिपादितत्वा'दित्याकारकम्-तच्चनुमानं भेदप्रतियोगीतरयाव-  
त्पदार्थ ज्ञानसाध्यम्, अत इतरभेदप्रतियोगीतरज्ञानार्थं पदार्थनिरूपणम्, तद्द्वारा  
शास्त्रं परम्परया मोक्षे उपयुज्यते इति भावः ॥ मोक्षोपयोगित्वं स्फुटयति-तद-  
नन्तरमित्यादिना । मननानन्तरमित्यर्थः । श्रुत्या-सत्येन लभ्यस्तपसा ह्येष आत्मा  
सम्यग् ज्ञानेन ब्रह्मचर्येण नित्यम् । अन्तःशरीरे ज्योतिर्मयं हि शुभ्रो.यं पश्यन्ति  
यतयः क्षीणदोषाः' 'एषोऽणुरात्मा चेतसा वेदितव्यो यस्मिन् प्राणः पञ्चधा सवि-  
वेश । प्राणैश्चित्तं सर्वमोतं प्रजानां यस्मिन् विशुद्धे विभवत्येष आत्मे' त्यादिवेद-  
वाक्यैः समुपदिष्ट-यमनियमादिना मनःप्रणिधानात्मकयोगविधिनाऽऽत्मनोऽभि-  
ध्याने कृते सति निदिध्यासनाऽनन्तरं देहादिविलक्षणस्याऽऽत्मनो योगसमाधिना  
साक्षात्कारे सति ततो वासनासहितमिथ्याज्ञाननाशे सति रागादिदोषनाशस्ततौ  
धर्माऽधर्मजनकप्रवृत्तिविलये सति धर्माऽधर्मयोः फलयोरनुभवेन तत्त्वज्ञानात्म-  
काऽनुभवात् संचितधर्माऽधर्मयोरपि विनाशेन जन्माऽभावे सति आत्यन्तिक-  
दुःखध्वंसो मोक्ष इति भावः ॥ मोक्षो जायते मोक्षस्थितिक आत्मा सम्पद्यते  
इत्यर्थः ॥ मिथ्याज्ञानेति । तद्विषयकतत्त्वज्ञानस्य तद्विषयकमिथ्या-

काणादन्यायमतयोर्वालच्युत्पत्तिसिद्धये ।

अन्नम्मटेन विदुषा रचितस्तर्कसंग्रहः ॥

इति श्रीमहामहोपाध्याया उन्नम्भट्टविरचितस्तर्कसंग्रहः समाप्तः ।



\* दीपिका \*

मेव मोक्षसाधनम् । मिथ्याज्ञाननिवृत्तेर्ज्ञानमात्रसाध्यत्वात् । तमेव विदित्वाऽतिमृत्यु-  
मेति नान्यः पन्था विद्यतेऽयनाय' इति साधनान्तरनिषेधाच्च । ननु 'तत्प्राप्तिहेतु-  
विज्ञानं कर्म चोक्तं महामुने' इति कर्मणोऽपि मोक्षसाधनत्वश्रवणात् ज्ञानकर्मणोः  
समुच्चय इति चेत् ! न, "नित्यनैमित्तिकैरेव कुर्वाणो दुरितक्षयम् । ज्ञानं च विमली-  
कुर्वन् अभ्यासेन च पाचयेत् ॥ अभ्यासात् पक्कविज्ञानं कैवल्यं लभते नरः" ।  
इत्यादिना कर्मणो ज्ञानसाधनत्वप्रतिपादनात्, ज्ञानद्वारैव कर्म मोक्षसाधनम्, न  
साक्षात्, तस्मात् पदार्थज्ञानस्य मोक्षः परमप्रयोजनम् इत्येव रमणीयमिति ॥

इति श्रीमदन्नम्भट्टोपाध्यायविरचिता तर्कसंग्रहदीपिकजा समाप्ता ।



\* किरणावली \*

ज्ञाननिवर्तकत्वेन मिथ्याज्ञाननिवृत्तिस्तत्त्वज्ञानसाध्येति भावः ॥ साधनान्तरनिषे-  
धाच्चेति । सहकारिकारणात्मककर्मरूपसाधनान्तरस्य मुख्यकारणतानिषेधादिति  
भावः ॥ कर्मणोऽपि ज्ञानस्येव मुख्यमोक्षसाधनतां शङ्कते-नन्विति । उत्तरयति-  
नेत्यादिना ॥ नित्येति । सन्ध्यावन्दनस्तानायात्मकनित्यनैमित्तिकैः कर्मभि-  
रित्यर्थः । तथा च सहकारिकारणत्वं कर्मणामिति भावः ॥ ज्ञानं चेति । तत्त्व-  
ज्ञानं विवर्ययभ्रमाऽनास्कन्दितं सम्पादयन्=अप्रामाण्यज्ञानाऽनास्कन्दितं कुर्वन्निति  
यावत् ॥ अभ्यासेन=तत्त्वज्ञानाऽभ्यासेन जात्यायुर्भोगान् भोगप्रदसंस्कारांश्च पाच-  
येदित्यर्थः ॥ कैवल्यं=न्यायमतसिद्धान्तिताऽऽत्यन्तिकदुःखध्वंसरूपं लभते नरः=  
सुसुक्ष्वात्मा ॥ शेषं सुगमम् ॥ उपसंहरति-तस्मादिति । शास्त्रसिद्धतत्त्वज्ञान-  
स्यैव मोक्षं प्रति मुख्यकारणत्वादित्यर्थः ॥ तथा च स्वस्य (तत्त्वज्ञानस्य) मुख्य-  
कारणत्वादेव स्वसम्पाद्ये मोक्षे परमप्रयोजनत्वं सूचितम् । एतादृशं च न्यायमत-  
रमणीयमित्यैदम्पर्यम् ॥



\* किरणावली \*

भारते पश्चिमे प्रान्ते पुण्ये सागरसङ्गते ।

“रैवताऽद्रि”समाधारे “कङ्क-सौराष्ट्र”-विश्रुते ॥ १ ॥

वीर-विद्वद्गणाऽऽपूर्ण-“जीर्णदुर्ग”-निवासिभिः ।

“श्रीकृष्णवल्लभाऽऽचार्यः”-स्वामिनारायणाऽऽश्रितैः ॥ २ ॥

न्यायशास्त्रविविक्षणां बालानां हितकारिणी ।

तर्कसंग्रह-सद्व्याख्या-दीपिका-“किरणावली”-॥ ३ ॥

काश्यां मार्गे वैक्रमेऽशब्दे विन्दद्वाङ्मेन्दुसम्मिते ।

विरचय्याऽर्पिता यत्र भगवान् स प्रसीदतु ॥ ४ ॥

\* इति श्रीमद्दार्शनिकपञ्चानन-षड्दर्शनाऽऽचार्य-नव्यन्यायाचार्य-सांख्ययोग-

वेदान्त-मीमांसा-तीर्थ-पण्डित-“श्रीकृष्णवल्लभाऽऽचार्य”-स्वामिनारायण-

विरचिता तर्कदीपिका-किरणावली समाप्ता \*



मुद्रक—श्रीरामदास, श्रीराम प्रेस, बुलानाला, बनारस ।

## विद्यार्थियों के लिये—

अलभ्य लाभ !!

अलभ्य लाभ !!

अलभ्य लाभ !!

# वेणीसंहार-नाटक

टीकाकार—पं० गौरीनाथ जो पाठक

यह टीका आधुनिक अन्य टीका की तरह केवल पर्यायवाच्य टीका नहीं है, किन्तु साहित्यिक सिद्धान्त के अनुसार प्रौढ़ि की रक्षा करते हुए नाटकोपयोगी साहित्य के सभी अङ्गों का मार्मिक विवेचन बड़ी ही सरल भाषा में किया गया है और जहाँ जहाँ पौराणिक कथाएँ आई हैं वहाँ २ उनका भी संक्षेप में उपन्यास किया गया है, श्लोकों की व्याख्या में, अन्वय, टीका, समास, सरलार्थ, कोष, छन्द आदि विषयों का सन्निवेश किया गया है। कठिन श्लोकों का व्याख्यान समन्वय टीका के अतिरिक्त विशेष रूप से हुआ है, अलङ्कार-परामर्श भी बहुत ही विवेचना के साथ अपेक्षित स्थलों पर किया गया है। ग्रन्थारम्भ में इसकी भूमिका साहित्यिक ढङ्ग से बड़े ही महत्त्व की है। इसके आरम्भ में प्रति अंक का सरल और संक्षेप में कथाभाग भी वर्णित है। वेणी-संहार की इस प्रकार की टीका आज तक कहीं नहीं निकली है। इस तरह इस वेणीसंहार को सर्वाङ्गसुन्दर बनाकर विद्यार्थियों के परमोपयोगी बनाया गया है। नाटकमें वास्तविक साहित्यिक आनन्द लेने वाले विद्यार्थियों को इसे एकवार अवश्य ही लेना चाहिये। इतना होते हुए और कागज को इस महगो में भी इसी का मूल्य विद्यार्थियों के सुभीते के लिये कमीशन काटकर १)

पुस्तक मिलने का पता—

पं० छन्नूलाल ज्ञानचन्द पाठक

संस्कृत पुस्तकालय,

कचौड़ीगली, बनारस सिटी।





## महामृत्युञ्जयविधिप्रकाशः

पण्डितों को विदित हो कि यह बात सूचित करते बड़ा हर्ष होता है कि जिस बात लिये समय २ पर वह कष्ट हाता था कि हम उसे अनुभव कर चुके हैं जैसे विना अन्न के संग्राम नहीं होता उसी तरह विना किसी निश्चित सामग्री के कोई कार्य सफल नहीं होता, हम लोग कोई भी जप, यज्ञ, देवाराधन, इत्यादि कार्य करते हैं तो असफल क्यों होते हैं इसका कारण यही है कि विधि प्रकार ठीक २ नहीं जानते और हमारे पूर्व महर्षि अनुभवपूर्वक सब मन्त्रतन्त्रों का उपदेश कर गए हैं. लेकिन विधिहीन होने से हम लोगों को असत्य पात्र बनना पड़ता है इसका कारण हमलोग वास्तविक में है भी जिन महाशय ने जो बात जानी भी थी ग्रन्थ भी था वे रागद्वेष में पड़कर सब लुप्त प्राय कर डाले इस बात के अन्वेषण में मुझे एक ग्रामीण पं० के प्राचीन पुस्तकालय में कुछ हस्त-लिखित प्राचीन पुस्तकें मिली जिसमें शिवार्चन सम्बन्ध में सविधि शिवाराधन विधान लिखे गये थे मुझे लेख से प्रतीत हुआ कि किसी बड़े विद्वान् की लिखी पुस्तक है मैंने चेष्टा की कि इसे लिखने देते तो हम लिख लेते उसके उत्तराधिकारी ने अपूर्व कृपा किया प्रेमपूर्वक लिखने की आज्ञा दिया जिसमें महामृत्युञ्जय के जितने भेद हैं सविधि लिखे गये हैं शिव सहस्र नाम, शिव शतनाम, पार्थिवपूजा, मृत्युञ्जय स्तोत्र, रुद्रावरणादि पूजा, अथर्वशीर्ष शिवकवच पटल, इत्यादि बहुत विषय दिये गये हैं ।

यद्यपि मंत्र महोदध्याद्यनेक ग्रन्थ हैं लेकिन उस बड़े मूल्य की पुस्तकों में यह गुण नहीं मिल सकता यह “महामृत्युञ्जयविधिप्रकाशः” अल्प मूल्य का पास में रहने से तद्विषयक कोई अन्य कर्मकाण्ड के ग्रन्थ की जरूरत नहीं पड़ेगी यह पुस्तक खरीदने से गुण जाहिर होगा इस संस्करण में मूल्य लागत मात्र १) रखा गया है, लेखक सकल शास्त्र पारावारपारीण त्यागमूर्ति श्री पं० रामयशस्त्रिपाठी विदुषोऽन्ते वासी रामकरण पाण्डेय; जगतगंज शिवालय, काशी ।

हर प्रकार की पुस्तक मिल

पं० छन्नलाल ज्ञानचन्द, संस्कृत पुस्तक